

الانبياء احياء في قبورهم يصلون
(شفاء القام ص ۱۳۴ بحوالہ تسکین الصدور)

علامہ درویش کا

صلی اللہ علیہ وسلم

عقیدہ حیات النبی

اور

مولانا عطاء اللہ
بندیالوی

تحقیق و تالیف

مولانا عبید الحق خان بشیر نقشبندی

چیرمین حق چار یار اکیڈمی گجرات

ناشر

حق چار یار اکیڈمی

مدرسہ حیات النبی، گجرات

0433-521644

یا اللہ صدق

خلافت
راشدہ

حق
چارپارہ

عقیدہ کا حقیقی اور حکایت الہی

مولانا عطاء اللہ بند یا لوی

تحقیق و تالیف:

حافظ عبدالحق خان بشیر نقشبندی

چیرمین حق چارپارہ اکیڈمی گجرات

حق چارپارہ اکیڈمی، مدرسہ حیات النبی، محلہ حیات النبی، گجرات
ناشر: ۵۲۱۶۲۲ فون بر

جملہ حقوق بحق ”حق چار یار اکیڈمی گجرات“ محفوظ ہیں۔

نام کتاب علماء دیوبند کا عقیدہ حیات النبیؐ اور مولانا عطاء اللہ بندیا لوی
 تحقیق و تالیف حافظ عبدالحق خان بشیر نقشبندی
 طبع چھاپ شعبان المعظم ۱۴۲۸ھ بمطابق اگست ۲۰۰۸ء
 کمپوزنگ سارم کمپوزنگ سنٹر، گجرات
 مطبع
 تعداد طبع دوم گیارہ سو
 صفحات 128
 قیمت

ملنے کے پتے

انجمن خدام الاسلام رجسٹرڈ

شاکسٹ

۲۸۵ جی ٹی روڈ باغبانپورہ لاہور

- ناشر — حق چار یار اکیڈمی، مدرسہ حیات النبیؐ، محلہ حیات النبیؐ، گجرات
- مکتبہ سید احمد شہید — اردو بازار لاہور
- مکتبہ صفدریہ نزد چوک گھنٹہ گھر گوجرانوالہ
- مکتبہ فاروقیہ حنفیہ اردو بازار گوجرانوالہ
- مکتبہ حنفیہ، جامعہ حنفیہ تعلیم الاسلام جہلم
- جامعہ حنفیہ، قادریہ 285 جی ٹی روڈ باغبانپورہ لاہور
- جامعہ رحمت الرحیم جامع مسجد سراجاں چوک حسین آغا ہی ملتان
- جامع مسجد امام اعظم ابوحنیفہؒ و اثر پلائی روڈ، سرگودھا

فہرست عنوانات

- انتساب: 5 • رسائل کے تبصرے 6
- تقریظ: مولانا مفتی فقیر اللہ ... 10 • تقریظ: مولانا منیر احمد ... 11
- علماء دیوبند کی پہلی اجماعی دستاویز 15 • علماء دیوبند کی دوسری اجماعی دستاویز 19
- فتویٰ دارالعلوم دیوبند 24 • دیباچہ طبع اول 26
- دیباچہ طبع ثانی 27 • مقدمہ 29

مخاطبات پندرہ سالہ

- پہلا مخاطبہ 34 • دوسرا مخاطبہ 35 • تیسرا مخاطبہ 35
- عنوان اور عقیدہ میں تضاد اصل حیاتی کون؟ دیوبندی کون؟
- چوتھا مخاطبہ 36 • پانچواں مخاطبہ 38 • چھٹا مخاطبہ 39
- دیوبندیت کا معیار کیا اکابر کی ہر تحقیق کو ماننا ضروری ہے؟ المہند پر عدم اعتماد
- ساتواں مخاطبہ 41 • آٹھواں مخاطبہ 42 • نواں مخاطبہ 43
- علماء دیوبند کا تضاد المہند پر جھوٹ قبر پرستوں سے متاثر کون؟
- دسواں مخاطبہ 44 • گیارہواں مخاطبہ 45 • بارہواں مخاطبہ 46
- عقیدہ حیات النبی ﷺ کہاں سے آیا؟ حیات دنیوی اور برزخی کا فرق جنت کی حیات کا منکر کون؟
- تیرہواں مخاطبہ 47 • چودھواں مخاطبہ 48 • پندرہواں مخاطبہ 49
- جسم بلا روح محفوظ وفات پیغمبر ﷺ اور حضرت عائشہؓ دنیا سے بہتر برزخی زندگی
- سولہواں مخاطبہ 50 • سترہواں مخاطبہ 52 • اٹھارہواں مخاطبہ 54
- والآخرة خیر لک من الاولیٰ کا مفہوم خطبہ حجۃ الوداع سیدہ فاطمہ الزہراءؓ سے ملاقات
- انیسواں مخاطبہ 55 • بیسواں مخاطبہ 57 • اکیسواں مخاطبہ 58
- مکان جنت میں داخلہ وفات پیغمبرؐ اور خطبہ صدیقیؓ حیات شہداء، روحانی یا جسمانی؟
- بائیسواں مخاطبہ 59 • تینیسواں مخاطبہ 60 • بندیا نوی صاحب 62
- حضرت گنگوہیؒ شیخ الاسلام مولانا حسین علیؒ کا عقیدہ کے عالی سند ہونے کی حقیقت

- چوبیسواں مفالطہ 68 ● قاضی شمس الدین 70 ● قاضی شمس الدین 76
قاضی شمس الدین اور پگڑیاں کا عقیدہ حیات النبیؐ کی نماز جنازہ اور امام اہلسنت
- پچیسواں مفالطہ 83 ● چھبیسواں مفالطہ 83 ● ستائیسواں مفالطہ 84
علم امت اور عقیدہ حیات النبیؐ امام نسفیؒ اور حیات برزخی حافظ ابن رجبؒ اور حیات برزخی
- اٹھائیسواں مفالطہ 85 ● انتیسواں مفالطہ 86 ● تیسواں مفالطہ 87
علامہ آلوسیؒ اور حیات برزخی حافظ ابن تیمیہؒ اور حیات برزخی حافظ ابن حزمؒ کا عقیدہ
- اکتیسواں مفالطہ 87 ● بتیسواں مفالطہ 88 ● تینتیسواں مفالطہ 89
شاہ عبدالعزیزؒ اور حیات برزخی قاضی ثناء اللہؒ اور حیات برزخی حافظ ابن حجرؒ اور حیات برزخی
- چونتیسواں مفالطہ 90 ● پینتیسواں مفالطہ 91 ● چھتیسواں مفالطہ 91
امام سیوطیؒ اور حیات برزخی قاضی بیضاویؒ اور حیات برزخی علماء دیوبند اور حیات برزخی
- سینتیسواں مفالطہ 92 ● اڑتیسواں مفالطہ 93 ● انتائیسواں مفالطہ 96
حضرت نانوتویؒ اور حیات برزخی حضرت تھانویؒ اور حیات برزخی مفتی کفایت اللہؒ اور حیات برزخی
- چالیسواں مفالطہ 102 ● اکتالیسواں مفالطہ 103 ● بیالیسواں مفالطہ 104
مفتی سید مہدی حسنؒ اور حیات برزخی علامہ عثمانیؒ اور حیات برزخی مفتی عزیز الرحمنؒ اور حیات برزخی
- تینتالیسواں مفالطہ 105 ● چوالیسواں مفالطہ 107 ● پینتالیسواں مفالطہ 108
مفتی محمد شفیع صاحبؒ اور حیات برزخی علامہ ظفر احمد عثمانیؒ اور حیات برزخی مولانا سرفراز اور علامہ خالد

اور لائن بدل گئی

- چھیالیسواں مفالطہ 109 ● سینتالیسواں مفالطہ 117
مقہوم قبر حیات شہداء اور عقیدہ اہل سنت
- اڑتالیسواں مفالطہ 121 ● انچاسواں مفالطہ 124
حدیث الانبیاء احياء فی قبورہم سے انکار حدیث فنبی اللہ حی یرزق سے انکار
- پچاسواں مفالطہ 126 ● آخری گزارش 128
حدیث رايت موسى قائمہ کی بندیا لوی توجیہ

انتساب

قائد اہل سنت، وکیل صحابہؓ

حضرت مولانا قاضی مظہر حسین صاحب نور اللہ مرقدہ

کے نام

جنہوں نے تادم آخر عقائد اہل سنت..... اور..... مسلک علماء دیوبند کا..... بھرپور تحفظ کیا..... جنہیں بندہ ناچیز کی تقریر، تحریر اور تحقیق پر پورا اعتماد تھا..... زیر نظر کتاب کا مکمل مسودہ انکی تحقیقی و تنقیدی نظر سے گزرا..... اور انکی اجازت و تائید کے بعد طبع ہوا..... اور اب میں اپنی تحریر و تحقیق کے سلسلہ میں انکی طرف سے اصلاح و تائید کی سعادت سے محروم ہو چکا..... لیکن ان کے اصول و افکار ہمیشہ میرے لئے مشعل راہ رہیں گے..... خدا تعالیٰ ان کو باغ بہشت میں..... پیغمبرِ برحق..... اور اصحابِ نبوت..... کی صحبت و معیت سے نوازے..... آمین یا رب العالمین

عبدالحق خان بشیر

﴿رسائل کے تبصرے﴾

زیر نظر کتاب پہلی اشاعت کے بعد ہم نے ملک بھر کے مختلف رسائل کو تبصرے کیلئے بھیجی۔ ان میں فریق مخالف کے تین رسائل ”ماہنامہ نغمہ توحید“ گجرات۔ ”ماہنامہ تعلیم القرآن“ راولپنڈی۔ اور ”ماہنامہ التوحید والسنتہ“ پنج پیر بھی شامل ہیں۔ لیکن ان تینوں رسائل نے اس پر تبصرہ کرنے کی زحمت گوارا نہیں کی۔ حالانکہ کتاب کی وصولی کے بعد اس پر مثبت یا منفی تبصرہ ایک شرعی و اخلاقی فریضہ قرار پاتا ہے۔ بہر حال باقی جن رسائل نے اس پر تبصرے کئے وہ قارئین کی خدمت میں پیش کئے جا رہے ہیں۔ ملاحظہ فرمائیے۔

(۱) ماہنامہ اخیر ملتان (شمارہ اپریل ۲۰۰۳ء)

مذکورہ بالا رسالہ مولانا عطاء اللہ بندیا لوی کے ایک رسالہ ”حیات النبی صلی اللہ علیہ وسلم“ کے جواب میں لکھا گیا ہے۔ رسالہ میں بندیا لوی صاحب کی غلط بیانیوں اور تلبیسات کا پروہ چاک کیا گیا ہے۔

(۲) ماہنامہ الشریعہ گوجرانوالہ (شمارہ جنوری ۲۰۰۳ء)

مولانا عبدالحق خان بشیر نے اس کتابچہ میں حضرات انبیاء کرام علیہم السلام کی حیات فی القبور کے بارے میں علماء دیوبند کے مسلک کی باحوالہ وضاحت کی ہے۔ اور مولانا عطاء اللہ بندیا لوی کے ایک رسالہ کا جواب دیا ہے، جس میں انہوں نے حیات انبیاء علیہم السلام کے بارے میں علماء دیوبند سے مختلف موقف پیش کیا ہے۔

(۳) ماہنامہ نصرت العلوم گوجرانوالہ (شمارہ جنوری ۲۰۰۳ء)

زیر تبصرہ کتاب کا موضوع اس کے طویل نام سے عیاں ہے، مولانا عبدالحق خان بشیر نقشبندی چیئرمین حق چار یار اکیڈمی، فاضل مدرسہ نصرت العلوم، امام اہلسنت حضرت مولانا محمد سرفراز خان صفدر کے صاحبزادے اور قائد اہلسنت حضرت مولانا قاضی مظہر حسین چکوالی کے داماد ہیں۔ موصوف

ایک جید عالم دین، وسیع المطالعہ اور کہنہ مشق مصنف، صاحب طرز خطیب اور شعلہ نوا مقرر بھی ہیں، فرق باطلہ کے رد میں لکھی گئی آپ کی کئی تصنیفات اہل علم اور عوام الناس میں یکساں مقبول ہیں، آپ کا شتہ اور سہل انداز تحریر قارئین کیلئے مسائل کو سمجھنے میں مدد و معاون ثابت ہوتا ہے۔

زیر تبصرہ رسالہ دراصل مولانا عطاء اللہ بند یالوی کے ایک رسالہ ”حیات النبی“ کا رد ہے جس میں ان کے بیان کردہ پچاس دھوکوں کا دلائل سے رد کیا گیا ہے، بند یالوی صاحب جمیۃ اشاعتہ التوحید والسنۃ پاکستان کے مرکزی راہنما ہیں اور اتفاق سے حیات النبی کے عقیدہ کے منکر ہونے کے ساتھ ساتھ یزیدی بھی ہیں۔ انہوں نے اپنے اس رسالہ میں امت کے اجماعی عقیدہ حیات النبی کا رد کیا ہے، ان کی پارٹی میں ان کے اس رسالہ کو لا جواب سمجھا جا رہا تھا کیونکہ انہوں نے اپنے نو مولود عقیدہ فاسدہ کو درست ثابت کرنے کیلئے ہر حربہ شنیعہ استعمال کرنے کی کوشش کی ہے، زیر تبصرہ رسالہ میں ان کے تمام مکروہ عزائم کا پردہ چاک کر دیا گیا ہے، علماء کرام، طلباء عظام اور عوام الناس کیلئے یہ رسالہ معلومات افزا ہے۔

(۴) ماہنامہ البلاغ کراچی (شمارہ نومبر ۲۰۰۳ء)

عقیدہ حیات انبیاء کرام علیہم السلام جمہور امت کا اجماعی عقیدہ ہے اور اس کی تائید میں اب تک چھوٹی بڑی متعدد کتابیں لکھی جا چکی ہیں، کچھ عرصہ پہلے مولانا عطاء اللہ بند یالوی صاحب نے ”حیات النبی“ کے نام سے ایک رسالہ لکھا تھا جس میں موصوف نے اکابر کی مختلف عبارتوں اور چند دیگر دلائل سے بزعیم خویش مذکورہ عقیدے کے خلاف نظریہ ثابت کرنے کی کوشش کی تھی۔

زیر تبصرہ مجموعے میں اسی رسالے کا رد لکھا گیا ہے اور خاصے جاندار انداز میں یہ ثابت کیا گیا ہے کہ اکابر کی مذکورہ عبارتوں میں وہ بات ہرگز موجود نہیں ہے جسے بند یالوی صاحب موصوف ثابت کرنا چاہتے ہیں، نیز بتایا گیا ہے کہ مذکورہ رسالے کے مؤلف نے سلف کی عبارتوں کو توڑ موڑ کر اپنا غلط مدعی ثابت کرنے کی لا حاصل سعی کی ہے اور اس معاملے میں موصوف دیانت و امانت کا دامن بھی چھوڑ بیٹھے ہیں، ہماری رائے میں بھی زیر نظر رسالے کے فاضل مؤلف کا یہ خیال درست ہے۔

جن قارئین نے مولانا عطاء اللہ بند یالوی کا رسالہ پڑھا ہے انہیں اس رسالے کا بھی ضرور مطالعہ کرنا چاہئے۔ البتہ رسالے کا نام اور انداز تحریر جارحانہ ہے جس میں طعن و تشنیع کا عنصر طبیعت پر بڑا گراں گزر رہا ہے، دعوت دین کا کام کرنے والے اگر ہمدردی کا پیغمبرانہ اسلوب اختیار کریں تو اس کے نفع ہونے کی زیادہ توقع ہے۔

(۵) ماہنامہ ”انوار مدینہ“ لاہور (شمارہ جولائی ۲۰۰۳ء)

اہلسنت والجماعت کا اجماعی عقیدہ ہے کہ ”نبی کریم علیہ التحسینہ والتسلیم اور تمام انبیاء کرام علیہم السلام وفات کے بعد اپنی اپنی پاک قبروں میں حیات جسمانی کے ساتھ زندہ ہیں اور ان کے اجسام مبارکہ کے ساتھ ان کی ارواح مبارکہ کا ویسا ہی تعلق قائم ہے جیسا کہ دنیوی زندگی میں قائم تھا وہ عبادت میں مشغول ہیں نمازیں پڑھتے ہیں انہیں رزق دیا جاتا ہے اور وہ قبور مبارکہ پر حاضر ہونے والوں کا صلوة و سلام سنتے ہیں۔“ اکابر علماء دیوبند رحمہم اللہ کا بھی یہی عقیدہ ہے جو ان کی کتابوں میں موجود ہے بالخصوص ”المہند علی المہند“ جو اکابر دیوبند کے عقائد کی اجماعی دستاویز ہے اس میں بھی یہ عقیدہ موجود ہے، بد قسمتی سے کچھ لوگ جو اپنے آپ کو علماء دیوبند کی طرف منسوب کرتے ہیں اور ایسی ایسی باتیں کرتے ہیں جن سے سلب ایمان کا خطرہ ہونے لگتا ہے اپنے نظریات کو اپنے مزعومہ دلائل کی بنیاد پر لوگوں پر ٹھونسا چاہتے ہیں اور اس سلسلہ میں اگر انہیں دجل و تلحیس سے کام لینا پڑے تو اس سے بھی گریز نہیں کرتے، چنانچہ حال ہی میں ان کے ایک پُر جوش واعظ کے قلم سے ایک کتاب ”حیات النبی“ کے نام سے شائع ہوئی ہے نام تو کتاب کا انہوں نے حیات النبی رکھا ہے، لیکن کتاب ساری کی ساری انکار حیات النبی پر مشتمل ہے، مؤلف نے اس کتاب میں انتہائی دجل و تلحیس سے کام لے کر سادہ لوح عوام کو بہکانے کی کوشش کی ہے۔ کچھ عرصہ سے یہ کتاب ان کے حلقہ میں لا جواب سمجھی جا رہی تھی اللہ بھلا کرے مولانا عبدالحق بشیر صاحب خلف الرشید امام اہل سنت حضرت مولانا سرفراز خان صاحب دامت برکاتہم کا کہ آپ نے اس کتاب کی طرف توجہ فرمائی اور اپنی موروثی لیاقت سے کام لیتے ہوئے مصنف کے دجل و تلحیس کو پشت از بام اور عقیدہ حیات النبی

پر مصنف کی ڈالی ہوئی گرد کو صاف کر دیا۔ اللہ تعالیٰ مولانا موصوف کو جزائے خیر عطا فرمائے کہ انہوں نے بروقت حق کا دفاع کرتے ہوئے سادہ لوح عوام کو ان کے فریب کا شکار ہونے سے بچا لیا۔

منکرین حیات النبی کے دلائل سے فریب خوردہ لوگوں کو چاہیے کہ وہ اس کتاب کو دیدہ بصیرت سے پڑھیں تاکہ ان پر راہ ہدایت واضح ہو سکے۔

(۶) ماہنامہ **لواء ملتان** (شمارہ اپریل ۲۰۰۳ء)

حضرت مولانا حافظ عبدالحق خان بشیر برصغیر کے علماء کے سرخیل شیخ الحدیث حضرت مولانا محمد سرفراز خان صفدر کے صاحبزادے اور شیخ الاسلام حضرت مدنی کے خلیفہ حضرت مولانا قاضی مظہر حسین صاحب کے علوم کے وارث ہیں۔ دوا کا برکی تعلیم و تربیت نے ان کو کندن بنا دیا ہے۔ جس موضوع پر قلم اٹھاتے ہیں اس کا حق ادا کر دیتے ہیں۔ فریق ثانی کے دلائل کا تجزیہ کرتے ہوئے اسے تار تار کر دیتے ہیں۔ مولانا عطاء اللہ بند یالوی نے ایک رسالہ تحریر کیا اور اپنے عقیدہ و موقف انکار حیات النبی کو بیان کیا۔ مولانا عبدالحق بشیر اس رسالہ کے جواب کے درپے ہوئے تو یہ رسالہ تیار ہو گیا۔ خوب اور مضبوط گرفت ہے۔ مولانا عبدالحق خان چونکہ نسلاً سوائی پٹھان ہیں۔ اس لئے فریق ثانی کو جواب دینے میں بمباری سے کام لیتے ہیں جیسا کہ رسالہ کے نام سے ظاہر ہے۔ ویسے بھی انتہا پسندی کے جواب میں شدت و غلظت ایک فطری امر ہے۔ لیکن ”واغلظ“ تو صرف کفار کے لئے ہے۔ علمی معلومات اور اس عنوان پر واقعاتی مباحث قابل قدر و قابل فخر ہیں۔ فریقین علمی اختلاف کو باہمی احترام اور قوت استدلال سے بیان کریں تو نفع ہوگا۔ لیکن نقار خانے میں طوطی کی کون سنتا ہے۔ تاہم اس میں بھی پہل مولانا بند یالوی کی ہے۔ اس لئے مولانا عبدالحق خان معذور مانے جائیں گے۔

﴿ رائے گرامی ﴾

(ترجمان احناف حضرت مولانا مفتی فقیر اللہ صاحب اثری مدظلہ فیصل آباد)

بسم اللہ الرحمن الرحیم

برادر مکرم حضرت مولانا عبدالحق خان بشیر صاحب زید مجدکم..... السلام علیکم ورحمۃ اللہ وبرکاتہ
مزاج گرامی!..... برادر! میں ابھی آپ کے اسی احسان کا شکریہ ادا نہیں کر پایا تھا کہ آپ
نے خط و کتابت میں پہل کر کے محدث وقت، محقق دوراں حضرت العلام مولانا محمد سرفراز خان صفدر
دامت برکاتہم العالیہ کے خاندان کے ساتھ ربط کا شرف بخشا ساتھ ہی آپ نے ماہنامہ حق چار یار
میرے نام جاری فرما کر بہت بڑا اعزاز عطا فرمایا۔ میں سوچ ہی رہا تھا کہ کن الفاظ کے ساتھ آپ کا
شکریہ ادا کروں کہ آپ نے اپنی دو عظیم القدر تصانیف بھیج کر انتہائی ذرہ نوازی فرمائی اور ساتھ ہی
اظہار رائے کا حکم فرما کر عزت افزائی فرمائی۔ کیا میں اور کیا میری رائے ”من آنم کہ من دانم“ رسالہ
مسئلہ حیات النبی تو ایک ہی مجلس میں مکمل پڑھ کر سویا چونکہ ہمارے یہاں یہ مسئلہ باقاعدہ طور پر کبھی
نہیں چلا (تحصیل سمندری میں) اس لئے میں نے اس مسئلہ پر مکمل بحث پہلی دفعہ آپ ہی کے رسالہ
میں پڑھی۔ اللہ تعالیٰ آپ کو جزائے خیر عطا فرمائے کہ آپ نے ایک بنیادی عقیدہ کے لئے مجھے مواد
فراہم کیا اور توجہ دلائی اللہ تعالیٰ قبول فرما کر مسلک حق کی مزید تائید و خدمت کی توفیق عطا فرمائے اور
ذخیرہ آخرت اور ذریعہ نجات بنائے۔ رہا مسئلہ تراویح تو مکمل فہرست اور بعض مقامات دیکھ کر میں
نے مسئلہ تراویح پر لکھنے کا ارادہ ترک کر دیا حالانکہ میرے پاس کم از کم پانچ مسودے مکمل و نامکمل
حالت میں پڑے ہیں جنہیں میں بہت جلد ایک مسودہ کی شکل میں مکمل کرنے کا ارادہ کر چکا تھا۔
ماشاء اللہ آپ نے مسئلہ کے ہر پہلو پر مالا مزید علیہ سیر حاصل بحث فرمائی ہے اللہ تعالیٰ قبول فرما کر
نافع خلایق بنائے۔ تراویح سے متعلق غیر مقلدین کے مذاہب دیکھ کر تو میں جھوم ہی گیا کیا اچھوتا
عنوان ہے اگر اس کے بعد بھی وہ ہمارے ساتھ ٹکراتے ہیں تو دنیا میں ان جیسا ڈھیٹ کوئی نہیں ہے
اور ہمارے نوجوانوں جیسا کم ہمت کوئی نہیں ہے اگر تھوڑی سی ہمت کریں تو انھیں ناک آؤٹ کر سکتے
ہیں۔ میں تو طلاق ثلاث کے مسئلہ پر ہی متعجب رہتا ہوں کہ اتنے بے مایہ اور امت سے الگ تھلگ
ہونے کے باوجود وہ زندہ ہیں اگر ہم ان کی جگہ ہوتے تو وہ ہمارا جینا دو بھر کر دیتے یا راتنی شرافت بھی
مناسب نہیں۔..... والسلام
محتاج دعا ناچیز فقیر اللہ (مامون کا نجن)

﴿رائے گرامی﴾

(محقق اہل سنت حضرت مولانا منیر احمد صاحب استاذ الحدیث جامعہ اسلامیہ باب العلوم کھروڑپکا)

بسم اللہ الرحمن الرحیم

نحمدہ ونصلی علی رسولہ الکریم۔ اما بعد

(۱) انبیاء علیہم الصلوٰۃ والسلام کی اس عالم دنیا میں موت برحق ہے اس کا آج تک کسی نے انکار نہیں کیا انک میت وانہم میتون..... اموات غیر احياء..... کل نفس ذائقة الموت..... اللہ یتوفی الانفس حین موتھا وغیرہ آیات اور اللہم الرفیق الاعلیٰ جیسی احادیث میں اسی موت کا ذکر ہے۔ عالم دنیا والی اس موت کے اعتبار سے موت اور اموات کا لفظ انبیاء علیہم الصلوٰۃ والسلام کے لئے استعمال ہوا ہے اور اسی عالم دنیا والی موت کی وجہ سے انکا کفن و دفن ہوا۔ اسی موت کی وجہ سے ان کے اجسام مقدسہ کو انکی قبور مبارکہ میں مدفون کیا گیا۔

(۲) انبیاء علیہم الصلوٰۃ والسلام کے اجسام مطہرہ الآن کما کان ان کی قبور منورہ میں محفوظ و معطر ہیں۔
(۳) انبیاء علیہم الصلوٰۃ والسلام اور سب بنی آدم کی ارواح بعد از موت اپنے اپنے مستقر میں زندہ ہیں
(۴) انبیاء علیہم الصلوٰۃ والسلام کی ارواح مقدسہ کا ان کے عنصری، اصلی، دنیوی اجسام مطہرہ کے ساتھ تعلق ہے۔ اس تعلق کی وجہ سے اجسام دنیویہ عنصریہ اصلہ میں حیات کا عقیدہ متفق علیہ ہے، البتہ جمہور اہلسنت والجماعت کے نزدیک روح کا جسم کے ساتھ تعلق انوکا سی ہے جبکہ بعض سلف کے نزدیک یہ تعلق اتصالی ہے تاہم روح و جسم کے درمیان تعلق اور اس تعلق کی وجہ سے حیات کا عقیدہ اجماعی ہے اہلسنت والجماعت میں سے کسی نے بھی اس کا انکار نہیں کیا۔

(۵) چونکہ انبیاء علیہم الصلوٰۃ والسلام کو یہ حیات اپنی قبور میں حاصل ہے اور قبر عالم برزخ کا ایک حصہ ہے اس لئے اس حیات کو حیات برزخی کہا جاتا ہے۔ اور چونکہ قبر میں وہی اصلی دنیوی جسم زندہ ہے اس لئے اس حیات کو حیات دنیویہ یا حیات دنیویہ کے مشابہ حیات یا حیات حسی سے تعبیر کر دیا جاتا ہے اور اس اعتبار سے کہ عالم برزخ میں احوال و کیفیات کا ورود اور راحت و تکلیف کا تعلق اولاً روح کے ساتھ اور روح کے واسطہ سے جسم کے ساتھ ہوتا ہے تو اس حیات کو حیات روحانی کہہ دیا جاتا ہے پس معنوں ایک ہے اس کے عنوانات کئی ہیں۔ معبر ایک ہے مگر مختلف اعتبارات کی وجہ سے اسکی

تعبیرات مختلف ہیں۔

(۶) اس حیات کی وجہ سے نبی پاک صلی اللہ علیہ وسلم قبر کے پاس پڑھا ہوا درود و سلام بذات خود سنتے ہیں اور جواب بھی ارشاد فرماتے ہیں اور دور سے پڑھا ہوا درود و سلام فرشتوں کے ذریعے آپ تک پہنچایا جاتا ہے۔

(۷) انبیاء علیہم الصلوٰۃ والسلام کی حیات فی القبر کا سنہری، سنی عقیدہ قرآن کریم کی آیات شہداء سے دلالت النص کے طور پر اور احادیث مبارکہ سے عبارت النص کے طور پر ثابت ہے۔ نیز عذاب قبر کی ۵۰ سے زیادہ آیات اور سینکڑوں احادیث مبارکہ سے بھی انبیاء علیہم الصلوٰۃ والسلام کی حیات فی القبر دلالت النص سے ثابت ہے کیونکہ عذاب کی تعریف ہے ایصال الالم لحی علی سبیل الھوان (زندہ آدمی کو تکلیف پہنچانا ذلیل کرنے کے طریقہ پر) جب عذاب قبر کی ان نصوص سے عام لوگوں کا زندہ ہونا ثابت ہے تو انبیاء علیہم الصلوٰۃ والسلام بطریق اولی زندہ ہیں

(۸) خود لفظ نبی حیات فی القبر کا تقاضا کرتا ہے کیونکہ نبی وہ ہوتا ہے جس کے لئے وصف نبوت ثابت ہو اور نبوت زندہ کے لئے ثابت ہوتی ہے مردہ کیلئے نہیں۔ اور انبیاء علیہم الصلوٰۃ والسلام جیسا کہ اپنی دنیوی تکلفی زندگی میں وصف نبوت کے ساتھ متصف تھے دنیوی موت کے بعد بھی اسی طرح متصف ہیں اور جیسے دنیا کی کھلی زندگی میں انکی نبوت پر ایمان لانا فرض تھا ایسے ہی اب بھی ان پر ایمان لانا فرض ہے۔ یہ تب ہو سکتا ہے کہ جب انبیاء علیہم الصلوٰۃ والسلام کو قبور میں زندہ تسلیم کیا جائے۔ پس انبیاء علیہم الصلوٰۃ والسلام کی حیات فی القبر کا انکار، انکار نبوت کو مستلزم ہے۔

(۹) وصال نبوی کے موقع پر دو چیزوں پر صحابہ کرام کا اجماع ہوا۔ ایک عالم دنیا میں نبی پاک صلی اللہ علیہ وسلم کی وفات پر دوسرا حیات فی القبر پر۔ اس لئے حیات فی القبر صحابہ کرام کے اجماع سے ثابت ہے۔

(۱۰) جو شخص انبیاء علیہم الصلوٰۃ والسلام کی حیات فی القبر کا منکر ہے وہ اہلسنت والجماعت کے چار اجماعی عقاید کا منکر ہے (ا) انبیاء علیہم الصلوٰۃ والسلام کی حیات فی القبر کا عقیدہ (ب) نبی پاک صلی اللہ علیہ وسلم کی قبر اطہر کے پاس پڑھے گئے درود و سلام کے سماع کا عقیدہ (ج) عذاب قبر اور ثواب قبر کا عقیدہ (د) قبر میں سوال و جواب کا عقیدہ..... لہذا ایسا شخص ان اجماعی عقائد کے انکار کی وجہ

سے اہل سنت والجماعت سے خارج ہے اسکی اقتدا میں نماز ناجائز ہے اور اس کے پیچھے پڑھی ہوئی نمازوں کا اعادہ واجب ہے۔

(۱۱) عالم دنیا اور عالم برزخ کے دو جہاں جیسے مختلف ہیں ایسے ہی ان کے احوال بھی ایک دوسرے سے مختلف ہیں ایک کو دوسرے پر قیاس کرنا قیاس مع الفارق کی بدترین قسم ہے اول عالم محسوس اور عالم مشاہدہ ہے جبکہ عالم برزخ عالم غیب ہے، برزخ کا معنی ہے پردہ اس کے احوال بھی زیر پردہ ہیں لہذا اس جہان کے حقائق و احوال کو ایمان بالغیب کی قوت سے مانا جاسکتا ہے عالم دنیا پر قیاس کر کے اپنے دنیوی حواس کے تحت لا کر نہیں مانا جاسکتا اللہ تعالیٰ نے فرمایا وَلٰكِن لَّا تَشْعُرُونَ: پس حیات فی القبر کا عقیدہ، سماع صلوٰۃ و سلام عند القبر کا عقیدہ، ثواب و عذاب قبر کا عقیدہ، قبر میں سوال و جواب کے حق ہونے کا عقیدہ، وہی رکھ سکتا ہے جس کو ایمان بالغیب نصیب ہے۔

(۱۲) اس وقت حیات فی القبر کے عظیم مسئلہ کے حوالہ سے چار قسم کے لوگ ہیں..... ایک وہ جو علی الاعلان حیات فی القبر کا انکار کرتے ہیں بلکہ اس کو شرک اور ایسا عقیدہ کہنے والوں کو مشرک کہتے ہیں..... دوسرے وہ جو درحقیقت حیات فی القبر کے منکر ہیں لیکن دھوکہ دینے کے لئے ذومعنی جملے بول کر اپنے انکار حیات فی القبر یا اپنے غلیظ عقیدہ ممات پر پردہ ڈالنے کی کوشش کرتے ہیں..... تیسرے وہ حضرات ہیں جو علی الاعلان، انبیاء علیہم السلام کی حیات کے مبارک عقیدے کو اہلسنت والجماعت دیوبندی ہونے کے لئے ضروری قرار دیتے ہیں اور اس عقیدے کا تحفظ بہر حال ضروری سمجھتے ہیں اور وہ تحریراً اور تقریراً تحفظ کر رہے ہیں..... چوتھے وہ لوگ ہیں جو خود تو حیات فی القبر کے قائل ہیں لیکن وہ اس مسئلہ کو اتنا اہم نہیں سمجھتے یہ لوگ اس مسئلہ کی اہمیت کم کر کے، منکرین حیات کے ذومعنی جملے نقل کر کے نیز ان کی تعریف کر کے اور عقیدہ حیات کے محافظ علماء کے بارے میں نفرت پیدا کر کے غیر شعوری طور پر عقیدہ ممات کے لئے فضا ہموار کرتے ہیں، اس کے باوجود علماء حق تمام عقائد حقہ کے ساتھ اس عظیم عقیدے کے تحفظ کا حق ادا کر رہے ہیں، اللہ تعالیٰ ان کی حفاظت فرمائے اور قدم قدم پر انکی مدد فرمائے اس قافلہ حق کی ایک اہم شخصیت، عظیم باپ کے عظیم فرزند حضرت علامہ مولانا عبدالحق خان بشیر ہیں۔ انکا تالیف کردہ رسالہ ”اکابر علماء دیوبند کا عقیدہ

حیات النبیؐ اور مولانا عطاء اللہ بند یالوی کے فریب و فراڈ، نظر نواز ہوا، عقیدہ حیات النبیؐ کے موضوع پر نہایت جامع، محققانہ، عام فہم رسالہ ہے جو 'بقامت کہتر و بقیمت بہتر' کا مصداق ہے بند یالوی صاحب نے اکابرین دیوبند کے نام فریب و فراڈ کی انتہاء کر دی لیکن حضرت مولانا عبدالحق خان بشیر زید مجددؒ نے بھی ان کے فریب و فراڈ کا پردہ چاک کر کے حقیقت نمائی کا حق ادا کر دیا ہے۔ قرآن و حدیث سے تو ان لوگوں کا دامن خالی تھا ہی اس رسالہ نے یہ حقیقت بھی واضح کر دی کہ ان کو اکابر دیوبند کی ہمنوائی بھی نصیب نہیں انکا اپنے آپ کو دیوبندی کہنا ایسے ہے جیسے منکرین قرآن (پرویزی فرقہ) اپنے کو اہل قرآن اور منکرین حدیث (غیر مقلدین) اپنے کو اہل حدیث کہتے ہیں۔ اس رسالے کا ہر سنی کے پاس ہونا ضروری ہے دعا ہے اللہ تعالیٰ اس رسالہ کو قبولیت تامہ عطا فرما کر مولانا موصوف کے لئے نجات کا..... اہل سنت کے لئے استقامت کا..... اور اہل بدعت کے لئے ہدایت کا ذریعہ بنائے۔ آمین ثم آمین۔

فقط والسلام

منیر احمد غفرلہ

(خادم الطلبة جامعہ اسلامیہ باب العلوم کھروڑ پکا ضلع لودھراں)

عقیدہ حیات النبیؐ کے بارہ میں علماء دیوبند کی پہلی اجماعی دستاویز

﴿المہند علی المہند﴾

مؤلفہ: فخر المحدثین حضرت مولانا خلیل احمد سہارنپوریؒ

1857ء کی جنگ آزادی میں مسلمانوں کی سیاسی شکست کے بعد فرنگی سامراج نے ایک طرف تو وحشت و بربریت کا بھرپور مظاہرہ کرتے ہوئے ہزاروں علماء کرام کو موت اور عبور دریائے شور کی خوفناک سزائیں دے ڈالیں۔ اور دوسری طرف جہاد و حریت کا ذوق و جذبہ رکھنے والے علماء حق کے خلاف تین محاذوں پر مذہبی ڈپلو میسی کا بازار گرم کر دیا۔

نمبر (۱) برصغیر کے اندر صدیوں سے اشاعت و حفاظت اسلام کا فریضہ سرانجام دینے والے علماء احناف کے خلاف غیر مقلدیت کا محاذ قائم کیا گیا۔ جس کے ذریعہ اسلاف امت پر عدم اعتماد اور بعض فقہی مسائل میں بے جا شدت پیدا کر کے مسلمانانِ برصغیر کی وحدت پارہ پارہ کر دی گئی۔

نمبر (۲) مسلمانوں کے جذبہ جہاد کو مجروح کرنے اور امت مسلمہ کو برطانوی اقتدار کے سامنے سرنگوں کرنے کیلئے مرزا غلام احمد قادیانی کی جھوٹی نبوت کا ڈھونگ رچایا گیا۔ جس کے ذریعہ اجماعی، اسلامی تعلیمات کو مشتبہ بنانے کی مذموم سازش کی گئی۔

نمبر (۳) علماء حق کی علمی و جہادی حیثیت کو غیر موثر کرنے کیلئے مولوی احمد رضا خان بریلوی کے ذریعہ علماء دیوبند کے خلاف تکفیر کا فتنہ برپا کیا گیا۔ تاکہ ان علماء حق کی انگریز دشمن جہادی سرگرمیوں کو رد کا جاسکے۔

چنانچہ آج سے ایک صدی قبل ۱۳۲۵ھ میں مولوی احمد رضا خان بریلوی نے حضرت شاہ محمد اسماعیل شہیدؒ، مولانا محمد قاسم نانوتویؒ، مولانا رشید احمد گنگوہیؒ، مولانا خلیل احمد سہارنپوریؒ، اور

مولانا اشرف علی تھانوی جیسے پاکبازان امت کی عبارات میں قطع و برید کر کے اور اپنے خانہ ساز مفہوم کا حاشیہ دیکر ان پر فتویٰ کفر دیدیا۔ جو ”حسام الحرمین“ کے نام سے طبع ہوا۔ جس پر خان صاحب بریلوی نے خفیہ و شاطرانہ طریقہ سے علماء حرمین الشریفین کے دستخط بھی لے لئے۔ شیخ الاسلام حضرت مولانا سید حسین احمد مدنی کو اس بھونڈی کارروائی کا علم ہوا، تو انہوں نے علماء حرمین الشریفین کو خان صاحب بریلوی کے مکرو فریب سے آگاہ کیا۔ اس پر علماء حرمین الشریفین نے علماء دیوبند کے عقائد و نظریات کی اصل حقیقت جاننے کیلئے ۲۶ سوالات ارسال کئے۔ چنانچہ فخرالمحمدین حضرت مولانا خلیل احمد سہارنپوری نے ان کا جواب لکھا۔ جس پر اس وقت کے جید علماء دیوبند کے علاوہ علماء حرمین الشریفین اور علماء مصر و شام نے تائیدی دستخط تحریر فرمائے۔ یہ جواب ”المہند علی المفند“ کے نام سے شائع ہو چکا ہے۔ اس کے اندر پانچواں سوال اور اس کا جواب ملاحظہ فرمائیے۔

پانچواں سوال کیا فرماتے ہو جناب رسول اللہ صلی اللہ علیہ وسلم کی قبر میں حیات کے متعلق کہ کوئی خاص حیات آپ کو حاصل ہے۔ یا عام مسلمانوں کی طرح برزخی حیات ہے؟

جواب: ”ہمارے نزدیک اور ہمارے مشائخ کے نزدیک حضرت محمد ﷺ اپنی قبر مبارک میں زندہ ہیں اور آپ کی حیات دنیا کی سی ہے بلا مکلف ہونے کے۔ اور یہ حیات مخصوص ہے آنحضرت صلی اللہ علیہ وسلم اور تمام انبیاء اور شہداء کے ساتھ۔ برزخی نہیں جو حاصل ہے تمام مسلمانوں بلکہ سب آدمیوں کو۔ چنانچہ علامہ سیوطی نے اپنے رسالہ ”انباء الاذکیاء بحیوۃ الانبیاء“ میں بتصریح لکھا ہے۔ چنانچہ فرماتے ہیں کہ علامہ تقی الدین سبکی نے فرمایا ہے کہ انبیاء و شہداء کی قبر میں حیات ایسی ہے جیسی دنیا میں تھی اور موسیٰ (علیہ السلام) کا اپنی قبر میں نماز پڑھنا اس کی دلیل ہے کیونکہ نماز زندہ جسم کو چاہتی ہے۔ الخ پس اس سے ثابت ہوا کہ حضرت محمد صلی اللہ علیہ وسلم کی حیات دنیوی ہے اور اس معنی کو برزخی بھی ہے کہ عالم برزخ میں حاصل ہے اور ہمارے شیخ مولانا محمد قاسم صاحب کا اس بحث میں ایک مستقل رسالہ بھی ہے۔ نہایت دقیق اور انوکھے طرز کا ہے۔ بے مثل جو طبع ہو کر لوگوں میں شائع ہو چکا ہے۔ اس کا نام ”آپ حیات“ ہے۔

المہند پر دستخط کرنے والے علماء! (۱) شیخ الہند حضرت مولانا محمود الحسن دیوبندی..... (۲) حضرت مولانا میر احمد حسن امرہوی..... (۳) مفتی اعظم حضرت مولانا مفتی عزیز الرحمن دیوبندی..... (۴) حکیم الامت حضرت مولانا اشرف علی تھانوی..... (۵) حضرت مولانا شاہ عبدالرحیم رائے پوری..... (۶) حضرت مولانا محمد احمد قاسمی (سابق مہتمم دارالعلوم دیوبند)..... (۷) حضرت مولانا غلام رسول صاحب (مدرس دارالعلوم دیوبند)..... (۸) فقیہ ہند حضرت مولانا مفتی کفایت اللہ دہلوی..... (۹) حضرت مولانا عاشق الہی میرٹھی..... (۱۰) حضرت مولانا محمد یحییٰ سہارنپوری..... (۱۱) حضرت مولانا محمد سہول..... سمیت ۲۲ اکابر علماء نے اس پر تائیدی دستخط فرمائے۔ پاکستان میں یہ کتاب قائد اہلسنت حضرت مولانا قاضی مظہر حسین صاحب کے دس صفحات پر مشتمل "تعارفی مضمون" کے ساتھ خطیب اہل سنت حضرت مولانا عبداللطیف جہلمی نے (۱۳۸۲ھ ۱۹۶۲ء میں) شائع فرمائی۔

تصدیقات جدیدہ! مولانا سید عنایت اللہ شاہ صاحب بخاری کی طرف سے "انکار حیات النبیؐ" کی از سر نو اٹھائی گئی تحریک کے بعد فقیہ العصر حضرت مولانا مفتی عبدالشکور ترمذی نے "المہند علی المہند" پر جدید علماء دیوبند کی تصدیقات کی ضرورت محسوس کرتے ہوئے عقائد علماء دیوبند کا خلاصہ مرتب فرمایا۔ اور اس پر درج ذیل ۳۷ جمید علماء دیوبند نے تائیدی دستخط ثبت فرمائے۔ اس اعتبار سے یہ کتاب "المہند علی المہند" تمام علماء دیوبند کی ایک اجماعی دستاویز کی حیثیت رکھتی ہے۔

- ☆ حضرت مولانا قاری محمد طیب صاحب..... ☆ حضرت مولانا مفتی محمد شفیع کراچی
- ☆ حضرت مولانا علامہ ظفر احمد عثمانی..... ☆ حضرت مولانا سید محمد یوسف بنوری
- ☆ حضرت مولانا خیر محمد جالندھری..... ☆ حضرت مولانا مفتی جمیل احمد تھانوی
- ☆ قائد جمعیۃ حضرت مولانا مفتی محمود صاحب..... ☆ حضرت مولانا مفتی محمد عبداللہ ملتان
- ☆ حضرت مولانا مفتی عبدالستار ملتان..... ☆ حضرت مولانا عبدالحق اکوڑہ خشک
- ☆ حضرت مولانا محمد احمد تھانوی سکھر..... ☆ حضرت مولانا محمد عبداللہ بہلوی

- ☆ حضرت مولانا محمد انور انوری.....☆ حضرت مولانا علامہ شمس الحق افغانی
- ☆ حضرت مولانا سید حامد میاں لاہور.....☆ حضرت مولانا مفتی رشید احمد لدھیانوی
- ☆ حضرت مولانا مفتی احمد سعید سرگودھا.....☆ حضرت مولانا علی محمد صاحب کبیر والا
- ☆ حضرت مولانا محمد شریف کشمیری ملتان.....☆ حضرت مولانا سید صادق حسین شہید جھنگ
- ☆ حضرت مولانا عبدالحی شجاع آبادی.....☆ حضرت مولانا عبدالستار تونسوی مدظلہ
- ☆ حضرت مولانا محمد علی جالندھری.....☆ حضرت مولانا محمد ایوب جان بنوری
- ☆ حضرت مولانا محمد سرفراز خان صفدر مدظلہ.....☆ حضرت مولانا قاضی مظہر حسین صاحب
- ☆ حضرت مولانا عبداللطیف جہلمی.....☆ حضرت مولانا مفتی محمد وجیہ ٹنڈوالہ یار
- ☆ حضرت مولانا عبدالحق نافع.....☆ حضرت مولانا مفتی محمد فرید (اکوڑہ خٹک)
- ☆ حضرت مولانا مفتی عبدالقادر (کبیر والا).....☆ حضرت مولانا محمد شریف جالندھری
- ☆ حضرت مولانا محمد ادریس میرٹھی (کراچی).....☆ حضرت مولانا فضل غنی (بنوں)
- ☆ حضرت مولانا فیض احمد (ملتان).....☆ حضرت مولانا نذیر احمد (فیصل آباد)

بند یا لوی صاحب وضاحت فرمائیں کہ !

- (۱) کیا یہ تمام علماء دیوبند (العیاذ باللہ تعالیٰ) اندھے اور بے شعور تھے کہ انہوں نے عبارت پڑھے اور سمجھے بغیر اس پر دستخط کر دیے؟..... (۲) کیا یہ تمام علماء دیوبند (العیاذ باللہ تعالیٰ) جاہل تھے کہ انہیں دستخط کرتے وقت اہل سنت کے اصل عقیدے کا علم بھی نہ ہو سکا؟..... (۳) کیا یہ تمام علماء دیوبند (العیاذ باللہ تعالیٰ) روافض کی طرح تقیہ باز تھے کہ وقتی مصلحت کی بنا پر انہوں نے غلط عقیدہ پر دستخط کر دیے؟..... (۴) کیا یہ تمام علماء دیوبند (العیاذ باللہ تعالیٰ) بزدل تھے کہ انہوں نے استقامت و عزیمت کا راستہ اختیار کرنے کی بجائے کمزوری و غیر مستقل مزاجی کا مظاہرہ کیا؟.....
- (۵) اور کیا ان علماء دیوبند کی اجماعی فکری کاوشوں سے الگ رہ کر صراطِ مستقیم پر قائم رہا جاسکتا ہے؟
- بند یا لوی صاحب** غور فرمائیں اور اپنے علیحدگی پسندانہ طرز فکر کو بدل کر خود کو اسلاف کے اجماعی و متواتر فکری دھارے سے جوڑیں اور امت کو اسلاف کے دامن تحقیق سے کاٹ کر قرآن و سنت سے دوری کا سامان فراہم نہ کریں۔ خدا تعالیٰ انہیں سمجھ عطا فرمائے۔ آمین یا رب العالمین!

عقیدہ حیات النبی کے بارہ میں علماء دیوبند کی دوسری اجماعی دستاویز

تسکین الصدور

(فی تحقیق احوال الموتی فی البرزخ والقبور)

مؤلفہ امام اہلسنت حضرت مولانا محمد سرفراز خان صفدر مدظلہ

۱۹۵۶ء کے قریب جامعہ خیر المدارس ملتان کے سالانہ جلسہ میں مولانا سید عنایت اللہ شاہ صاحب بخاری نے ”عقیدہ حیات النبی“ سے انکار کو اپنی تقریر کا موضوع بنا لیا۔ دیوبندی حلقے اس فکر جدید سے قطعاً غیر مانوس تھے۔ لہذا عوام کو اس نئی گمراہی سے بچانے کیلئے حضرت مولانا خیر محمد جالندھریؒ کے حکم پر حضرت مولانا محمد علی جالندھریؒ نے اپنی تقریر میں شاہ صاحب کو نشانہ بنائے بغیر اس عقیدہ کی وضاحت فرمادی کہ اسلاف دیوبند، انبیاء کرام علیہم السلام کو انکی قبور مبارکہ میں روح مع الجسد زندہ مانتے ہیں۔ اور عند القبر سماع صلوٰۃ و سلام کا عقیدہ رکھتے ہیں۔ جس پر شاہ صاحب نے برہمی کا اظہار فرمایا۔ چنانچہ جامعہ کے میزبانوں کی طرف سے اسی موقع پر علماء کی ایک محفل سجالی گئی۔ تاکہ شاہ صاحب کو ”مسلم دیوبند“ سمجھایا جاسکے۔ لیکن شاہ صاحب نے مسلک دیوبند قبول کرنے کی بجائے اس مسئلہ کو اپنی عزت نفس کا مسئلہ بنا لیا۔ اور پورے ملک میں تقریر کیلئے مستقل یہی عنوان اختیار کر لیا۔

تصفیہ کی پہلی ناکام کوشش!

مسلم دیوبند کی وحدت پارہ پارہ ہوتے دیکھ کر شیخ التفسیر حضرت مولانا احمد علی لاہوریؒ نے ۱۹۶۸ء، جون ۱۹۶۹ء کو اپنے مرکز شیرانوالہ دروازہ لاہور میں فریقین کے چیدہ چیدہ علماء کا ایک خاص اجلاس طلب فرمایا۔ تاکہ افہام و تفہیم کے ذریعہ اس مسئلہ کا کوئی حل تلاش کیا جاسکے، لیکن

شاہ صاحب اور انکے رفقاء، اس خالص افہام تفہیم کی مجلس کو مناظرانہ و مجادلانہ رنگ دینے کیلئے مختلف علاقوں سے عام لوگوں کی بسیں بھر کر لے گئے۔ جسکی وجہ سے تصفیہ کی یہ پہلی کوشش ناکام ہو کر رہ گئی۔

تصفیہ کی دوسری ناکام کوشش!

اس کے بعد ملک بھر میں جنگ و جدل کا بازار گرم ہو گیا۔ تو ایک بار پھر چند اکابر نے مصالحت کی کوششیں شروع کر دیں۔ چنانچہ ۵، جنوری ۱۹۶۱ء کو سکھر کے اندر فریقین کا اجتماع ہوا۔ جسمیں فریقین نے متفقہ طور پر حضرت مولانا علامہ ظفر احمد عثمانی اور حضرت مولانا احتشام الحق تھانوی کو ثالث تسلیم کیا۔ اور ثالثوں نے اس مقصد کیلئے ۱۷، ۱۸، جنوری کو سکھر میں فریقین کو طلب کر لیا۔ اتفاقاً ان تاریخوں میں مولانا محمد علی جالندھری ایک تقریر کے سلسلہ میں گرفتار کر لئے گئے۔ اور سکھر کا اجتماع مؤخر ہو گیا۔ اس کے بعد ثالثوں نے اپنی سہولت کیلئے فریقین سے تحریری موقف طلب کر لئے۔ تاکہ انکی روشنی میں وجہ اختلاف تک رسائی آسان ہو سکے۔ مولانا محمد علی جالندھری اور مولانا لال حسین اختر نے اپنا تحریری موقف ارسال کر دیا۔ لیکن شاہ صاحب نے اپنا موقف و نظریہ تحریری طور پر دینے سے انکار کر دیا۔ جسکی وجہ سے مصالحت کی یہ دوسری کوشش بھی ناکام ہو کر رہ گئی۔

تصفیہ کی تیسری ناکام کوشش!

اس کے بعد ۱۹۶۲ء میں حکیم الاسلام حضرت مولانا قاری محمد طیب صاحب دیوبند سے پاکستان تشریف لائے تو انہوں نے بھی فریقین کے درمیان مصالحت کی کوششیں شروع کر دیں۔ چنانچہ ۲۲، جون ۱۹۶۲ء کو راولپنڈی کے اجلاس میں انہوں نے درج ذیل تحریر فریقین کے سامنے رکھی۔

وفات کے بعد نبی کریم صلی اللہ علیہ وسلم کے جسد اطہر کو برزخ (قبر شریف) میں بہ تعلق

روح حیات حاصل ہے۔ اور اس حیات کی وجہ سے روضہ اقدس پر حاضر ہونے والوں کا

آپ صلوٰۃ و سلام سنتے ہیں۔

اس تحریر پر حضرت مولانا قاری محمد طیب صاحب حضرت مولانا محمد علی جالندھری

حضرت مولانا قاضی نور محمد صاحب..... اور حضرت مولانا غلام اللہ خان صاحب نے دستخط ثبت فرمائے۔

(نوٹ) اجلاس راولپنڈی کی مذکورہ تمام کارروائی حضرت مولانا قاری محمد طیب صاحب نے اپنے مضمون بعنوان ”مسئلہ حیات النبیؐ سے متعلق چار سالہ نزاع کا خاتمہ“ میں تحریر فرمادی ہے، جو ماہنامہ دارالعلوم دیوبند (ستمبر ۱۹۶۲ء) اور ماہنامہ تعلیم القرآن راولپنڈی (اگست ۱۹۶۲ء) میں شائع ہو چکا ہے۔

سید عنایت اللہ شاہ صاحب بخاری نہ مذکورہ اجلاس میں شریک ہوئے اور نہ مذکورہ تحریر پر انہوں نے دستخط فرمائے۔ جسکی وجہ سے حضرت مولانا قاضی نور محمد صاحب اور حضرت مولانا غلام اللہ خان صاحب نے انکے بارہ میں درج ذیل تحریر علیحدہ لکھ کر دی۔

ہم (مولانا قاضی نور محمد صاحب اور مولانا غلام اللہ خان صاحب) اسکی پوری کوشش کریں گے کہ سید عنایت اللہ شاہ صاحب سے اس تحریر (مندرجہ بالا) پر دستخط کرائیں۔ جس پر ہم نے دستخط کئے ہیں۔ اگر ممدوح اس پر دستخط نہ کریں گے تو ہم مسئلہ حیات النبیؐ میں اس تحریر کی حد تک ان سے برأت کا اعلان کر دیں گے۔ نیز اپنے جلسوں میں ان سے مسئلہ حیات النبیؐ پر تقریر نہ کرائیں گے۔ اور اگر اس مسئلہ میں وہ کوئی مناظرہ وغیرہ کریں گے تو ہم اس بارہ میں ان کو مدد نہ دیں گے۔..... نور محمد خطیب قلعہ دیدار سنگھ..... لاشعنی غلام اللہ خان ۲۲، جون ۱۹۶۲ء۔..... (بحوالہ ماہنامہ دارالعلوم دیوبند، ستمبر ۱۹۶۲ء ص ۱۵)

البتہ حضرت مولانا قاضی شمس الدین صاحب چونکہ اپنے ایک مکتوب کے ذریعہ اپنے ”عقیدہ حیات النبیؐ“ کی وضاحت فرما چکے تھے، اس لئے مذکورہ تحریر پر ان کے دستخط کرانے کی ضرورت محسوس نہ کی گئی۔ چنانچہ مولانا قاری محمد طیب صاحب اسکی وضاحت اس طرح فرماتے ہیں کہ اس مختصر عبارت کی کافی تفصیل چونکہ قاضی شمس الدین (برادر خورد مولانا قاضی نور محمد صاحب) اپنے مکتوب میں لکھ کر مولانا محمد علی صاحب جالندھری کے پاس بھیج چکے تھے۔ اس لئے یہ عبارت بالا انکی مسئلہ ہے۔ بنا بریں اس عبارت پر انکے دستخط کرانے کی ضرورت نہیں سمجھی گئی۔ عبارت بالا کو انکی مسئلہ سمجھا جائے۔..... (ایضاً ص ۱۵)

اس اعتبار سے گویا جمعیت اشاعت التوحید کے تین ذمہ دار حضرات (مولانا قاضی نور محمد صاحب، مولانا غلام اللہ خان صاحب، اور مولانا قاضی شمس الدین صاحب، رحمہم اللہ تعالیٰ) عقیدہ حیات النبی کی مذکورہ تحریر پر متفق تھے۔ لیکن بد قسمتی سے سید عنایت اللہ شاہ صاحب بخاری اور ان کے بعض شدت پسند رفقاء اس سے اتفاق نہ کر سکے۔ اور اس طرح مصالحت کی یہ تیسری کوشش بھی ناکام ہو کر رہ گئی۔

جمعیت علماء اسلام کا فیصلہ اور تسکین الصدور کی تالیف!

افہام تفہیم کے ذریعہ جب مصالحت کی تمام کوششیں ناکام ہو چکیں۔ اور سید عنایت اللہ شاہ صاحب بخاری، اپنی جماعت کے مرکزی امیر (حضرت مولانا قاضی نور محمد صاحب) اور ناظم اعلیٰ (حضرت مولانا غلام اللہ خان صاحب) کی تائیدی تحریر بھی مسترد کر چکے تو اکابر دیوبند نے مصالحت کی جملہ کوششیں ترک کر کے ”مسلب دیوبند“ کو شاہ صاحب کے پیدا کردہ شکوک و شبہات سے بچانے اور قرآن و سنت و اجماع امت کی روشنی میں اسے واضح و آشکارا کرنے کا فیصلہ کر لیا۔ چنانچہ اس سلسلہ میں ۴، اگست ۱۹۶۲ء کو جمعیت علماء اسلام کی مرکزی مجلس شوریٰ کا ایک اجلاس منعقد ہوا۔ جس میں محدث کبیر حضرت مولانا سید محمد یوسف بنوریؒ کی تحریک اور دیگر علماء کی تائید سے امام اہلسنت حضرت مولانا محمد سرفراز خان صفدر مدظلہ کو منتخب کیا گیا کہ وہ قرآن و سنت، اور اجماع امت کی روشنی میں دلائل و براہین کے ساتھ مسلب دیوبند کی ترجمانی کرتے ہوئے ”عقیدہ حیات النبی“ کو واضح کریں۔ چنانچہ جمعیت کی مرکزی مجلس شوریٰ کے فیصلہ کے مطابق حضرت امام اہلسنت نے ”تسکین الصدور فی تحقیق احوال الموتی فی البرزخ والقبور“ تالیف فرمائی جسے اکابرین جمعیت کی موجودگی میں پڑھ کر سنایا گیا۔ اور پھر درج ذیل اکابر علماء نے اس پر تصدیقات ثبت فرمائیں۔

- ☆ حضرت مولانا فخر الدین احمدؒ (سابق شیخ الحدیث دارالعلوم دیوبند).....☆ حضرت مولانا مفتی سید مہدی حسنؒ (سابق صدر مفتی دارالعلوم دیوبند).....☆ حضرت مولانا قاری محمد طیب صاحبؒ (سابق مہتمم دارالعلوم دیوبند).....☆ امام فن اسماء الرجال حضرت مولانا

- حبیب الرحمن اعظمی (انڈیا)..... ☆ حضرت مولانا خیر محمد جالندھری (جامعہ خیر المدارس ملتان).....
- ☆ حضرت مولانا علامہ شمس الحق افغانی..... ☆ حضرت مولانا سید محمد یوسف بنوری.....
- ☆ حضرت مولانا مفتی جمیل احمد تھانوی..... ☆ حافظ الحدیث حضرت مولانا محمد عبداللہ درخوشتی.....
- ☆ حضرت مولانا علامہ ظفر احمد عثمانی..... ☆ حضرت مولانا عبدالحق صاحب اکوڑہ خٹک.....
- ☆ حضرت مولانا عبدالحق صاحب مظفر گڑھ..... ☆ حضرت مولانا خواجہ خان محمد صاحب مدظلہ
- (سراجیہ کنڈیاں شریف)..... ☆ مفتی اعظم پاکستان حضرت مولانا مفتی محمد شفیع صاحب کراچی.....
- ☆ فخر سرحد حضرت مولانا سید گل بادشاہ..... ☆ حضرت مولانا علامہ دوست محمد قریشی.....
- ☆ حضرت مولانا مفتی احمد سعید سرگودھا..... ☆ حضرت مولانا نذیر اللہ خان گجرات.....
- ☆ مفکر اسلام قائد جمعیت حضرت مولانا مفتی محمود..... ☆ ضیغم اسلام حضرت مولانا غلام غوث
- ہزاروی..... ☆ مجاہد ملت حضرت مولانا محمد علی جالندھری..... ☆ حضرت مولانا
- عبدالقدیر صاحب (سابق شیخ الحدیث دارالعلوم تعلیم القرآن راولپنڈی)..... ☆ قائد اہل سنت
- حضرت مولانا قاضی مظہر حسین صاحب..... ☆ حضرت مولانا مفتی محمد عبداللہ صاحب
- ملتان..... ☆ حضرت مولانا محمد عبداللہ صاحب ساہیوال

اس اعتبار سے عقیدہ حیات النبی کے بارہ میں یہ کتاب اکابرین علماء دیوبند کی دوسری اجماعی دستاویز کی حیثیت رکھتی ہے۔ کیونکہ اس پر اس وقت کے تقریباً تمام قابل ذکر اکابر علماء کی تصدیقات آچکی ہیں۔

کیا بند یالوی صاحب دیوبندیت کا دعویٰ رکھتے ہوئے ان تمام اکابر کو جھٹلانے کا حوصلہ کر سکیں گے؟ اور ان اکابر کو جھٹلا کر خود دیوبندی مسلک میں شامل رہ سکیں گے؟ اور کیا وہ اپنے مسلک کی کوئی ایسی کتاب پیش کر سکیں گے جس پر ایسے جید علماء دیوبند کی تصدیقات موجود ہوں؟

ہاتوا برہانکم ان کنتم صادقین

(حافظ عبدالحق خان بشیر)

(استفتاء نمبر ۱۹۹۸)

﴿فتویٰ دارالعلوم دیوبند﴾

نبی اکرم ﷺ کو اپنے مزار میں حیات نہ ماننے والا بدعتی ہے
اُسکے پیچھے نماز مکروہ ہے

یہ عقیدہ رکھنا کہ جناب رسول اللہ ﷺ کی روح مبارک علیین میں ہے۔ آپ کا اپنی قبر اور جسد کے ساتھ کوئی تعلق نہیں ہے لہذا آپ کی قبر پر درود و سلام پڑھا جائے تو پڑھنے والے کو ثواب ملتا ہے لیکن آپ سنتے نہیں کیا ایسا عقیدہ صحیح ہے کہ نہیں؟ اور غلط ہونے کی صورت میں بدعت سیئہ ہے یا نہیں؟ اور ایسے عقیدہ والے کی امامت کا کیا حکم ہے؟ بینوا تو جروا

الجواب: آنحضرت ﷺ اپنے مزار مبارک میں بجسدہ موجود اور حیات ہیں آپ کے مزار کے پاس کھڑے ہو کر جو سلام کرتا ہے اور درود پڑھتا ہے آپ خود سنتے ہیں اور جواب دیتے ہیں ہمارے کان نہیں کہ ہم سنیں۔ آپ اپنے مزار میں حیات ہیں مزار مبارک کیساتھ آپ کا خصوصی تعلق بجسدہ و روحہ ہے جو اس کے خلاف کہتا ہے وہ غلط کہتا ہے وہ بدعتی ہے خراب عقیدے والا ہے اس کے پیچھے نماز مکروہ ہے یہ عقیدہ صحیح نہیں ہے۔

حدیث میں آتا ہے۔ ان اللہ حرم علی الارض ان تاکل اجساد الانبیاء
(الحديث) و عن ابی ہریرۃ رضی اللہ تعالیٰ عنہ قال قال رسول اللہ ﷺ

من صلی علی عند قبری سمعته و من صلی علی من بعید اعلمته رواہ
ابو الشیخ وسندہ جید (القول البدیع ص ۱۱۶) عن انس رضی اللہ تعالیٰ عنہ
قال قال رسول اللہ ﷺ الانبیاء (صلوات اللہ تعالیٰ علیہم) احياء فی
قبورہم یصلون (رواہ ابن عدی والبیہقی وغیرہما... شفاء السقام ص ۱۳۴)

دو تین حدیثیں نقل کر دی ہیں اس باب میں بکثرت احادیث وارد ہیں جن کا انکار نہیں کیا
جاسکتا اور جو انکار کرتا ہے بدعتی اور خارج اہل سنت والجماعت ہے۔ غرض پڑھنے والے کو
ثواب بھی پہنچتا ہے اور مزار مبارک کے قریب پڑھنے سے آپ سنتے بھی ہیں اور اپنے مزار
مبارک میں بحسدہ موجود ہیں اور حیات ہیں۔..... واللہ تعالیٰ اعلم بالصواب

کتبہ السید مہدی حسن مفتی دارالعلوم دیوبند (۷۶-۵-۱۳ھ)

مہر دارالعلوم دیوبند

☆ الجواب صحیح..... جمیل احمد تھانوی جامعہ اشرفیہ نیلا گنبد لاہور ۲۱ شوال ۱۳۷۲ھ

☆ اجاب المجیب واجاد..... محمد ضیاء الحق کان اللہلہ مدرسہ جامعہ اشرفیہ لاہور

☆ الجواب صواب..... محمد رسول خان (ہزاروی) عفا اللہ عنہ

﴿دیباچہ طبع اول﴾

بسم اللہ الرحمن الرحیم۔ نحمدہ ونصلی ونسلم علی رسولہ الکریم۔ اما بعد! برادران اہل سنت والجماعت! کچھ عرصہ سے جمعیت اشاعت التوحید کے مرکزی راہنما اور ماہنامہ ”تعلیم القرآن“ راولپنڈی کے مدیر مولانا عطاء اللہ بند یالوی کا مؤلفہ ایک رسالہ ”حیات النبی ﷺ“ عوامی حلقوں میں اس پراپیگنڈہ کے ساتھ گردش کر رہا ہے کہ یہ ایک لا جواب رسالہ ہے جس کا جواب کسی سے ممکن نہیں۔ ہمیں بھی جستجو ہوئی اور ایک مہربان کے ذریعے سے مذکورہ رسالہ حاصل کیا۔ رسالہ اول تا آخر دیکھنے کے بعد محسوس ہوا کہ اس میں طرز تحریر کے سوا بند یالوی صاحب کا اپنا تو کچھ بھی نہیں۔ صرف اپنے جماعتی و نظریاتی پیشواؤں کے مطبوعہ لٹریچر سے چند حوالے سرقہ کر کے انہوں نے اپنی مارکیٹ ویلیو بڑھانے کی ناکام کوشش کی ہے لیکن شومی قسمت کہ یہ رسالہ ان کی مارکیٹ ویلیو میں اضافہ کرنے کی بجائے ان کے لیے ذلت و رسوائی کا باعث بن گیا۔ حقیقت یہ ہے کہ لفاظی کے زور پر اختراعی عقیدہ ثابت کرنے کے لیے کذب و افتراء کے اتنے کرتب اس قدر مختصر رسالہ میں کوئی ”پتھری“ ہی دکھا سکتا ہے اور بند یالوی صاحب کا شمار خیر سے ان پتھریوں میں ہوتا ہے جو یزیدی بھی ہیں یعنی کر یلا وہ بھی نیم چڑھا۔ انہیں نہ تو اسلاف دیوبند کی قرآنی وحدتِ تعلیمات پر اعتماد ہے اور نہ ان کی تاریخی تحقیقات پر۔ ہمارا خیال تھا کہ ان کی بزعم خویش لا جواب تحقیق کا بھانڈا سرگودھا ہی میں پھوٹ جائے تو اچھا ہے لیکن اب تک کی مسلسل خاموشی کی بنا پر ہم نے خود ہی یہ بھانڈا پھوڑنے کا فیصلہ کر لیا تا کہ بند یالوی صاحب کی خوش فہمیوں کا غبارہ پھٹنے کے بجائے سکڑ ہی جائے تو بہتر ہے۔ اس خیال سے یہ چند سطور تحریر میں لائی گئی ہیں کہ بند یالوی صاحب کی تحقیق کی قلعی کھل جائے اور عوام ان کے کذب و افتراء سے محفوظ رہ سکیں اور خدا کرے کہ یہ چند صفحات ان کی اصلاح و ہدایت کا ذریعہ بھی بن جائیں۔

آمین یا رب العالمین

﴿ دیباچہ طبع ثانی ﴾

محترم قارئین کرام! تقریباً ڈیڑھ سال قبل اکتوبر ۲۰۰۲ء میں ہمارا ایک رسالہ بنام ”اکابر علماء دیوبند کا عقیدہ حیات النبی اور مولانا عطاء اللہ بند یالوی کے فریب و فراڈ“ شائع ہوا، جو بند یالوی صاحب کے اس رسالہ ”حیات النبی“ کا جواب ہے، جو ان کے نزدیک لا جواب تھا۔ ہم نے بحمد اللہ تعالیٰ دلائل قاہرہ اور براہین قاطعہ کے ساتھ ان کے وضع کردہ مغالطات کا پوسٹ مارٹم کیا۔ اور ثابت کیا کہ اسلاف امت کی سیاق و سباق سے محروم جن عبارات کا جو مفہوم بند یالوی صاحب نے پیش کیا ہے وہ نہ تو ان اسلاف کا مقصود ہے، اور نہ ان کے مسلک و عقیدہ سے مطابقت رکھتا ہے، یہ صرف بند یالوی صاحب کی غلط فہمی یا زبردستی ہے کہ وہ ان عبارات میں برزخ اور مسکن روح وغیرہ جملوں سے اپنا من پسند مفہوم ثابت کرنے پر مصر ہیں۔ ہمارے اور بند یالوی صاحب کے درمیان اصل اختلاف اموات کے اجسام حقیقیہ کے ساتھ تعلق ارواح کا ہے۔ اور ہم نے یہ حقیقت ٹھوس دلائل کے ساتھ بے نقاب کی ہے کہ جملہ اسلاف اہلسنت برزخی حیات میں جسموں کے ساتھ روحوں کے تعلق کا عقیدہ رکھتے ہیں۔ خواہ روحوں کا مسکن کوئی بھی ہو۔ لیکن بند یالوی صاحب جسموں کے ساتھ روحوں کے عدم تعلق کا نہ ثبوت فراہم کر سکے ہیں۔ اور نہ انشاء اللہ آئندہ کر سکیں گے۔

ہماری یہ زیر نظر کتاب بحمد اللہ تعالیٰ علمی و عوامی حلقوں میں اس قدر مقبول ہوئی کہ چھ ماہ کے قلیل عرصہ میں اس کا مکمل ایڈیشن ختم ہو گیا۔ اور ہر طرف سے اسکی مانگ جاری رہی۔ لیکن مسلسل صحت کی خرابی کی وجہ سے ہم اسکی طبع ثانی کی طرف توجہ نہ دے سکے۔ اب کسی حد تک صحت بحال ہوئی تو ہم اس طرف متوجہ ہوئے۔ اور نظر ثانی کے بعد متعدد اضافوں کے ساتھ کتاب کا ”دوسرا ایڈیشن“ پیش خدمت ہے، خدا تعالیٰ سے دعا ہے کہ وہ اسے اپنی بارگاہ میں قبول فرما کر جملہ مسلمانوں کی

ہدایت و نجات کا ذریعہ بنائے۔ آمین یا رب العالمین۔

(نوٹ) زیر نظر کتاب کا مکمل مسودہ حضرت اقدس مولانا قاضی مظہر حسین صاحب نور اللہ مرقدہ ملاحظہ فرما چکے تھے۔ اور انکی تائید و اجازت کے بعد وہ شائع کی گئی۔ البتہ اسکے نام کے بارہ میں حضرت اقدس سے مشاورت نہ ہو سکی۔ جب کتاب طباعت کے تقریباً تمام مراحل طے کر چکی تو حضرت اقدس کو کتاب کے نام کا علم ہوا۔ جس سے حضرت نے اختلاف کیا۔ اور نام تبدیل کرنے کا حکم فرمایا۔ چونکہ کتاب ٹائپل سمیت طبع ہو چکی تھی۔ اس لئے اب نام تبدیل کرنا ممکن نہ تھا۔ البتہ حضرت اقدس سے وعدہ کیا گیا کہ کتاب کے دوسرے ایڈیشن میں انشاء اللہ العزیز کتاب کا نام تبدیل کر دیا جائے گا۔

اسی طرح مختلف رسائل کے بعض تبصرہ نگاروں نے بھی کتاب کے علمی و تحقیقی مواد اور اس کے مسلک حقہ پر مبنی ہونے کا اعتراف کرنے کے باوجود بعض الفاظ کی تلخی و شدت کا شکوہ کیا۔ اگرچہ یہ الفاظ کی شدت صرف رد عمل کے طور پر تھی۔ لیکن ہمارا مقصد کسی کی دل آزاری ہرگز نہیں۔ اس لئے ہم نے حضرت اقدس رحمہ اللہ تعالیٰ سے کئے گئے وعدہ اور تبصرہ نگاروں کے حرف شکایت کی بناء پر کتاب کے دوسرے ایڈیشن میں کتاب کے نام اور مضمون سے حتی الوسع تلخ الفاظ حذف کر دیئے ہیں۔ تاکہ اس اعتبار سے بھی اتمام حجت ہو جائے۔ امید ہے کہ قارئین و مخاطبین گزشتہ ایڈیشن کی لفظی تلخیوں سے درگزر کرتے ہوئے نفس مضمون اور اس پر قائم کئے گئے ٹھوس و ناقابل تردید دلائل کی طرف توجہ دیں گے۔ خدا تعالیٰ ہم سب کو صراطِ مستقیم کی ہدایت نصیب فرمائے۔ آمین یا رب العالمین۔

حافظ عبدالحق خان بشیر

(۱۰، محرم الحرام ۱۴۲۵ھ بمطابق ۲، مارچ ۲۰۰۴ء)

مَقَلَمَات

(اعتراف حقیقت)

جمعیۃ اشاعت التوحید کے اکابر و اصغر کی طرف سے اسلاف دیوبند کے خلاف یہ پراپیگنڈہ ایک مدت سے جاری ہے کہ وہ العیاذ باللہ تعالیٰ وفات پیغمبر ﷺ سے انکاری ہیں اور آنحضرت ﷺ پر وقوع موت تسلیم نہیں کرتے۔ ہم بندیا لوی صاحب کے اس بارے میں انتہائی ممنون و شکرگزار ہیں کہ انہوں نے اپنے جماعتی موقف سے ہٹ کر اصل نکتہ اختلاف کا اعتراف فرمایا ہے چنانچہ وہ لکھتے ہیں:

”خدا گواہ ہے کہ اختلاف نہ امام الانبیاء علیہ السلام کی موت کے بارے میں ہے اور نہ حیات کے بارے میں بلکہ اختلاف حیات کی نوعیت اور کیفیت کے بارے میں ہے۔ قبر پرستوں سے متاثر لوگوں کا خیال ہے کہ امام الانبیاء علیہ السلام اسی جسد عنصری کے ساتھ اسی زمینی قبر منور میں زندہ ہیں اور آپ کی حیات دنیوی ہے..... اور جمعیۃ اشاعت التوحید والسنۃ کے علما کا نظریہ یہ ہے کہ وفات کے بعد آپ کا جسد اقدس حجرۃ عائشہ میں مدفون ہے جو قیامت تک محفوظ رہے گا اور آپ کی روح مبارک جسم اقدس سے پرواز کر کے جنت الفردوس کے سب سے اعلیٰ و افضل مقام میں آرام فرما ہے۔“..... (پیش لفظ ص ۲)

مذکورہ عبارت میں بندیا لوی صاحب اس حقیقت کے برملا طور پر معترف ہیں کہ جماعت دیوبند اور جمعیۃ اشاعت التوحید دونوں وفات پیغمبر ﷺ کا وقوع بھی تسلیم کرتے ہیں اور دونوں بعد از وفات آنحضرت ﷺ کی حیات برزخی پر بھی متفق ہیں۔ یعنی دونوں میں سے نہ تو کوئی وفات پیغمبر ﷺ سے انکاری ہے اور نہ بعد از وفات حیات برزخی سے۔ البتہ دونوں کے درمیان اختلاف

.....
حیات برزخی کی کیفیت پر ہے کہ وہ جسمانی ہے یا محض روحانی؟ جسد عنصری کو حاصل ہے یا صرف جسد مثالی کو؟

حقیقت سے فرار کیوں؟

مذکورہ اعتراف حقیقت کے بعد بند یالوی صاحب کی یہ اخلاقی ذمہ داری تھی کہ وہ وفات پیغمبر ﷺ اور حیات برزخی پر بحث کر کے اپنا اور عوام کا وقت ضائع کرنے کے بجائے مسئلہ کے متنازعہ پہلو یعنی حیات برزخی کی کیفیت و نوعیت پر اپنے مسلک و موقف کے مطابق قرآن و سنت و اجماع سے دلائل پیش کرتے اور ثابت کرتے کہ کیفیت حیات برزخی کے بارے میں ان کا مسلک حق و صواب ہے اور اجساد انبیاء علیہم السلام اپنی قبور مطہرہ میں بلا تعلق روح بے حس و بے جان پڑے ہیں لیکن ۳۲ صفحات پر مشتمل اس رسالہ کے اندر بند یالوی صاحب کے مسلک پر ایک دلیل بھی مذکور نہیں ہے جیسا کہ آئندہ اوراق میں ان شاء اللہ العزیز ہم اس پر تفصیلی بحث کریں گے۔ اس اعتبار سے بند یالوی صاحب کی نہ صرف یہ واضح فکری شکست ہے بلکہ اس رسالہ کے اندر ان کی ساری تحریری کاوشیں لغو اور فضول ثابت ہوتی ہیں۔

﴿مختلف نقطہ ہائے نظر﴾

بند یالوی صاحب کے مغالطات پر تفصیلی بحث سے قبل ضروری معلوم ہوتا ہے کہ انبیاء کرام علیہم السلام کی حیات برزخیہ کے بارے میں مختلف مکاتب فکر کے نقطہ ہائے نظر کا سرسری و اجمالی جائزہ لے لیا جائے تاکہ موضوع سے متعلق اصلی و مقصودی بحث سمجھنے میں آسانی ہو۔

پہلا نقطہ نظر!

انبیاء کرام علیہم السلام کی برزخی حیات کے بارے میں پہلا نقطہ نظر و افق اور حضرات بریلویہ کا ہے جو انبیاء کرام علیہم السلام کی برزخی حیات میں معاشرت و نبوی کے بھی قائل ہیں اور یہ عقیدہ رکھتے ہیں کہ العیاذ باللہ تعالیٰ انبیاء کرام علیہم السلام کی ازواج مطہرات ان کو ان کی قبور میں پیش کی جاتی

ہیں جن سے وہ مباشرت فرماتے ہیں (جیسا کہ اصول کافی اور موقوفات احمد رضا خان بریلوی میں مذکور ہے) حالانکہ یہ فاسد عقیدہ اہل سنت والجماعت کے اجماعی نظریہ سے سراسر متصادم ہے۔

دوسرا نقطہ نظر!

اس بارہ میں دوسرا نقطہ نظر بند یالوی صاحب اور ان کی جماعت بھیتہ اشاعت التوحید کا ہے جس میں عصر حاضر کے جمہور غیر مقلدین، کراچی کی مسعود الدین عثمانی پارٹی اور غیر مقلدین کی جماعت المسلمین وغیرہ گروہ ان کے نظریاتی ہم نوا ہیں۔ ان سب کے نزدیک برزخی حیات کے اندر اجسام انبیاء بلا تعلق روح محفوظ مگر جمادات کی طرح بے جان ہیں اس لیے آنحضرت ﷺ کے روضہ اقدس پر حاضر ہو کر صلوٰۃ و سلام پڑھنا ایک فضول اور عبث کام ہے کیونکہ آپ عند القبر پڑھا جائے والا صلوٰۃ و سلام نہ سنتے ہیں نہ جواب دیتے ہیں۔ العیاذ باللہ تعالیٰ

تیسرا نقطہ نظر!

اس بارہ میں تیسرا نقطہ نظر جماعت دیوبند کا ہے جو اس نے اہل سنت والجماعت کی متواتر و متوارث تعلیمات و تحقیقات سے حاصل کیا ہے، اس نقطہ نظر کے بارہ میں وضاحت کرتے ہوئے حکیم الاسلام حضرت مولانا قاری محمد طیب صاحب (سابق مہتمم دارالعلوم دیوبند) فرماتے ہیں کہ:

”علماء دیوبند حسب عقیدہ اہل السنۃ والجماعت برزخ میں انبیاء کرام علیہم السلام کی حیات کے اس تفصیل سے قائل ہیں کہ نبی کریم ﷺ اور تمام انبیاء کرام علیہم السلام وفات کے بعد اپنی اپنی پاک قبروں میں حیات جسمانی کے ساتھ زندہ ہیں اور ان کے اجسام کے ساتھ ان کی ارواح مبارکہ کا ویسا ہی تعلق قائم ہے جیسا کہ دنیوی زندگی میں قائم تھا۔ وہ عبادت میں مشغول ہیں، نمازیں پڑھتے ہیں، انہیں رزق دیا جاتا ہے اور وہ قبور مبارکہ پر حاضر ہونے والوں کا صلوٰۃ و سلام بھی سنتے ہیں۔ علماء دیوبند نے یہ عقیدہ کتاب و سنت سے ورثاً پایا ہے۔“ (ماہنامہ دارالعلوم دیوبند ستمبر ۱۹۶۲ء)

حضرت قاری صاحب کی اس بے غبار اور غیر مبہم تحریر سے یہ حقیقت پوری طرح واضح و آشکارا ہے کہ علماء دیوبند برزخ کے اندر انبیاء کرام علیہم السلام کی کس کیفیت حیات کا عقیدہ رکھتے ہیں اور

انہوں نے یہ عقیدہ قرآن و سنت کی روشنی میں اسلاف اہل سنت سے وراثتاً پایا ہے۔ قاری صاحبؒ کی یہ تحریر ماہنامہ تعلیم القرآن راولپنڈی کے اگست ۱۹۶۲ء کے شمارے میں بھی شائع ہو چکی ہے اور مولانا غلام اللہ خان مرحوم نے تادم آخر اس کی تردید نہیں کی۔ چاہیے تو یہ تھا کہ بند یالوی صاحب بھی اپنے مسلک کی وضاحت کے لیے اسلاف دیوبند میں سے اسی طرح کسی بزرگ کی واضح عبارت و تحریر پیش فرماتے لیکن وہ ایسا نہیں کر سکے اور ہمارا چیلنج ہے کہ وہ تاقیامت ایسا کر بھی نہ سکیں گے ان شاء اللہ العزیز کیونکہ وہ حقیقت کی بجائے افسانوی دنیا کے باسی ہیں اور اسلاف دیوبند کا اس فرضی دنیا سے کیا واسطہ؟

ضروری وضاحت!

یہ بات تو پوری طرح واضح ہو چکی ہے کہ عالم برزخ کی حیات برزخی فریقین کے درمیان متنازعہ نہیں ہے، صرف اس کی کیفیت متنازعہ ہے لہذا کیفیت حیات پر بحث سے قبل جمہور اہلسنت کی تحقیق کے مطابق عالم برزخ کی تعریف اور اس میں حاصل ہونے والی حیات کا نام جاننا ضروری ہے۔

(۱) جمہور ائمہ اہل سنت اس بات پر متفق ہیں کہ حیات برزخی کا مقام عالم برزخ ہے اور عالم برزخ نام ہے میت کے روح اور جسم دونوں کے ٹھکانوں کا۔ یعنی علیین اور سجین سے زمینی گڑھے تک (یا جہاں بھی میت کے جسم عنصری کے اجزاء و ذرات موجود ہوں) کا سارا ربط و نظام عالم برزخ ہے اور یہی قبر کا وسیع تر مفہوم ہے۔ اس اعتبار سے قبر اور برزخ ایک ہی عالم کے دو نام ہیں۔ اکابر اہلسنت کی تحریرات میں اس کی وضاحت موجود ہے۔

(۲) جمہور ائمہ اہل سنت کا اس بات پر بھی اتفاق ہے کہ یہ برزخی حیات قبر اور برزخ کے وسیع تر مفہوم کے حوالے سے جسم کو روح کے تعلق سے حاصل ہوتی ہے خواہ جسم سلامت رہے یا ریزہ ریزہ ہو جائے، وہ یکجا ہو یا منتشر ہو جائے، روح کا اس کے ساتھ تعلق رہتا ہے اور وہ عذاب و راحت کو بہ تعلق روح محسوس کرتا ہے۔ اہل سنت و الجماعت کا عذاب و ثواب قبر کا اجتماعی عقیدہ روح و جسد کے تعلق کی اسی کیفیت پر موقوف ہے۔

(۳) برزخ کے اندر اس کیفیت حیات پر اتفاق کے باوجود اہل سنت و الجماعت کے

ہاں اس حیات کے نام کے بارے میں اختلاف موجود ہے۔ بعض کے نزدیک عالم برزخ میں حاصل ہونے کی وجہ سے اس کا نام حیات برزخی ہے اور بعض کے نزدیک دنیوی جسم کے ساتھ تعلق روح کی بنا پر اس کا نام حیات جسمانی یا حیات دنیوی ہے غرضیکہ اسم حیات میں اختلاف ہونے کے باوجود کیفیت حیات پر تمام اہل سنت متفق ہیں لیکن اس حیات میں معاشرت دنیوی کا نظریہ اہل سنت میں سے کسی کا بھی نہیں ہے لہذا جسمانی و دنیوی حیات کا نظریہ برزخی حیات کے ہرگز منافی نہیں۔

اس ضروری وضاحت کے بعد آئیے اب بند پیالوی صاحب کے مغالطات ملاحظہ فرمائیے کہ کس طرح انہوں نے اہل سنت کے نزاع لفظی کو اپنے نزاع حقیقی پر فٹ کر کے عوام الناس کو گمراہ کرنے کی مذموم کوشش کی ہے۔

مغالطات بند یالوی

﴿ پہلا مغالطہ ﴾

عنوان..... اور عقیدہ..... میں تضاد!

بند یالوی صاحب کا سب سے پہلا مغالطہ یہ ہے کہ انہوں نے اپنے رسالہ کا نام ”حیات النبی ﷺ“ رکھا ہے حالانکہ یہ نام نہ صرف ان کے موضوع بحث سے مطابقت نہیں رکھتا بلکہ ان کے عقیدہ کے بھی سراسر منافی ہے حتیٰ کہ خود بند یالوی صاحب نے موت اور حیات کی تعریف اور ان کے درمیان جو فرق بیان کیا ہے، اس کے مطابق بھی رسالہ کا یہ نام ایک صریح مغالطہ ہے۔ چنانچہ وہ موت اور حیات کے درمیان تفریق بیان کرتے ہوئے فرماتے ہیں کہ:

”علماء امت کا اس بات پر اجماع ہے کہ موت نام ہے انقطاع الروح عن الجسد، روح کا تعلق جسم سے ختم ہو جاتا ہے.... اور موت حیات کے منافی ہے۔ موت اور حیات کی الگ الگ حقیقتیں ہیں۔“..... (ص ۷)

یعنی بند یالوی صاحب کے نزدیک روح کا جسم سے تعلق ہے تو حیات ہے ورنہ موت ہے۔ اب سوال یہ ہے کہ جب بند یالوی صاحب آنحضرت ﷺ کے جسد اطہر کے ساتھ روح کا تعلق تسلیم ہی نہیں کرتے تو پھر اسے حیات کا نام کیسے دیتے ہیں؟ اور اگر وہ صرف روح کی حیات کو تسلیم کرتے ہوئے ”حیات النبی ﷺ“ کا عنوان قائم کر رہے ہیں تو پھر موت و حیات کے بارے میں اپنی مذکورہ تعریف پر نظر ثانی کریں۔ نیز اس بات کی وضاحت کریں کہ وہ نبی کسے مانتے ہیں؟ صرف روح کو یا روح مع الجسد دونوں کو۔ اگر وہ صرف روح کو نبی مانتے ہیں تو پھر بشریت انبیاء

..... کی بخشش ترک کر دیں کیونکہ روح اہل سنت والجماعت کے ہاں بالاتفاق نوری ہے اور اگر وہ روضہ اقدس کے اندر مدفون جسم اطہر کو نبی مانتے ہیں تو وہ ان کے عقیدہ کے مطابق بے حس و بے جان ہے۔ کیا یہ صورت حال اس حقیقت کو واضح نہیں کرتی کہ آپ کا اختیار کردہ عنوان ایک صریح مغالطہ ہے؟ اور آپ حیات کا عنوان دے کر مہمت کا عقیدہ دے رہے ہیں؟

﴿ دوسرا مضامینہ ﴾

اصل..... حیاتی..... کون؟

بند یالوی صاحب نے اپنے رسالہ کے ص ۲ پر یہ انوکھا انکشاف بھی فرمایا ہے کہ اصل حیاتی تو جمعیت اشاعت التوحید والسنۃ والے ہیں لیکن کس دلیل کی بنیاد پر؟ یہ بند یالوی صاحب سے سوال نہ کیجیے کیونکہ ہو سکتا ہے یہ سوال ان کی طبع نازک پر گراں گزرے لیکن یہ سوال کرنا تو ہم اپنا حق سمجھتے ہیں کہ جناب والا، اگر آپ اپنی بیان کردہ تعریف حیات کے مطابق اجساد انبیاء علیہم السلام کے ساتھ ان کی ارواح مبارکہ کا تعلق تسلیم ہی نہ کریں تو آپ کو اصل حیاتی کیسے مان لیا جائے؟ گلاب سنگھ خود کو گلاب شاہ کہلانے سے سید تو نہیں ہو جائے گا اور ویسے بھی ہم الحمد للہ آپ کے حواریوں کی طرح فریب عقیدت میں مبتلا نہیں کہ براہی پر بزوری کے خوش نما لیبل سے دھوکہ کھا جائیں۔

﴿ تیسرا مضامینہ ﴾

دیوبندی..... کون؟

بند یالوی صاحب نے ص ۲۸ پر یہ بلند وبالا دعویٰ بھی کیا ہے کہ حقیقی و معیاری دیوبندی وہی ہیں چنانچہ وہ فرماتے ہیں کہ:

”دیوبندیت کا معیار مسئلہ حیات النبی ﷺ نہیں بلکہ دیوبندیت کی پہچان قرآن و سنت کی تبلیغ، توحید و رسالت کا بیان، شرک و بدعات کے خلاف جہاد اور اعلاء کلمۃ الحق ہے۔ اللہ تعالیٰ کے فضل و کرم سے اشاعت التوحید والسنۃ ہی دیوبندیت کے اس حقیقی معیار پر پورا

اترتی ہے۔“

مسئلہ حیات النبی ﷺ دیوبندیت کا معیار ہے یا نہیں؟ یہ بحث تو ہم ان شاء اللہ آئندہ سطور میں کریں گے۔ یہاں فی الحال ہم صرف بند یالوی صاحب کے اس دعوے کا جائزہ لینا چاہیں گے کہ وہ حقیقی و معیاری دیوبندی ہیں۔ جس طرح بازار کے اندر دو نمبر مال پر ”میڈان جاپان“ کا جعلی لیبل عام ہو گیا ہے، اسی طرح شاہراہ تحقیق کے دو نمبر اسکا لرا اپنے دو نمبر نظریات پر مسلک دیوبند کی جعلی چھاپ ضروری خیال کرنے لگے ہیں کیونکہ وہ جانتے ہیں کہ اس چھاپ کے بغیر ان کے نظریات کی طرف کوئی آنکھ اٹھا کر دیکھنا بھی گوارا نہ کرے گا۔ یہی طریقہ واردات بند یالوی صاحب نے اختیار کیا ہے حالانکہ وہ اچھی طرح جانتے ہیں کہ فکر دیوبند اور بند یالوی صاحب کے اختراعی عقیدہ کے درمیان بعد المشرقین موجود ہے۔ ان کی اطلاع کے لیے عرض ہے کہ اسلاف دیوبند کا ہر اجماعی و اتفاقی نظریہ دیوبندیت کا معیار ہے، خواہ اس کا تعلق قرآن و حدیث سے ہو یا تاریخ سے۔ اور اسلاف دیوبند میں سے عقیدہ حیات النبی ﷺ کے بارے میں بند یالوی صاحب کے اس نظریہ کا کوئی ایک بھی ہم نوا نہیں کہ اجساد انبیاء کرام علیہم السلام اپنی قبور میں بلا تعلق روح بے جان پڑے ہیں۔ العیاذ باللہ تعالیٰ۔ جب یہ بلا شک و شبہ اسلاف دیوبند کا اجماعی عقیدہ و نظریہ ہے تو پھر اس سے انحراف و روگردانی کرنے والا دیوبندی کیسے ہو سکتا ہے؟

یہ مسائل تصوف یہ ترابیان غالب تجھے ہم ولی سمجھتے جو نہ بادہ خوار ہوتا

﴿ چوتھا مفاصلہ ﴾

دیوبندیت..... کا..... معیار!

یہ حقیقت تو ہم ان شاء اللہ العزیز آئندہ سطور میں پوری طرح واضح کریں گے کہ عقیدہ حیات النبی ﷺ (روح مع الجسد) اسلاف دیوبند کا اجماعی نظریہ ہے اور بزرگان دیوبند میں سے کسی ایک کو بھی اس سے انکار و اختلاف نہیں لیکن اس کے باوجود بند یالوی صاحب اسے دیوبندیت کا معیار تسلیم نہ کرتے ہوئے رقم طراز ہیں کہ:

”سوال یہ ہے کہ کیا مسئلہ حیات النبیؐ دیوبندیت کا معیار ہے؟ جو لوگ اس مسئلہ کو

دیوبندیت کا معیار سمجھ رہے ہیں، وہ دیوبندیت کے مقام اور خصوصیت سے بے خبر ہیں۔

کیا اکابرین علماء دیوبند میں سے کسی عالم نے اس مسئلہ کو دیوبندیت کا معیار قرار دیا؟“

(ص ۱۱).....

ہم واضح کر چکے ہیں کہ اسلاف دیوبند کا ہر اجماعی مسئلہ دیوبندیت کا معیار ہے۔ ان کا کسی مسئلہ پر اجماع ہی اس مسئلہ کے دیوبندیت کا معیار ہونے کی دلیل ہے، اس کے لیے کسی علیحدہ دلیل کی ضرورت نہیں لیکن اس کے باوجود بند یالوی صاحب کو معلوم ہونا چاہیے کہ ان کے پیشوا و مقتدا مولانا سید عثمانیت اللہ شاہ صاحب بخاری کے اس مسئلہ میں اختلاف پیدا کرنے کے بعد اس وقت کے جید اکابر علماء دیوبند اس اجماعی مسئلہ کو دیوبندیت کا معیار قرار دیتے ہوئے یہ ”متفقہ فیصلہ“ جاری فرما چکے ہیں کہ:

”حضرت اقدس نبی کریم ﷺ اور سب انبیاء کرام علیہم السلام کے بارے میں اکابر دیوبند کا مسلک یہ ہے کہ وفات کے بعد اپنی قبروں میں زندہ ہیں اور ان کے ابدان مقدسہ بعینہ محفوظ ہیں اور جسد عنصری کے ساتھ عالم برزخ میں ان کو حیات حاصل ہے جو حیات دنیوی کے مماثل ہے، صرف یہ ہے کہ احکام شرعیہ کے وہ مکلف نہیں ہیں لیکن وہ نماز بھی پڑھتے ہیں۔ اور روضہ اقدس میں جو درود پڑھا جائے، بلا واسطہ سنتے ہیں اور یہی جمہور محدثین اور متکلمین اہل سنت والجماعت کا مسلک ہے۔ اکابر دیوبند کے مختلف رسائل میں یہ تصریحات موجود ہیں۔ المہند علی المہند بھی اہل انصاف اور اہل بصیرت کے لیے کافی ہے۔ اب جو اس مسلک کے خلاف دعویٰ کرے، اتنی بات یقینی ہے کہ اس کا اکابر دیوبند کے مسلک سے کوئی واسطہ نہیں۔“..... (بحوالہ ماہنامہ پیام شرق، ستمبر ۱۹۶۰ء)

جناب بند یالوی صاحب سے ہماری درخواست ہے کہ وہ مذکورہ تحریر کے آخری جملہ کو (خطابت کی نہیں تحقیق کی) عینک پہن کر دیکھیں کہ مسئلہ حیات النبی ﷺ، دیوبندیت کا معیار ہے یا نہیں؟ اور ان کی اطلاع کے لیے عرض ہے کہ اس تحریر پر

☆ شیخ التفسیر حضرت مولانا احمد علی لاہوریؒ.....☆ محدث کبیر حضرت مولانا سید محمد یوسف

بنوری.....☆ حضرت مولانا عبدالحق صاحب اکوڑہ خٹک.....☆ حضرت مولانا محمد صادق سندھی.....☆ حضرت مولانا علامہ ظفر احمد عثمانی.....☆ حضرت مولانا علامہ شمس الحق افغانی.....☆ حضرت مولانا محمد ادریس کاندھلوی.....☆ حضرت مولانا مفتی محمد حسن امرتسری.....☆ حضرت مولانا رسول خان ہزاروی.....☆ اور مفتی اعظم پاکستان حضرت مولانا مفتی محمد شفیع دیوبندی..... جیسے دس جید اکابر کے تائیدی دستخط موجود ہیں۔ اب یہ وضاحت تو بند یالوی صاحب ہی کر سکتے ہیں کہ ان حضرات کا شمار اکابرین علماء دیوبند میں ہوتا ہے یا نہیں؟ اور یہ حضرات دیوبندیت کے مقام و خصوصیت سے واقف و باخبر تھے یا نہیں؟ ہم اس پر اس کے سوا کیا تبصرہ کر سکتے ہیں کہ!

ہمیں سے رنگ گلستاں، ہمیں سے رنگ بہار ہمیں کو نظم گلستاں پہ اختیار نہیں

﴿پانچواں مغالطہ﴾

کیا اکابر کی..... ہر تحقیق ماننا..... ضروری ہے؟

اصحاب علم و مطالعہ اس حقیقت سے بخوبی واقف ہیں کہ تحقیقات اسلاف کی دو قسمیں ہیں۔ ایک شخصی و انفرادی جس میں اختلاف کی گنجائش ہوتی ہے اور دوسری اجتماعی و اتفاقی جس میں اختلاف کی کوئی گنجائش نہیں ہوتی لیکن بند یالوی صاحب حسب عادت اکابر کے بعض اختلافی مسائل کی آڑ میں خطرناک مغالطہ دیتے ہوئے فرماتے ہیں کہ:

”کیا کسی بزرگ دیوبندی عالم کے ساتھ اختلاف کرنے سے بندہ دیوبندیت سے خارج

ہو جاتا ہے؟“..... (ص ۱۱)

بند یالوی صاحب نے اگر تحقیق و ریسرچ کے میدان میں قدم رکھا ہی تھا تو انہیں یہ حقیقت نظر انداز نہیں کرنی چاہیے تھی کہ اکابر کی انفرادی تحقیقات اور ان کے اجتماعی مسلک میں زمین و آسمان کا فرق ہوتا ہے۔ ان کی انفرادی و شخصی تحقیقات کے اندر بعض مسائل میں باہمی اختلافات موجود ہیں۔ ان میں سے کسی بزرگ کی تحقیق اختیار کر لینے سے دیوبندیت سے خروج لازم نہیں

آتا لیکن ان اختلافات کی آڑ میں ان کے اجماعی مسلک سے انحراف و روگردانی انصاف و دیانت کا خون کرنے کے مترادف ہے۔ مثلاً عام اموات کے سماع و عدم سماع کے بارے میں اکابر کے اندر اختلاف موجود ہے۔ بعض ان میں سے سماع موتی کے قائل ہیں اور بعض منکر لیکن عام اموات کے سماع میں اس اختلاف کی آڑ میں سماع انبیاء علیہم السلام جیسے اجماعی عقیدہ سے انکار کھلی بددیانتی ہے۔ ہمارے نزدیک اکابر کے باہمی علمی اختلافات میں کوئی بھی موقف اختیار کر لینے کی گنجائش موجود ہے لیکن ان کے اجماعی مسلک سے انحراف و بغاوت دیوبندیت سے خروج کی واضح و کافی دلیل ہے۔

﴿چھٹا مفاصلہ﴾

المہند پر..... عدم اعتماد!

بند یالوی صاحب نے اپنے رسالہ میں یہ باور کرانے کی بھرپور کوشش کی ہے کہ علماء دیوبند کی متفقہ دستاویز ”المہند علی المہند“ قابل اعتماد کتاب نہیں۔ بند یالوی صاحب سمیت تمام منکرین حیات، ”المہند علی المہند“ کو علماء دیوبند کی ایک ایسی ہنگامی کاوش قرار دیتے ہیں جو ”وقت ٹپاؤ“ پالیسی کے تحت مجبوراً منظر عام پر لائی گئی۔ گویا علماء دیوبند بحالت مجبوری منافقت اختیار کرتے ہوئے حقیقت کے بالکل خلاف مصنوعی عقائد و نظریات بھی اختیار کر لیتے تھے، العیاذ باللہ تعالیٰ۔ اس سے بڑھ کر علماء دیوبند کی توہین و تنقیص اور کیا ہو سکتی ہے؟ لیکن یہاں اس حقیقت کا ذکر و انکشاف بھی دلچسپی سے خالی نہ ہوگا کہ منکرین حیات اپنے مسلک کے معاملے میں جس ”المہند“ کو ناقابل اعتماد قرار دیتے ہیں، بریلویت کے رد میں اسی کو ”سند“ تسلیم کرتے ہیں۔ چنانچہ بند یالوی صاحب کے زیر ادارت شائع ہونے والے ماہنامہ تعلیم القرآن راولپنڈی میں ان کی جماعت کے مرکزی راہ نما مولانا عبد السلام صاحب حضرو (ضلع اٹک) کا ایک مضمون بریلویت کے رد میں بعنوان ”دیوبندی بریلوی اختلاف“ شائع ہوا ہے جس کی قسط نمبر ۴ ہمارے پیش نظر ہے۔ اس میں وہ فرماتے ہیں کہ:

”بریلوی اعلیٰ حضرت نے جب حسام الحرمین کا فتویٰ ۱۳۲۴ھ میں شائع کیا، اس کے جواب میں اسی وقت اکابر علماء دیوبند نے اپنے صحیح عقائد اور ان الزامات کے رد میں متعدد کتابیں لکھیں۔ لیکن بریلوی اعلیٰ حضرت اور ان کے ماننے والے حضرات صاحبان آج بھی وہی سانپ کی لکیر پیٹ رہے ہیں۔ علماء دیوبند نے اسی وقت اپنی طرف سے ان الزامات کے جھوٹ ہونے پر درج ذیل کتابیں شائع کیں جو اب بھی موجود ہیں: (۱) الشہاب الثاقب (۲) المہند علی المقند (۳) الختم علی لسان الخصم (۴) قطع الوثمن (۵) بسط البنان (۶) تحذیر الناس (۷) مناظرہ عجیبہ (۸) رجوع المدین (۹) توضیح البیان (۱۰) السحاب المدرار وغیرہ۔ علماء عرب کی تصدیقات بھی ان کتابوں پر موجود ہیں۔“..... (ماہنامہ تعلیم القرآن، شمارہ رجب شعبان ۱۴۱۹ھ، ص ۳۹)

غور فرمائیے، بریلویت کے خلاف اکابر کی جن کتب کو بطور سند پیش کیا جا رہا ہے، اپنے خلاف وہی کتب ناقابل اعتماد قرار دی جا رہی ہیں۔ بریلویت کے خلاف جن کتابوں میں مذکور عقائد کو صحیح تسلیم کیا جا رہا ہے، اپنے خلاف انہی کتب کے عقائد کو قرآن و سنت کے خلاف و منافی ثابت کرنے کا پروپیگنڈہ کیا جا رہا ہے۔ کیا یہ نری منافقت اور دھوکہ بازی نہیں؟ یاد رہے کہ مذکورہ شمارہ بند یالوی صاحب ہی کی زیر ادارت شائع ہوا ہے۔ اس میں مضمون نگار نے اکابر علماء دیوبند کے صحیح عقائد پر مشتمل دس کتب کا ذکر فرمایا ہے جن میں سے پہلی یعنی ”الشہاب الثاقب“ شیخ الاسلام و المسلمین حضرت مولانا سید حسین احمد مدنی کی ہے جس میں حضرت مدنی، مولانا احمد رضا خان بریلوی کے الزامات کا رد کرتے ہوئے محمد بن عبد الوہاب نجدی اور علماء دیوبند کے عقیدہ کا فرق بیان کرتے ہیں کہ:

”نجدی اور اس کے اتباع کا اب تک یہی عقیدہ ہے کہ انبیاء علیہم السلام کی حیات فقط اسی زمانہ تک ہے جب تک وہ دنیا میں تھے۔ بعد ازاں وہ اور دیگر مومنین موت میں برابر ہیں۔ بعض ان کے حفظ جسم نبی کے قائل ہیں مگر بلا علاقہ روح اور متعدد لوگوں کی زبان سے بالفاظ کریمہ کہ جن کا زبان پر لانا جائز نہیں، دربارہ حیات نبوی علیہ السلام سنا جاتا ہے اور انہوں نے اپنے رسائل و تصانیف میں لکھا ہے۔ اب غور فرمائیے کہ ان اکابر (علماء دیوبند) کے رسائل اور اعتقادات بالکل اس کے مخالف ہیں۔ حضرت مولانا نانوتوی

قدس اللہ سرہ العزیز نے ایک بہت بڑی ضخیم کتاب (آب حیات - بشر) تحریر فرمائی جو کہ مشہور بین العالم ہے۔ اس میں کس زور و شور سے حیات نبوی کا اثبات کیا ہے اور مذہب اہل سنت والجماعت اور فضائل نبوت میں کس درجہ اور قوت کے دلائل درج فرمائے ہیں۔ مولانا گنگوہی قدس اللہ سرہ ہدایۃ الشیعہ اور رسالہ حج (یعنی زبدۃ المناسک - بشر) وغیرہ میں بھی اس کی تصریح و تائید فرما رہے ہیں۔ چونکہ اس مسئلہ میں خصوصاً ان حضرات کی عبارتیں بہت طول طویل واقع ہو رہی ہیں اور متعدد رسالے اس مضمون میں تفصیلاً و اجمالاً چھپے ہوئے مشہور ہیں اس لیے بخوف طول میں نقل نہیں کرتا ہوں۔ جس کا جی چاہے، آب حیات، ہدایۃ الشیعہ، اجوبہ الرعین، لطائف قاسمیہ اور زبدۃ المناسک وغیرہا رسائل میں دیکھ لیوے۔ یہ ایک خالص مسئلہ ہے جس میں وہابیہ نے علماء حرمین کی مخالفت کی اور بار بار جدال و نزاع کی نوبت آئی۔ اس مسئلہ میں اور مسئلہ آئندہ کی وجہ سے وہاں وہابی سنی سے متمیز ہوتا ہے۔“..... (ص ۲۲۲)

حضرت مدنیؒ کے اس اقتباس سے دو چیزیں پوری طرح واضح ہو رہی ہیں۔ پہلی یہ کہ اکابر علماء دیوبند کی کتب میں عقیدہ حیات النبی ﷺ کا مفہوم یہی ہے کہ وہ حیات جسم کو تعلق روح سے حاصل ہے، بلا تعلق روح نہیں۔ دوسری یہ کہ یہ عقیدہ اکابر علماء دیوبند کا مشہور و اجماعی ہے جو اہل سنت والجماعت کی پہچان ہے۔

مضمون نگار نے دوسری کتاب ”المہند علی المفقذ“ ذکر کی ہے اور تسلیم کیا ہے کہ ان دونوں کتب میں علماء دیوبند کے صحیح عقائد مذکور ہیں جن پر علماء عرب کی تصدیقات بھی موجود ہیں۔ ہم بند یالوی صاحب سے فقط اتنا ہی سوال کرنا چاہیں گے کہ جو کتابیں، بریلویت کے خلاف ان کے نزدیک علماء دیوبند کے صحیح عقائد کی ترجمان ہیں، وہ ان کے اپنے خلاف ناقابل اعتماد کیوں ہیں؟ گویا کبھی یک بیک توجہ کبھی دفعتاً تغافل مجھے آزار رہا ہے کوئی رخ بدل بدل کر

﴿ساتواں مغالطہ﴾

علماء دیوبند..... کا تضاد!

بند یالوی صاحب کی دوغلی پالیسی یہ ہے کہ وہ ایک طرف خود کو اصلی و حقیقی دیوبندی منوانے پر مصر

ہیں اور دوسری طرف المہند کی تائید و تصدیق کرنے والے علما کے نظریات کو متضاد ثابت کرنے کی کوشش میں مصروف ہیں۔ چنانچہ لکھتے ہیں کہ:

”ہم نے اس رسالہ میں المہند پر دستخط کرنے والے چند علماء کرام کی ایسی عبارتیں پیش کر

دی ہیں جو المہند میں درج شدہ نظریہ کے خلاف ہیں۔“..... (پیش لفظ ص ۲)

حالانکہ عقیدہ حیات النبی ﷺ کے بارے میں علماء دیوبند کی انفرادی تحقیقات اور ان کے اجماعی موقف میں سرمو فرق نہیں ہے کیونکہ المہند میں اسی عقیدہ کا خلاصہ ہے جس کی تفصیلات ان کی دیگر کتب میں مذکور ہیں۔ بند یالوی صاحب نے اکابر کی اجمالی عبارات پیش کر کے یا ان کی تفصیلی عبارات سے چند مفید مطلب جملے اچک کر اپنا مدعا ثابت کرنے کی جو مذموم کوشش کی ہے، اس سے ان کا کذب و افتراء تو ثابت ہو سکتا ہے، حاشا وکلا اکابر دیوبند کا تضاد ثابت نہیں ہوتا جیسا کہ اس کی وضاحت ان شاء اللہ آگے آ رہی ہے۔ اور قارئین کرام کو اس پہلو پر خصوصی توجہ دینی چاہیے کہ بند یالوی صاحب اسلاف دیوبند کی تحقیقات میں تضاد کا نظریہ دے کر فکر و تحقیق کی دنیا میں ان کو کیا ثابت کرنا چاہتے ہیں؟ العیاذ باللہ تعالیٰ

﴿ آٹھواں مغالطہ ﴾

المہند..... پر..... جھوٹ!

بند یالوی صاحب نے المہند کو ناقابل اعتماد ٹھہرانے کے لیے اس کے بارہ میں ایک صریح جھوٹ گھڑنے سے بھی گریز نہیں کیا۔ چنانچہ فرماتے ہیں کہ:

”ذہن میں رہے کہ ان اکابر علماء دیوبند کی عبارتیں بطور دلیل نہیں بلکہ ان مہربانوں کو سمجھانے کے لیے پیش کی ہیں جو علماء دیوبند کی عبارات کو دین میں حجت اور المہند پر ایمان لانے کو ضروری خیال کرتے ہیں حالانکہ ان مہربانوں کا اپنا عقیدہ و ایمان المہند کے مطابق نہیں ہے اس لیے کہ المہند میں واضح طور پر لکھا ہوا ہے کہ نبی اکرم ﷺ اور انبیاء کرام کی حیات دنیوی ہے، برزخی نہیں۔“..... (ص ۱۷)

یہی بات تو یہ ہے کہ ہم علماء دیوبند کی عبارات کو نہیں بلکہ ان کی اجماعی تحقیقات و نظریات کو حجت مانتے ہیں اور المہند پر اعتماد بھی ہم اس لیے ضروری قرار دیتے ہیں کہ وہ علماء دیوبند کی اجماعی دستاویز ہے۔ باقی رہی بات یہ کہ المہند میں انبیاء کرامؑ کی حیات برزخی سے انکار کیا گیا ہے تو یہ ایک صریح جھوٹ ہے کیونکہ المہند کے اندر صاف لفظوں میں یہ صراحت مذکور ہے کہ:

”حضرت ﷺ کی حیات دنیوی ہے اور اس معنی کو برزخی بھی ہے کہ عالم برزخ میں حاصل

ہے۔“..... (ص ۲۸)

اس واضح عبارت کے باوجود المہند پر حیات برزخی کے انکار کا الزام دینے والے پر لعنۃ اللہ علی الکاذبین کے سوا کیا پڑھا جاسکتا ہے۔ البتہ ہم اس بات پر بندیا لوی صاحب کے ممنون و شکر گزار ہیں کہ انہوں نے اپنی دیوبندیت کی حقیقت واضح کر دی ہے کہ وہ ایسے دیوبندی ہیں جو اسلاف دیوبند کے نظریات کو نہ صرف یہ کہ حجت نہیں مانتے بلکہ بطور دلیل ان کا تذکرہ بھی گوارا نہیں کرتے۔

کس شوق سے وہ دیکھ رہے تھے ہجوم کو مجھ پر نگاہ پڑی تو درتے چکے سے ہٹ گئے

﴿ نواں مضامینہ ﴾

قبر پرستوں..... سے..... متاثر کون؟

بندیا لوی صاحب عقیدہ حیات النبیؐ کو قبر پرستوں سے متاثر ہونے کا نتیجہ قرار دیتے ہوئے فرماتے ہیں کہ:

”قبر پرستوں سے متاثر لوگوں کا خیال اور عقیدہ یہ ہے کہ امام الانبیاء ﷺ اسی جسد غصری

کے ساتھ اسی زمینی قبر منور میں زندہ ہیں۔“..... (پیش لفظ ص ۲)

گویا بندیا لوی صاحب کے نزدیک عقیدہ حیات النبیؐ کے تمام قائلین قبر پرستوں سے متاثر ہیں حالانکہ یہ بندیا لوی صاحب کی بہت بڑی جسارت ہے کیونکہ یہ تو جمہور اہل سنت و الجماعت کا اجماعی عقیدہ ہے۔ زیر نظر رسالہ میں حضرت مولانا حسین علی صاحبؒ سمیت علماء دیوبند کے حوالہ

جات ملاحظہ فرما کر فیصلہ کیجیے کہ بند یالوی صاحب کن بزرگوں کو قبر پرستوں سے متاثر قرار دے رہے ہیں اور اگر خدا نخواستہ یہ بزرگ بھی قبر پرستوں سے متاثر ہو کر باطل عقائد اپنانے والے تھے (العیاذ باللہ تعالیٰ) تو خدا معلوم برصغیر پاک و ہند میں توحید کی شمع روشن کرنے والے کون تھے؟ درحقیقت بند یالوی صاحب اور ان کے ہم نوا روافض و غیر مقلدین کی گہری سازش کا شکار ہو کر عصر حاضر کے مسلمانوں کو اسلاف امت سے نظریاتی طور پر کاٹنا چاہتے ہیں تاکہ انہیں اپنے دام فریب میں لینا آسان ہو اور اکابر کے اجماعی نظریات کو جھٹلانا اسی سلسلہ کی ایک کڑی ہے۔ عوام ایسے شرور و فتن سے خبردار رہیں۔

﴿ دسواں مضامینہ ﴾

عقیدہ حیات النبیؐ..... کہاں سے آیا؟

ہم گزشتہ اوراق میں واضح کر چکے ہیں کہ روافض اور بریلویہ کا نظریہ حیات النبی ﷺ اہل سنت والجماعت سے قطعی مختلف ہے۔ وہ اس حیات میں معاشرت دنیوی کے قائل ہیں جبکہ اہل سنت والجماعت اس میں معاشرت دنیوی کے قائل نہیں ہیں لیکن بند یالوی صاحب روافض و بریلویہ کا نظریہ معاشرت دنیوی نقل کرنے کے بعد فرماتے ہیں کہ:

”پھر فیصلہ کیجیے کہ یہ عقیدہ کن راستوں سے سفر طے کر کے توحید کا دعویٰ کرنے والوں تک

پہنچا اور انہوں نے انتہائی ہٹ دھرمی سے اس مسئلہ کو دیوبندیت کا معیار قرار دے دیا۔“

(ص ۲۸).....

گویا بند یالوی صاحب کے نزدیک علماء دیوبند نے یہ عقیدہ روافض اور بریلویہ سے لیا ہے۔ غور فرمائیے کہ ایک طرف حکیم الاسلام حضرت مولانا قاری محمد طیبؒ صاحب کا دعویٰ ہے کہ علماء دیوبند نے یہ عقیدہ حیات النبی ﷺ قرآن و سنت سے وراثتاً حاصل کیا ہے اور دوسری طرف بند یالوی صاحب کا پراپیگنڈہ ہے کہ علماء دیوبند نے یہ عقیدہ روافض و بریلویہ سے لیا ہے۔ العیاذ باللہ تعالیٰ۔ اور پھر روافض و بریلویہ کا عقیدہ تو معاشرت دنیوی کی بنیادوں پر قائم ہے جبکہ مسلک دیوبند کی

وضاحت وترجمانی کرتے ہوئے حضرت حکیم الاسلامؒ فرماتے ہیں کہ:

”وہ (علماء دیوبند) برزخ میں آپ کی جسمانی حیات کے قائل ہیں لیکن وہاں معاشرت دنیوی کے قائل نہیں۔ وہ اس کے اقراری ہیں کہ آج بھی امت کے ایمان کا تحفظ گنبد خضریٰ ہی کے منبع ایمانی سے ہو رہا ہے لیکن پھر بھی وہ آپ کو حاضر و ناظر نہیں جانتے۔“
(مسلک علماء دیوبند ص ۲۰)

یہاں بند یالوی صاحب کو یہ حقیقت نظر انداز نہیں کرنی چاہیے کہ انہوں نے اسلاف امت پر روافض و بریلویہ کی جن کتب کی اقتدا کا الزام دیا ہے، وہ بہت بعد کی پیداوار ہیں۔ مولانا احمد رضا خان بریلوی تو خیر سے ماضی قریب کی شخصیت ہیں۔ روافض کے ملا محمد یعقوب کلینی (المتوفی ۳۲۹ھ) کی اصول کافی (جس کا حوالہ بند یالوی صاحب نے دیا ہے) سے بھی قبل امام ابو یعلیٰ احمد بن علی تمیمی (المتوفی ۳۰۷ھ) اپنی مسند میں سند صحیح کے ساتھ حدیث الانبیاء اہیاء فی قبورہم یصلون نقل کر کے اہل سنت والجماعت کے عقیدہ حیات النبی ﷺ کی وضاحت وترجمانی فرما چکے تھے اور اس حدیث کی صحت پر اسی وقت امت کا اجماع منعقد ہو چکا تھا۔ اس کے باوجود اہل سنت والجماعت کے عقیدہ حیات النبی ﷺ کو روافض و بریلویہ سے جوڑنا نری جہالت اور کھلا دھوکہ ہے۔ ہاں یہ ایک ناقابل تردید حقیقت ہے کہ بند یالوی صاحب اور ان کے گروہ انکار حیات کا قارورہ روافض کے فرقہ کرامیہ سے ضرور ملتا ہے جو حیات انبیاء علیہم السلام سے انکاری تھا اور ائمہ اہل سنت والجماعت نے اس کے خلاف متعدد کتب تالیف فرمائیں جن میں امام بیہقی کی حیات الانبیاء اور امام سیوطی کی انباہ الاذکیاء بہت مشہور و معروف ہیں اور ان کے تراجم بھی شائع ہو چکے ہیں۔

﴿ گیارہواں مفادطہ ﴾

حیات دنیوی..... اور..... برزخی کا فرق!

گزشتہ اوراق میں ہم بند یالوی صاحب کے حوالے سے عرض کر چکے ہیں کہ حیات برزخی متنازعہ

مسئلہ نہیں ہے بلکہ تنازعہ کیفیت حیات میں ہے لیکن اس کے باوجود بند یالوی صاحب نے اپنے پورے رسالے کے اندر یہ مغالطہ دینے کی کوشش کی ہے کہ جس بزرگ کی عبارت میں انہوں نے حیات برزخی کا لفظ دیکھا، اسے اپنا ہم نوا ثابت کرنے کے لیے ایڑنی چوٹی کا زور لگا دیا اور عوام کو یہ دھوکہ دینے کی کوشش کی کہ یہ بزرگ ہمارا ہے اور اس بزرگ کے نظریہ کیفیت حیات کو وہ خطابت کی فیس یا معتقد کا نذرانہ سمجھ کر ہضم کر گئے حالانکہ وہ تمام بزرگ کیفیت حیات کے بارے میں عالم برزخ کے اندر روح و جسد کے تعلق اور ان میں عذاب و راحت کے احساس کا عقیدہ رکھتے ہیں جیسا کہ آئندہ سطور میں ہم ان شاء اللہ العزیز اس پر مدلل بحث کریں گے۔

﴿ بارہواں مغالطہ ﴾

جنت کی..... حیات کا..... منکر کون؟

بند یالوی صاحب نے بڑے جذباتی اور خطیبانہ انداز میں اپنے قارئین کو یہ باور کرانے کی کوشش کی ہے کہ ہم برزخ کے اندر انبیاء کرام کی جنت کی حیات مانتے ہیں اور جماعت دیوبند والے ان کی دنیا کی حیات مانتے ہیں۔ اس سے مقصود ان کا عوام کے دلوں میں علماء دیوبند کے خلاف نفرت پیدا کرنا ہے کہ وہ العیاذ باللہ تعالیٰ انبیاء کرام کو جنتی نہیں مانتے حالانکہ حقیقت اس کے بالکل برعکس ہے کیونکہ علماء دیوبند انبیاء کرام کے اجساد مقدسہ اور ان کی ارواح منورہ دونوں کو باہمی تعلق کے ساتھ جنت میں تسلیم کرتے ہیں یعنی ان کے اجساد، ارواح سمیت جنت میں ہیں جبکہ بند یالوی صاحب ارواح انبیاء علیہم السلام کو تو جنت میں تسلیم کرتے ہیں لیکن اجساد انبیاء علیہم السلام کو جنت سے محروم مانتے ہیں۔ العیاذ باللہ تعالیٰ۔ یہی وجہ ہے کہ وہ مابین بیتی و منبری روضۃ من ریاض الجنۃ کے فرمان نبوی کی واقعی حقیقت کو تسلیم کرنے سے انکاری ہیں۔ ان کے نزدیک روضہ رسول جنت نہیں ہے۔ غالباً اس لیے کہ جنت زندوں کا مقام ہے، مردوں کا نہیں اور روضہ اقدس کو جنت تسلیم کر لینے کے بعد وہاں کے مکینوں کو زندہ اور حیات بھی تسلیم کرنا پڑے گا جو بند یالوی صاحب کے خود ساختہ عقیدہ کے خلاف ہے۔ ان کے نزدیک چونکہ مکینان

روضہ اقدس العیاذ باللہ تعالیٰ جمادات کی طرح بے جان ہیں جن کے اندر زندگی کے کوئی آثار نہیں، اس لیے انہوں نے اپنا خود ساختہ عقیدہ چھوڑنے کی بجائے فرمان نبوی کی واقعی حقیقت کا انکار کر دینا ہی مناسب اور آسان سمجھا۔

﴿ تیرھواں مغالطہ ﴾

جسم..... بلا روح..... محفوظ!

اہل سنت والجماعت کے اجماعی نظریہ کے مطابق انبیاء کرام علیہم السلام کے اجساد مبارکہ آج بھی اسی طرح محفوظ و تروتازہ ہیں جس طرح پہلے دن قبر مبارک میں رکھے گئے تھے۔ اس کی وجہ یہ ہے کہ ان کے اجساد مقدسہ کے ساتھ ان کی ارواح مبارکہ کا کامل تعلق قائم ہے لیکن بند یالوی صاحب اجساد انبیاء علیہم السلام کو بلا تعلق روح محفوظ مانتے ہیں حالانکہ یہ تصور بے ثبوت اور ناقابل فہم ہے کیونکہ قرآن پاک اجساد انبیاء علیہم السلام کے مستقل محفوظ رہنے کا کوئی ضابطہ نہیں دیتا اور حدیث مبارکہ ان اللہ حرم علی الارض ان تا کل اجساد الانبیاء پہلے حیات انبیاء کا عقیدہ دیتی ہے، اسکے بعد اجساد انبیاء علیہم السلام کے محفوظ رہنے کا لہذا اس حدیث کے ایک ٹکڑے کو (جس میں آنحضرت ﷺ تک صلوٰۃ و سلام پہنچنے کا ذکر ہے) قرآن و سنت کے منافی قرار دے کر دوسرے ٹکڑے کو (جس میں انبیاء کرام کے اجساد مبارکہ محفوظ رہنے کا ذکر ہے) عقیدہ کی بنیاد بنانا نہ صرف اصول حدیث سے ناواقفیت کی دلیل ہے بلکہ حدیث رسول کے ساتھ ایک سنگین مذاق بھی ہے۔ یہی وجہ ہے کہ علماء امت اجساد انبیاء کے محفوظ رہنے کی روایت کے ساتھ تعلق روح کا باقاعدہ ذکر کرتے ہیں۔ چنانچہ حضرت شیخ الہند اسی حدیث (ان اللہ حرم علی الارض ان تا کل اجساد الانبیاء) کے حاشیہ میں فرماتے ہیں کہ

صحابہ کرامؓ نے اس یقین کے بعد کہ لامحالہ آپ پر درود تو پیش کیا جاتا ہے، کیونکہ صادق کا فرمان ہے۔ محض اپنے شک کو دور کرنے کیلئے اس عرض صلوٰۃ کی کیفیت دریافت کی کہ عام لوگوں کی طرح آپ کے جسد اطہر کو بھی مٹی کھا جائے گی۔ اس سوال کا جو جواب آپ نے

..... دیا وہ معقول اور درست طریقہ سے انکے شبہ کے ازالہ کیلئے کافی تھا۔.....

..... (ہامش ابوداؤد، جلد ۱ ص ۱۵۷).....

یعنی جسم اطہر کی قبر مبارک میں سلامتی و تازگی بلا تعلق روح نہیں، بلکہ تعلق روح کے ساتھ ہے، اور یہی جمہور اہل سنت کا عقیدہ ہے۔ ہم الحمد للہ مذکورہ حدیث کی روشنی میں انبیاء کرام علیہم السلام کی حیات کا عقیدہ بھی رکھتے ہیں اور ان کے اجسام مبارک کے محفوظ رہنے کا بھی۔

﴿چودھواں ملاحظہ﴾

وفات پیغمبرؐ اور..... حضرت عائشہؓ!

بند یالوی صاحب آنحضرت ﷺ کے سفر آخرت سے متعلق بحوالہ بخاری ام المومنین حضرت سیدہ عائشہ صدیقہؓ کی یہ روایت بھی لائے ہیں جس میں حضرت عائشہ صدیقہؓ نے فرمایا کہ:

”جب آپؐ نے اپنی دعا میں یہ الفاظ (اللهم بالرفیق الاعلیٰ) ادا کیے تو میں سمجھ گئی کہ

اب آپؐ ہم سے رخصت ہو جائیں گے۔“..... (ص ۳)

ہر ذی شعور (بشرطیکہ پتھری نہ ہو) مذکورہ الفاظ کا مفہوم پوری طرح جانتا ہے کہ ان میں صرف اور صرف آنحضرت ﷺ کے سفر آخرت کی خبر دی گئی ہے۔ ان میں حیات برزخی کی اس کیفیت کا دور دور تک ذکر موجود نہیں جو بند یالوی صاحب کا عقیدہ ہے۔ جب آپؐ کی وفات مبارکہ کو بند یالوی صاحب بھی غیر متنازعہ تسلیم کر چکے ہیں تو پھر آپؐ کی وفات و سفر آخرت کی روایات سے استدلال صریح دھوکہ نہیں تو کیا ہے؟ باقی جہاں تک آنحضرت صلی اللہ علیہ وسلم کی برزخ کے اندر کیفیت حیات کا تعلق ہے تو اس کے بارہ میں حضرت عائشہؓ کا عقیدہ ملاحظہ فرمائیے۔

چنانچہ علامہ تاج الدین سبکیؒ بیان فرماتے ہیں کہ

جب مسجد نبویؐ کے متصل مکانات میں سے میخیں وغیرہ لگانے کی آواز آتی تو حضرت

عائشہ صدیقہؓ ان کو یہ پیغام بھیجتیں کہ لا تؤذوا رسول اللہ صلی اللہ علیہ وسلم۔

ان آوازوں سے آنحضرت صلی اللہ علیہ وسلم کو تکلیف نہ دو۔..... (شفاء القام ص ۱۷۳)

ظاہر بات ہے کہ اگر حضرت عائشہ صدیقہؓ آنحضرت صلی اللہ علیہ وسلم کو قبر میں زندہ تسلیم نہ کرتیں

تواذیت کا نظریہ کیسے قائم کرتیں؟

﴿پند رہواں مغالطہ﴾

دنیا سے بہتر..... برزخی زندگی!

بند یالوی صاحب آنحضرت ﷺ کی دعا (اللهم بالرفیق الاعلیٰ) سے استدلال کرتے ہوئے برزخ کی حیات جسمانی کو آپ کی ناپسندیدہ حیات قرار دیتے ہوئے فرماتے ہیں کہ:

”ان لوگوں کو حیاتی کہلانے کا کوئی حق نہیں جو وفات کے بعد نبی کریم ﷺ کے لیے دنیوی حیات کے قائل ہیں کیونکہ دنیوی حیات کو آپ نے پسند نہیں فرمایا۔ آج نبی اکرم ﷺ کی ناپسندیدہ حیات (دنیوی، حقیقی، حسی، جسمانی حیات) کے قائل حقیقتاً حیات النبی ﷺ کے منکر ہیں۔“..... (ص ۲)

قطع نظر اس سے کہ حیات النبی کا قائل کون ہے اور منکر کون، یہ حقیقت واضح ہے کہ بند یالوی صاحب ایک واضح حدیث رسول کو بھی اپنے مغالطات کا تختہ مشق بنانے سے باز نہیں آئے۔ جن آیات و احادیث کے حوالے سے بند یالوی صاحب نے آنحضرت ﷺ کی برزخ کے اندر حیات جسمانی سے انکار کیا ہے، ان میں آپ کے جسد اطہر کے ساتھ روح کے عدم تعلق کا اشارہ تک بھی موجود نہیں بلکہ ان میں صرف آپ کے سفر آخرت کی خبر ملتی ہے جو خود بند یالوی صاحب کے نزدیک بھی متنازعہ مسئلہ نہیں ہے۔ آنحضرت ﷺ نے اگر سفر آخرت کے لیے دنیا کی مکلف زندگی پر برزخ کی غیر مکلف زندگی کو پسند فرمایا ہے تو اس سے کہاں ثابت ہوا کہ وہ زندگی صرف روحانی ہے، جسمانی نہیں؟ حالانکہ آپ کے الفاظ تو اس حقیقت پر صاف دلالت کرتے ہیں کہ وہ برزخ کی زندگی شعور و حواس کے اعتبار سے دنیوی زندگی جیسی ہی ہوگی البتہ اس میں شعور و حواس دنیوی زندگی کی نسبت انتہائی قوی ہوں گے اور تکلفی امور کی شرعی ذمہ داریاں بھی ختم ہو جائیں گی۔ چونکہ دنیوی زندگی میں شعور و حواس جسم عنصری کو بہ تعلق روح حاصل تھے لہذا برزخی زندگی میں بھی اسی کیفیت سے حاصل ہوں گے اور اسی کا منکر حیات النبی ﷺ کا منکر ہے۔

﴿سوالہاں مضاطہ﴾

وللاخرة خير لك من الاولى کا مفہوم!

بندیالوی صاحب نے حدیث فاختر الآخرة (یعنی اللہ تعالیٰ نے آنحضرت ﷺ کو دنیا میں رہنے یا آخرت کی زندگی کی طرف لوٹنے کا اختیار دیا تو آپ نے آخرت کی زندگی پسند فرمائی) سے بھی استدلال کیا ہے کہ آپ کی زندگی بلا تعلق روح ہے یعنی جسمانی نہیں بلکہ روحانی ہے۔ حالانکہ اس حدیث مبارکہ میں بھی صرف آپ کے سفر آخرت کا ذکر ہے۔ برزخ کی بلا تعلق روح حیات کا اشارہ تک بھی اس میں موجود نہیں۔ اس کے علاوہ انہوں نے بل تؤثرون الحياة الدنيا والآخرة خير وأبقى کی آیت قرآنی سے ناکام استدلال کرنے کی مذموم کوشش کی ہے حالانکہ اس میں بھی فقط اخروی زندگی کی بقا اور دنیوی زندگی پر اس کی ترجیح و برتری کا ذکر ہے، اس کے جسم کے ساتھ روح کے تعلق کا انکار و تذکرہ قطعاً موجود نہیں۔ یہاں بندیالوی صاحب سے ہمارا یہ سوال ہے کہ اس آیت کریمہ میں جس زندگی کو بقا والی زندگی قرار دیا گیا ہے، کیا واقعی وہ فقط روحانی زندگی ہے جس میں جسم کا کوئی حصہ نہیں؟ اگر یہی روحانی زندگی بقا والی زندگی ہے تو کیا یہ اجسام حساب و کتاب کے بعد بھی جنت میں داخل نہ ہوں گے اور اگر یہ اجسام بہ تعلق روح جنت میں داخل ہوں گے اور ضرور ہوں گے تو بقا تو جسمانی زندگی کو حاصل ہوئی کیونکہ اسی کے بعد موت کو قتل کیا جائے گا اور برزخی زندگی (جو بقول بندیالوی صاحب فقط روحانی ہے) کو بقا حاصل ہی نہیں تو پھر آیت مذکورہ سے برزخی زندگی میں اجسام کے ساتھ تعلق روح کا انکار و استدلال صریح دھوکہ نہیں تو کیا ہے؟

بندیالوی صاحب نے قرآن پاک کی آیت وللاخرة خير لك من الاولى سے بھی یہ مذموم استدلال کرنے کی ناکام کوشش کی ہے کہ برزخی زندگی دنیوی زندگی سے برتر و ممتاز ہونے کی بنا پر فقط روحانی ہے حالانکہ یہ بندیالوی صاحب کی نری جہالت ہے کیونکہ اس آیت کریمہ میں خدا تعالیٰ آنحضرت ﷺ کو یہ بشارت دے رہے ہیں کہ آپ کی ہر آنے والی زندگی گزشتہ زندگی سے

بہتر ہوگی۔ یعنی قبل از نبوت کی زندگی سے بعد از نبوت کی زندگی بہتر ہوگی۔ قبل از ہجرت کی زندگی سے بعد از ہجرت کی زندگی بہتر ہوگی۔ عالم دنیا کی زندگی سے عالم برزخ کی زندگی بہتر ہوگی۔ عالم برزخ کی زندگی سے عالم آخرت کی زندگی بہتر ہوگی۔ عالم آخرت کی زندگی سے جنت اور مقام محمود کی زندگی بہتر ہوگی۔ آیت کریمہ کا مفہوم و مقصود اس حقیقت پر صاف دلالت کرتا ہے کہ جب یہ وعدہ آنحضرت ﷺ کے جسم مع الروح سے کیا گیا ہے تو اس کا اطلاق بھی جسم مع الروح پر ہی ہوگا۔ یہ ناممکن ہے کہ درجہ کے اعتبار سے کم تر زندگی (یعنی عالم دنیا) کا سرور تو جسم اور روح دونوں حاصل کریں اور برتر و اعلیٰ زندگی (یعنی عالم برزخ) میں حیات کی لذتیں صرف روح حاصل کرے، جسم اس سے محروم رہے۔ العیاذ باللہ تعالیٰ۔ اور پھر یہاں یہ نکتہ بھی قابل غور ہے کہ اہل سنت والجماعت کے اجماعی و اتفاقی عقیدہ کے مطابق آنحضرت ﷺ کا وجود اطہر مقام و عظمت کے اعتبار سے جنت و علیین سے اعلیٰ و برتر ہے۔ پھر یہ کیسے ممکن ہے کہ دنیا کی درجہ کے اعتبار سے کم تر زندگی میں تو آپ کی روح مبارکہ آپ کے جسم اطہر جیسے اعلیٰ مقام میں ہو اور برزخ کی برتر زندگی میں آپ کی روح مبارکہ علیین یا جنت کے (جسد اطہر کے مقابلے میں) ادنیٰ مقام پر موجود ہو۔ آیت کا مفہوم و مقصود تو بتاتا ہے کہ آپ کی روح مبارکہ تو جسد اطہر کے اسی اعلیٰ و برتر مقام پر موجود ہے اور جسد اطہر کی اگلی منازل پچھلے مراحل سے برتر و اعلیٰ ہوں گی لہذا بند یا لوی صاحب کا اس آیت سے استدلال بھی نرا مغالطہ اور جہالت ہے۔

قادیا نی بند یا لوی فکری یک جہتی!

بند یا لوی صاحب انبیاء کرام علیہم السلام کے اجسام مبارکہ کے ساتھ ارواح مبارکہ کے تعلق کے عقیدہ کو کبھی تو قبر پرستوں سے متاثر ہونے کا نتیجہ قرار دیتے ہیں اور کبھی اسے پیغمبر برحق کی ناپسندیدہ حیات کا نام دیتے ہیں یہاں اس حقیقت کا انکشاف بھی دلچسپی سے خالی نہ ہوگا کہ قادیانی حضرات بھی اس عقیدہ حیات النبی کو شرکانہ عقیدہ قرار دیتے ہیں چنانچہ ۱۳۲۳ھ (یعنی ۱۹۲۲ء) سے قبل شیخ الاسلام حضرت مولانا علامہ شبیر احمد عثمانی نے لاہور کے اندر مسئلہ حیات النبی ﷺ پر تقریر کی تو قادیانیوں کے لاہوری گروہ کے آرگن ”پیغام صلح“ نے اسے شرکانہ عقیدہ قرار

دے دیا (معلوم ہوتا ہے اس وقت بھی حیات النبی کے مسئلہ و عقیدہ میں اہل حق کا کوئی اختلاف موجود نہ تھا۔ صرف قادیانی امت اس عقیدہ سے اختلاف رکھتی تھی) جس کے جواب میں ابن شیر خدا حضرت مولانا سید مرتضیٰ حسن چاند پوری (سابق ناظم تعلیمات دارالعلوم دیوبند) نے فرمایا کہ:

” (حیات النبی کا عقیدہ) شرک فی الذات ہے یا شرک فی الصفات؟ آخر کون سا شرک ہے؟ اگر روح کے بقا کو شرک سے تعبیر کیا گیا ہے تو ارواح تو مرزائی دھرم میں بھی باقی رہتی ہیں۔ حقیقی موت میں بھی جسم سے تعلق ہی جاتا ہے، روح تو فنا نہیں ہوتی۔ تو مرزا صاحب اور مرزائی اور تمام مسلمان بلکہ تعلیم اسلام ہی مشرکانہ ہوئی۔ اور اگر جسم کے بقا کو شرک سے تعبیر کیا گیا ہے تو زمین و آسمان، کواکب، ان کے اجرام کو کس قدر زمانہ گزر گیا اور نہ معلوم کب تک باقی رہیں گے تو یہ بھی مشرکانہ خیال ہوگا یا نہیں؟ نہیں تو وجہ فرق کیا ہے؟ اور اگر بقائے تعلق زمانہ دراز یا ابد تک مشرکانہ خیال ہے تو پھر تمام فرشتوں کا وجود بھی مرزائیوں کے ہاں مشرکانہ خیال ہوگا۔“ الخ (دفع العجاج ص ۱۰ تا ۱۲، بحوالہ ہدایۃ الحیران ص ۸۶)

ہم یہ تو نہیں کہہ سکتے کہ بند یالوی صاحب کے پاس انکار حیات کا عقیدہ قادیانی راستہ سے پہنچا ہے البتہ اتنا ضرور کہیں گے کہ قادیانیوں کے ساتھ ان کی یہ فکری یک جہتی امت مسلمہ کے خلاف ایک گہری سازش کا نتیجہ ہے جو مسلمانوں کے لیے لمحہ فکریہ ہے۔

﴿ستر ہواں مغالطہ﴾

خطبہ حجۃ الوداع..... اور..... اعلان پیغمبر!

بند یالوی صاحب خطبہ حجۃ الوداع کے ایک جملہ (ہو سکتا ہے کہ میں آئندہ سال تمہیں نہ دیکھ سکوں) پر انتہائی جذباتی تبصرہ کرتے ہوئے فرماتے ہیں کہ:

”کہاں ہیں وہ لوگ جو کہتے ہیں کہ حضور ﷺ قبر پر آنے والوں کو دیکھتے ہیں۔“ (ص ۱)

بند یالوی صاحب کی حالت انتہائی قابل رحم ہے۔ وہ اپنے حواریین کے ذہنوں میں اپنا خانہ ساز اختراعی عقیدہ ٹھونسنے کے لیے غیر ثابت شدہ الفاظ کے اختراعی مفہوم کا سہارا لینے سے بھی گریز نہیں کرتے۔ بند یالوی صاحب نے ترمذی و مشکوٰۃ کے حوالے سے جو مذکورہ الفاظ نقل کیے ہیں،

ہمیں تلاش بسیار کے باوجود وہ الفاظ نہیں مل سکے جن کا یہ ترجمہ ہو۔ اس کے برعکس ہمیں متعدد کتب میں آنحضرت ﷺ کے جو الفاظ ملے ہیں، وہ یہ ہیں:

ایہا الناس انی لا ارانی وایاکم نجتمع فی ہذہ المجلس ابدًا ”یعنی اے لوگو، میں خیال کرتا ہوں کہ میں اور تم پھر کبھی اس مجلس میں اکٹھے نہیں ہوں گے۔“..... (سیرت ابن ہشام ج ۲ ص ۶۰۳)

چنانچہ حضرت مولانا محمد ادریس کاندھلویؒ نے سیرت المصطفیٰ ج ۳ ص ۱۳۹ میں اور قاضی سلیمان منصور پوریؒ نے رحمۃ للعالمین ج ۱ ص ۲۲۷ میں یہی الفاظ نقل فرمائے ہیں۔ گویا جن الفاظ کا یقینی ثبوت ہی موجود نہیں، وہ بند یالوی صاحب کی دلیل ہیں اور پھر ان الفاظ سے صاف ظاہر ہے کہ آپ اپنے سفر آخرت کی خبر دے رہے ہیں۔

لیکن اگر بالفرض بند یالوی صاحب کے مذکورہ الفاظ ثابت ہو بھی جائیں تو ان الفاظ سے مراد پیغمبر صاف ظاہر ہے کہ دنیا کی تکلفی زندگی میں شاید تمہیں آئندہ سال میں نہ دیکھ سکوں لہذا تم مسائل و احکام شرعیہ سیکھنے میں جلدی کرو۔ ان الفاظ سے کہیں بھی برزخ کے اندر آپ کے جسد اطہر سے تعلق روح کی نفی ثابت نہیں ہوتی۔ باقی رہا ان الفاظ پر بند یالوی صاحب کا جذباتی تبصرہ تو اس کے لیے ہم بند یالوی صاحب سے دست بستہ درخواست کریں گے کہ پوری دنیا کو دعوت مبارزت دینے سے قبل اپنے استاذ الاستاذ (جن کے ساتھ نسبت کو آپ اپنے لیے دنیوی و اخروی سعادتوں کا ذریعہ خیال کرتے ہوئے فخر کرتے ہیں) کی تحقیقات کا بھی جائزہ لے لیں۔ شاید پھر آپ کو ندامت و شرمندگی کی بنا پر اسلاف دیوبند کے خلاف اعلان جنگ کی ضرورت پیش نہ آئے۔ چنانچہ حضرت مولانا حسین علیؒ فرماتے ہیں کہ:

”ہم اس پر بھی ایمان رکھتے ہیں کہ جب میت کے پاس کوئی شخص زیارت کے لیے (قبر پر) آتا ہے تو وہ اس کو پہچان لیتی ہے، خصوصاً جمعہ کے دن طلوع فجر کے بعد اور طلوع آفتاب سے پہلے۔“..... (تحریرات حدیث ص ۲۵۷)

غور فرمائیے کہ آپ کے استاذ الاستاذ تو عام اموات کے بھی اپنے زائرین کو دیکھنے اور پہچاننے پر

ایمان رکھتے ہیں اور آپ بد قسمتی سے ابھی تک آنحضرت ﷺ کے بارے میں ہی یہ عقیدہ اختیار کرنے پر آمادہ نہیں۔ خدا تعالیٰ آپ کو فہم سلیم عطا فرمائے۔ آمین

باغباں نے آگ دی جب آشیانے کو مرے جن پہ تکیہ تھا، وہی پتے ہوا دینے لگے

﴿ اٹھا رہواں مغالطہ ﴾

سیدہ فاطمہ الزہراءؑ سے.... ملاقات!

آنحضرت ﷺ نے اپنی وفات سے کچھ عرصہ قبل خاتون جنت حضرت سیدہ فاطمہ الزہراءؑ سے سرگوشی کرتے ہوئے فرمایا کہ میرا آخری وقت قریب ہے۔ اس پر سیدہ رنجیدہ و پریشان ہو گئیں تو آپ نے فرمایا، اے فاطمہ! میرے خاندان میں سے سب سے پہلے میرے ساتھ تمہاری ملاقات ہوگی جس پر سیدہ مسکرائے لگیں۔ اس واقعہ پر تبصرہ کرتے ہوئے بند یالوی صاحب رقم طراز ہیں:

”بتائیے یہ ملاقات کہاں ہوئی؟ نبی اکرم ﷺ کی قبر منور حجرہ عائشہ میں ہے اور سیدہ فاطمہؑ

کی قبر مقدس جنت البقیع میں ہے۔ کیا ان جسموں کا اس دنیا میں ملاپ ہوا؟“... (ص ۳)

ہم بند یالوی صاحب سے مودبانہ عرض کریں گے کہ جناب والا، اس کا تعلق احوال برزخ سے ہے اور احوال برزخ میں قیاس کی دخل اندازی سراسر گمراہی ہے اس لیے یہ بات ذہن نشین رکھیے کہ یہ ملاقات عالم برزخ میں ہوئی ہے اور عالم برزخ میں ارواح و اجساد کا باہمی تعلق اہل سنت کا اجماعی عقیدہ ہے۔ اس اعتبار سے اگر یہ ملاقات علیین میں ارواح کے مابین ہوئی اور تعلق ارواح کی بنا پر ان کے اجسام مبارکہ نے بھی اس ملاقات کا لطف و سرور حاصل کیا تو اس میں مضائقہ ہی کیا ہے؟ لیکن بند یالوی صاحب سے ہم یہ سوال کرنے کی جسارت کریں گے کہ مذکورہ واقعہ میں آپ کا قیاسی استدلال تو قیاس مع الفارق کی حیثیت رکھتا ہے جبکہ اس واقعہ کا اجتہادی پہلو اس حقیقت کو پوری طرح آشکارا کر رہا ہے کہ بوقت فرمان پیغمبر برحق اور سیدہ فاطمہؑ کے درمیان ملاقات جسد مع الروح تھی اور سیدہ فاطمہؑ کو جسد مع الروح ہی ملاقات کی بشارت دی گئی لہذا یہ واقعہ عالم برزخ کے اندر ان کی روح مع الجسد ملاقات پر ہی دلالت کرتا ہے اگرچہ اس کی کیفیت

عالم برزخ کے اصول و قوانین کے مطابق ہی ہوگی یعنی اجساد مبارکہ اپنے اپنے مقامات پر ہی موجود رہیں لیکن ارواح کی ملاقات کا لطف و سرور اجساد بھی اٹھائیں۔ اور آج کے جدید ٹیکنالوجی کے سائنسی دور میں.... آڈیو اور ویڈیو.... ٹیلیفونک و انٹرنیٹ..... راہبوں نے تو اس مسئلہ کے سمجھنے میں مزید آسانیاں پیدا کر دی ہیں۔

﴿ انیسواں مغالطہ ﴾

مکان جنت..... میں..... داخلہ!

بند یالوی صاحب نے آنحضرت ﷺ کے ایک روحانی معراج کا بھی ذکر فرمایا کہ اس میں آپ کو جنت کے اندر ایک خوب صورت مکان دکھایا گیا۔ آپ نے اس میں داخل ہونے کی اجازت چاہی تو جواب ملا کہ آپ کی زندگی کے کچھ ایام ابھی باقی ہیں، انہیں پورا کیے بغیر آپ اس مکان کے اندر داخل نہیں ہو سکتے۔ بخاری شریف کی اس روایت پر تبصرہ کرتے ہوئے بند یالوی صاحب رقم طراز ہیں کہ:

”اس حدیث سے معلوم ہوا کہ امام الانبیاء ﷺ بعد از وفات اس دنیا والی قبر میں زندہ نہیں بلکہ جنت کے اعلیٰ ترین مقام میں زندہ ہیں۔“..... (ص ۸)

بند یالوی صاحب کا یہ قیاسی استدلال ان کی نری جہالت اور فہم ناقص پر دلالت کرتا ہے۔ اولاً اس لیے کہ وہ خود تسلیم کر رہے ہیں کہ یہ واقعہ معراج روحانی کا ہے یعنی آپ کی روح مبارکہ معراج پر گئی اور آپ کا جسد اطہر آپ کے بستر مبارک پر موجود رہا تو کیا آپ کی روح مبارکہ سے کہا جا رہا ہے کہ تمہاری زندگی کے کچھ ایام ابھی باقی ہیں، پہلے وہ پورے کرو پھر اس جنتی مکان میں داخل ہونا؟ حالانکہ روح پر تو سرے سے موت ہی نہیں۔ تو جب بند یالوی صاحب کے نزدیک بعد از وفات بھی اس جنتی مکان میں صرف روح ہی نے قرار پذیر ہونا تھا تو قبل از وفات اسے اس مکان میں داخلہ سے کیوں روکا گیا؟ شاید بند یالوی صاحب یہ عقدہ حل کر سکیں۔

و ثانیاً اس لیے کہ بند یالوی صاحب اس چیز کا اعتراف بھی فرما چکے ہیں کہ آنحضرت ﷺ کو وہ

.....
 مکان جنت میں دکھایا گیا اور بخاری شریف کی اسی روایت میں یہ بھی مذکور ہے کہ آپ جنت کے اندر موجود عام مومنین اور شہداء کے مکانات میں داخل ہوئے۔ یہاں سوال یہ پیدا ہوتا ہے کہ زندگی کے ایام پورے کیے بغیر آپ جنت میں کیسے داخل ہو گئے؟ کیا بندیا لوی صاحب اس کی وضاحت کرنا پسند کریں گے؟

جہاں تک ہمارے علم و فہم کا تعلق ہے تو اس واقعہ میں آنحضرت ﷺ کو صرف آپ کے سفر آخرت کے قریب ہونے کا اشارہ دیا گیا ہے۔ یہی وجہ ہے کہ آپ کو اپنا جنتی مکان بہت بلندی پر دکھایا گیا جیسا کہ اسی حدیث بخاری کے الفاظ ہیں کہ فرفعت راسی فاذا فوقی مثل السحاب قال ذلک منزلک یعنی میں نے اپنا سر اٹھا کر اوپر دیکھا تو میرے اوپر بادل کی طرح کی کوئی چیز تھی۔ فرشتوں نے کہا کہ یہ آپ کا گھر ہے یعنی وہ مکان اتنی بلندی پر تھا کہ بادل کے ٹکڑے کی طرح محسوس ہوتا تھا۔

وٹالشا اس لیے کہ اگر اس مکان کا تعلق آخرت کی جنت کے ساتھ ہے تو اس میں داخلہ تو قیامت اور حساب و کتاب سے قبل ممکن ہی نہیں جیسا کہ روایات صحیحہ سے ثابت ہے اور اگر اس مکان کا تعلق عالم برزخ کی جنت سے ہے تو وہ بلا شک و شبہ روضہ اقدس ہے جس میں آپ آرام فرما رہے ہیں۔ اب بندیا لوی صاحب کا مذکورہ موقف صاف اس بات پر دلالت کرتا ہے کہ وہ روضہ اقدس کو جنت نہیں مانتے۔

بندیا لوی صاحب کی طبع نازک پر اگر گراں نہ گزرے تو اس مقام پر ہم ان سے دو سوال کرنے کی جسارت کریں گے۔ پہلا یہ کہ ان کے نزدیک آنحضرت ﷺ کے مسکن روح (جسے وہ جنت قرار دے رہے ہیں) کا مقام و مرتبہ افضل و زیادہ ہے یا روضہ اقدس کا؟ بندیا لوی صاحب کے مذکورہ الفاظ صاف اس بات پر دلالت کرتے ہیں کہ وہ روضہ اقدس کو نہ جنت مانتے ہیں اور نہ جنت سے اعلیٰ و افضل مقام کیونکہ ان کا موقف یہ ہے کہ آپ روضہ اقدس میں نہیں بلکہ جنت کے اعلیٰ ترین مقام میں زندہ ہیں جبکہ اسلاف دیوبند اہل سنت والجماعت کا عقیدہ و نظریہ یہ ہے کہ آپ کے روضہ اقدس کا مقام عرش و کرسی اور جنت و کعبۃ اللہ سے بھی زیادہ ہے اور یہ روضہ اقدس

خود اعلیٰ ترین جنت ہے۔

دوسرا سوال یہ ہے کہ بند یالوی صاحب نے بخاری شریف کے حوالے سے جس روحانی معراج کا ذکر فرمایا ہے، اس میں آنحضرت ﷺ کی روح مبارکہ جب معراج پر تشریف لے گئی تو اس کا آپ کے بدن مبارک سے تعلق باقی تھا یا نہیں؟ اگر تعلق نہیں تھا تو وقوع موت تسلیم کیجیے کہ اس وقت جتنی دیر تک روح مبارکہ معراج پر تھی، آپ کا جسد اطہر بے جان تھا۔ العیاذ باللہ تعالیٰ۔ اور اگر جنت و عالم بالا کی سیر و تفریح پر ہونے کے باوجود روح مبارکہ کا تعلق جسم مبارک سے بدستور قائم تھا تو پھر اب عالم برزخ میں روح کے علیین میں ہونے کے باوجود بدن مبارک سے اس کا تعلق کیوں ناقابل فہم ہے؟ امید ہے بند یالوی صاحب ان سوالات کے جوابات سے ضرور مستفیض فرمائیں گے۔

بے خودی بے سبب نہیں غالب کچھ تو ہے جس کی پردہ داری ہے

﴿ بیسواں مضامینہ ﴾

وفات پیغمبرؐ..... اور..... خطبہ صدیقیؐ!

آنحضرت ﷺ کی وفات کے بعد سیدنا امام صدیق اکبرؓ نے یہ خطبہ ارشاد فرمایا: من کان منکم یعبدا محمدا فان محمدا قد مات ومن کان منکم یعبدا الله فان الله حی لا یموت یعنی تم میں سے جو آنحضرت ﷺ کی عبادت کرتا تھا، پس وہ تو تحقیق وفات پا چکے اور تم میں سے جو اللہ کی عبادت کرتے تھے پس بے شک اللہ زندہ ہے، اس پر موت نہیں۔ اس خطبہ صدیقی پر تبصرہ کرتے ہوئے بند یالوی صاحب فرماتے ہیں کہ:

”لہذا ثابت ہوا کہ اصحاب رسول کی جماعت میں سے ایک شخص بھی نبی اکرم ﷺ کی بعد از وفات حیات دنیوی، حقیقی، حسی، جسمانی کا قائل نہیں تھا۔“..... (ص ۷)

اصحاب علم بخوبی جانتے ہیں کہ خطبہ صدیقیؐ سے بھی صرف اور صرف وفات پیغمبرؐ کی خبر ملتی ہے۔ عالم برزخ کی حیات جسمانی کی نفی اس سے ہرگز لازم نہیں آتی اور نہ اس میں برزخی حیات کے

اندر جسم و روح کے تعلق کے انکار کا کوئی اشارہ تک موجود ہے۔ اصحاب رسول کی پوری جماعت کا یہ موقف کہ برزخ کے اندر آپ کو بہ تعلق روح جسمانی حیات حاصل نہیں، اس خطبہ صدیقیؑ سے کہاں ثابت ہوا؟ یہ نہ پوچھیے کیونکہ اس کا تعلق صرف بندیا لوی صاحب کے خواب و خیال سے ہے۔ لیکن بندیا لوی صاحب نے اپنا روایتی طریقہ واردات اختیار کرتے ہوئے خطبہ صدیقیؑ کے وہ الفاظ تو نقل کر دیے جن سے رحلت پیغمبر کی خبر ملتی ہے لیکن وہ الفاظ پی گئے جن میں قبر کے اندر حیات پیغمبرؐ کا ثبوت موجود تھا حالانکہ امام صدیق اکبرؑ نے اپنے خطبہ میں واضح فرمایا: ان اللہ لا یجمع علیک موتین یا رسول اللہ ﷺ، اللہ تعالیٰ آپ پر دو موتیں جمع نہیں فرمائے گا۔ کیا بندیا لوی صاحب وضاحت فرمائیں گے کہ دوسری موت کون سی ہے؟ جو باقیوں پر آئے گی لیکن نبی علیہ السلام اس سے محفوظ رہیں گے؟ جمہور اہل سنت والجماعت کے نزدیک وہ وہی موت ہے جو قبر میں ہر ایک کو نکیرین کے سوال و جواب کے بعد آئے گی کیونکہ میت سے نکیرین کے سوال و جواب کے لیے اعادۂ روح پر تمام اہل سنت والجماعت متفق ہیں اور احادیث صحیحہ اس پر صراحت کے ساتھ دلالت کرتی ہیں۔

﴿ اکیسواں مضامینہ ﴾

حیات شہداء..... روحانی..... یا جسمانی؟

بندیا لوی صاحب نے شہدا کی حیات جسمانی اور ان کے اجساد سے ارواح کا عدم تعلق ثابت کرنے کے لیے سبز پرندوں والی روایت سے بھی استدلال کیا ہے چنانچہ فرماتے ہیں کہ:

”شہیدوں کی روحیں اللہ کے پاس جنت میں سبز پرندوں کی شکلوں میں ہیں۔“ (ص ۲۱)

بندیا لوی صاحب کے مذکورہ الفاظ سے محسوس ہوتا ہے کہ وہ ہندوؤں کے نظریہ تناسخ کے قائل ہیں اور ارواح شہدا کے سبز پرندوں کی شکلیں اختیار کرنے کا عقیدہ رکھتے ہیں حالانکہ انسانی روحوں کا حیوانی شکلیں اختیار کرنا ہندوؤں کا عقیدہ تناسخ ہے جبکہ اہل سنت والجماعت کے عقیدہ کے مطابق

ارواح شہدا پرندوں کی شکلیں اختیار نہیں کرتیں بلکہ پرندوں کے پیٹوں میں اس طرح سواری کرتی ہیں جیسے انسان ہوائی جہاز وغیرہ پر سواری کرتا ہے جیسا کہ حدیث مسلم ج ۲ ص ۱۳۵ میں ارواحہم فی جوف طیر کے الفاظ اس کی واضح دلیل ہیں۔

پھر اہل سنت والجماعت جہاں یہ عقیدہ رکھتے ہیں کہ شہدا کی ارواح عرش الہی کے نیچے قندیلوں کے اندر سبز رنگ کے پرندوں کے پیٹوں میں موجود ہیں اور جنت کی سیاحت و طعام سے لطف اندوز ہوتی ہیں، وہاں ان کا یہ عقیدہ بھی ہے کہ ان ارواح کا تعلق شہدا کے ابدان سے بھی قائم رہتا ہے جس سے ان کو حیات جسمانی حاصل ہوتی ہے چنانچہ حضرت مولانا محمد ادریس کاندھلویؒ فرماتے ہیں کہ:

”جمہور علماء کا مسلک یہ ہے کہ شہدا کی حیات جسمانی ہے اس لیے کہ موت اور قتل کا تعلق جسم سے ہے اور یہی ظاہر آیت کا مفہوم ہے۔“..... (معارف القرآن ج ۱، ص ۲۳۹)

یعنی ارواح شہدا جس مقام پر بھی ہوں، ان کا تعلق اجساد شہدا سے بدستور قائم رہتا ہے

﴿ بانیسواں مضامینہ ﴾

حضرت گنگوہیؒ..... شیخ الاسلام!

بند یالوی صاحب نے اپنے پمفلٹ میں حیات و سماع انبیاء علیہم السلام کے قائلین کو خوف خدا سے عاری، عباد البطن، قبر پرستوں سے متاثر، ہٹ دھرم، ڈھیٹ، اور قرآن و حدیث سے تہی دامن وغیرہ القابات سے نوازا ہے لیکن قطب الارشاد حضرت مولانا رشید احمد گنگوہیؒ کو شیخ الاسلام تسلیم کرتے ہیں حالانکہ حضرت گنگوہیؒ حیات النبی ﷺ کے بارے میں اپنے عقیدہ کی وضاحت کرتے ہوئے فرماتے ہیں کہ:

”مگر انبیاء کرام علیہم السلام کے سماع میں کسی کو خلاف نہیں اسی وجہ سے ان کو مستثنیٰ کیا ہے اور دلیل جواز یہ ہے کہ فقہانے بعد سلام کے وقت زیارت قبر پاک کے شفاعت مغفرت کا عرض کرنا لکھا ہے پس یہ جواز کے واسطے کافی دلیل ہے۔“ (فتاویٰ رشیدیہ ج ۱، ص ۱۰۰)

گویا حضرت گنگوہیؒ کے نزدیک سماع انبیاء علیہم السلام کا مسئلہ بھی متفق علیہ ہے اور روضہ اقدس پر بوقت حاضری شفاعت مغفرت کا عرض کرنا بھی جائز ہے اس کے باوجود ان کو شیخ الاسلام قرار دینا بند یالوی صاحب کا صریح دھوکہ اور تضاد نہیں تو کیا ہے؟ لیکن یہاں میں بند یالوی صاحب کی توجہ اس نکتے کی طرف ضرور مبذول کرانی چاہوں گا کہ وہ اقوال اسلاف و فقہاء کو جس بے دردی کے ساتھ مسترد کرتے ہیں، حضرت گنگوہیؒ اس سے کہیں زیادہ محبت و عقیدت کے ساتھ انہیں قبول کرتے ہیں اور اپنے لیے انہیں دلیل بناتے ہیں۔ بند یالوی صاحب اس نکتہ پر سنجیدگی کے ساتھ غور فرمائیں تو ان پر یہ حقیقت پوری طرح منکشف ہو جائے گی کہ

پرواز ہے دونوں کی اسی ایک فضا میں شاہیں کا جہاں اور ہے کرگس کا جہاں اور

﴿ تین سو اٹھ مغلطہ ﴾

مولانا حسین علیؒ کا..... عقیدہ حیات النبیؐ!

بند یالوی صاحب نے رئیس المفسرین حضرت مولانا حسین علی صاحبؒ (واں پچراں) کو بھی اپنا فکری ہم نوا ثابت کرنے کے لیے ایڑی چوٹی کا زور لگایا ہے حالانکہ مولانا مرحوم برزخی حیات کے بارے میں اپنے عقیدہ کی وضاحت کرتے ہوئے فرماتے ہیں کہ:

☆ جب منکر تکیر میت کے پاس آتے ہیں تو اس میت میں روح ڈال دی جاتی ہے پھر اس کو بٹھایا جاتا ہے۔ جب اس سے سوال ہو چکتا ہے تو پھر اس کی روح بلا تکلیف نکال لی جاتی ہے۔..... (تحریرات حدیث ص ۲۵۷)

☆ سو جائز ہے کہ قبر میں سوال و عذاب اور راحت مومن اور کافر کے بعض جسم سے متعلق ہونہ کہ سب اجزا سے اور یہ بھی کہا گیا ہے کہ اللہ تعالیٰ قبر کی تنگی اور سوال کے لیے ان متفرق اجزا کو جمع کر دیتا ہے جیسا کہ وہ حشر کے دن ایسا کرے گا۔.....

(ایضاً ص ۲۵۷).....

☆ ”آنحضرت ﷺ نے فرمایا کہ جس شخص نے میری قبر کے پاس درود شریف

پڑھا تو میں خود سنتا ہوں اور جس نے دور سے درود شریف پڑھا تو مجھے پہنچایا جاتا ہے

ہے۔..... (ص ۲۱۱)

ان تین اقتباسات میں حضرت مولانا حسین علی مرحوم نے ”پتھریوں“ کے چار نظریات کا رد اور ایک شبہ کا ازالہ فرمایا ہے:

(۱) پتھری حضرات نہ تو زمینی گڑھے کو قبر مانتے ہیں اور نہ تنگی و فراخی قبر کی احادیث کا اس پر اطلاق تسلیم کرتے ہیں، بلکہ مقام روح کو ہی قبر اور اسی قبر میں جسم مثالی کیلئے تنگی و فراخی کا نظریہ رکھتے ہیں۔ جبکہ حضرت مولانا مرحوم نے زمینی قبر پر ہی ان احادیث کا اطلاق تسلیم کر کے پتھری نظریہ کی کمر توڑ کر رکھ دی ہے۔

(۲) پتھری حضرات مدفون فی الارض میت کے لیے اعادہ روح کے قائل نہیں جبکہ حضرت مرحوم نے سوالات نکیرین کے لیے میت کی طرف اعادہ روح کا اعتراف کر کے پتھری عقیدہ کے بخیے ادھیڑ دیے۔

(۳) پتھری حضرات مدفون فی القبر میت کے لیے عذاب و راحت کا عقیدہ نہیں رکھتے جبکہ حضرت مرحوم نے بہ تعلق روح میت پر عذاب و راحت کے اثرات کا اعتراف کر کے پتھری فکر کی گردن توڑ کے رکھ دی۔

(۴) پتھری حضرات روضہ اقدس کے اندر آنحضرت ﷺ کی حیات اور عند القبر آپ کے سماع سے انکاری ہیں جبکہ حضرت مرحوم نے حدیث رسولؐ کی روشنی میں اس عقیدہ کا برملا اعلان کر کے پتھریوں کی جہالت و گم راہی پوری طرح آشکارا کر دی ہے۔

شبہ اور اس کا ازالہ: پتھری حضرات عموماً یہ شبہ پیدا کرتے ہیں کہ جس میت کے اجزا جل جانے یا ڈوب جانے وغیرہ کی وجہ سے بکھر جاتے ہیں، اس کی طرف اعادہ روح کہاں ہوتا ہے؟ اور اس سے نکیرین کے سوالات کیسے ہوتے ہیں؟ حضرت مرحوم اس شبہ کے جواب میں فرماتے ہیں کہ اس کی دو صورتیں ہو سکتی ہیں۔

پہلی! یہ کہ اس کے بعض اجزا (جنہوں نے نیکی اور بدی میں کلیدی کردار ادا کیا) کی طرف اعادہ روح کر کے انہیں سوال و جواب اور راحت و عذاب کے مراحل سے گزارا جاتا ہے اور تنگی

وفراخی قبر کے مراحل بھی انہیں ہی پیش آتے ہیں۔

دوسری! صورت یہ کہ قدرت الہیہ اس میت کے منتشر اجزا کو زمین کے کسی حصہ میں ایک جگہ جمع فرما دیتی ہے جہاں اس کی طرف روح لوٹائی جاتی ہے۔ اس سے نکیرین کے سوال و جواب بھی ہوتے ہیں اور تنگی و فراخی قبر کے مراحل بھی طے پاتے ہیں۔ (متفرق اجزاء کی جمع کرنے کا ایک واقعہ بخاری و مسلم میں بھی موجود ہے) حضرت مرحوم کے ان واضح عقائد کے باوجود انہیں ”پتھری مکتب فکر“ میں شامل کرنے کی کوشش کرنا ایک صریح دھوکہ اور کھلی بددیانتی ہے۔ یاد رہے کہ تحریرات حدیث حضرت مرحوم کی خودنوشت ہے جسے جھٹلانا بند یالوی صاحب کے بس کی بات نہیں۔

بند یالوی صاحب کے عالی سند ہونے کی حقیقت!

آج کل ملک بھر کے اندر اپنی تقاریر کے ذریعہ بند یالوی صاحب اپنی سند کے عالی ہونے کا اظہار بطور فخر اس طرح فرماتے ہیں کہ

میں شاگرد ہوں۔ شیخ القرآن مولانا غلام اللہ خان کا..... وہ شاگرد ہیں حضرت مولانا حسین علی صاحب کے..... اور وہ شاگرد ہیں حضرت مولانا رشید احمد گنگوہی کے۔ اس طرح میں صرف ۲، درمیانی واسطوں سے حضرت گنگوہی کا شاگرد ہوں۔ اور میری سند عالی ہے۔

قادرین کرام! علمی اعتبار سے سند عالی اسکو کہا جاتا ہے جس میں درمیانی واسطے کم سے کم ہوں۔ جس سند میں جتنے درمیانی واسطے کم ہوں گے اتنی وہ عالی ہوگی۔ اور یہ واقعی بہت بڑا شرف ہے۔ ہمارے ہاں علماء دیوبند میں عام طور پر علم حدیث کی تین بڑی سندیں متعارف ہیں۔..... پہلی شیخ الاسلام حضرت مولانا سید حسین احمد مدنی کے واسطے سے..... دوسری فخر المحدثین حضرت مولانا علامہ محمد انور شاہ کاشمیری کے واسطے سے..... اور تیسری فقیہ الہند حضرت مولانا مفتی کفایت اللہ دہلوی کے واسطے سے۔ مثلاً اسکی تفصیل اس طرح بیان کی جاسکتی ہے کہ

(۱) بندہ ناچیز (عبدالحق خان بشیر) شاگرد ہے اپنے والد و مرشد امام اہلسنت حضرت مولانا محمد سرفراز خان صفدر مدظلہ کا۔..... وہ شاگرد ہیں شیخ الاسلام حضرت مدنی کے۔..... وہ شاگرد ہیں حضرت شیخ الہند مولانا محمود الحسن دیوبندی کے..... اور وہ شاگرد ہیں قطب

الارشاد حضرت گنگوہیؒ کے۔

(۲) بندہ ناچیز (عبدالحق خان بشیر) شاگرد ہے حافظ الحدیث حضرت مولانا محمد عبداللہ در خواستی کا۔..... وہ شاگرد ہیں فخر المحدثین علامہ کاشمیریؒ کے۔..... وہ شاگرد ہیں حضرت شیخ الہندؒ کے۔..... اور وہ شاگرد ہیں حضرت گنگوہیؒ کے۔

(۳) مولانا عطاء اللہ بند یالوی شاگرد ہیں مولانا محمد حسین نیلویؒ کے۔..... وہ شاگرد ہیں فقیہ الہند حضرت مولانا مفتی کفایت اللہ دہلویؒ کے۔..... وہ شاگرد ہیں حضرت شیخ الہندؒ کے۔..... اور وہ شاگرد ہیں حضرت گنگوہیؒ کے۔

اس اعتبار سے یہ تینوں سندیں ۳، درمیانی واسطوں سے حضرت گنگوہیؒ تک پہنچتی ہیں، جبکہ رئیس المفسرین حضرت مولانا حسین علی صاحبؒ کے تلامذہ کے شاگردوں کی سندیں صرف ۲، درمیانی واسطوں سے حضرت گنگوہیؒ تک پہنچتی ہیں۔ اور یہ سند پہلی سندوں کے مقابلہ میں عالی ہے۔ اور واقعی باعث فخر ہے۔ لیکن ہم بند یالوی صاحب سے اس مقام پر دو باتیں عرض کرنی چاہیں گے۔
پہلی! یہ کہ انہیں صرف ان کیلئے شرف خاص کی کیا بات ہے؟ جسکا اظہار و اعلان وہ تقریباً اپنی ہر تقریر میں کر رہے ہیں۔ کیونکہ یہ شرف بجز اللہ تعالیٰ ہمیں بھی حاصل ہے۔ اس لئے کہ

میں شاگرد ہوں اپنے والد محترم حضرت مولانا محمد سرفراز خان صفدر کا۔..... وہ شاگرد ہیں حضرت مولانا حسین علی صاحبؒ کے۔..... اور وہ شاگرد ہیں حضرت گنگوہیؒ کے۔..... گویا مجھے بھی یہ سند عالی حاصل ہے کہ میں صرف ۲، درمیانی واسطوں سے حضرت گنگوہیؒ کا شاگرد ہوں۔

دوسری! یہ کہ کسی بھی عالم کی سند عالی اسی وقت اس کیلئے باعث فخر ہو سکتی ہے جب وہ اپنے جملہ اساتذہ کے علوم و نظریات کا امین و پیروکار بھی ہو۔ اگر وہ اپنے اساتذہ کے افکار و نظریات کو قبول ہی نہیں کرتا تو اسے اپنی سند عالی پر فخر کرنے اور اسکی تشہیر کرنے کا کیا حق باقی رہ جاتا ہے؟ اب اگر اس پہلو سے ہماری اور بند یالوی صاحب کی سندوں پر نظر ڈالی جائے تو قارئین کرام اس میں بعد المشرقین پائیں گے۔ کیونکہ ہماری تینوں سندوں میں بالواسطہ یا بلاواسطہ جن ے، اساتذہ کے نام پائے جاتے ہیں۔ الحمد للہ ہمارا فکر و نظریہ ان ساتوں اساتذہ کے فکر و نظریہ کے مطابق ہے۔

(۱) امام اہل سنت حضرت مولانا محمد سرفراز خان صفدر مدظلہ کا فکر و نظریہ ان کی کتب تسکین الصدور، سماع الموتی، المسلك المنصور، اور الشہاب المبین وغیرہ میں موجود ہے۔ جو کسی سے مخفی و پوشیدہ نہیں۔

(۲) حافظ الحدیث حضرت مولانا محمد عبداللہ درخوایی کا فکر و نظریہ تسکین الصدور پر لکھی گئی تقریظ میں بایں الفاظ مذکور ہے کہ

تسکین الصدور کے اکثر حصے دیکھے اپنے موضوع میں مسلک اہل السنۃ والجماعت کے بیان میں کافی و شافی ہے۔

(۳) شیخ الاسلام حضرت مولانا سید حسین احمد مدنی کا فکر و نظریہ زیر نظر کتاب میں المہند علی المہند پر بند یالوی صاحب کے عدم اعتماد کی بحث میں بیان کر دیا گیا ہے۔

(۴) فخر المحدثین حضرت مولانا علامہ محمد انور شاہ کاشمیری کا فکر و نظریہ تسکین الصدور اور مقام حیات وغیرہ کتب میں بالتفصیل دیکھا جاسکتا ہے۔ صرف ایک حوالہ ملاحظہ فرمائیے۔

فرماتے ہیں کہ

آنحضرت صلی اللہ علیہ وسلم کا ارشاد ہے کہ اللہ کا نبی زندہ ہوتا ہے۔ اور اسے رزق بھی ملتا ہے۔ اور نبی اپنی قبروں میں زندہ ہوتے ہیں۔ اور نمازیں پڑھتے ہیں ان احادیث میں صرف حیات کا ذکر نہیں بلکہ یہ افعال حیات (زندوں والے کام) بھی ثابت کرتی ہیں۔ کیونکہ انبیاء اکرام کے اجسام مبارکہ مٹی پر حرام کر دیے گئے ہیں۔ (تحفۃ الاسلام ص ۳۶)

(۵) رئیس المفسرین حضرت مولانا حسین علی صاحب کا فکر و نظریہ بھی زیر نظر کتاب میں اپنے مقام پر بصراحت مذکور ہے۔

(۶) شیخ الہند حضرت مولانا محمود الحسن کا فکر و نظریہ بھی زیر نظر کتاب میں اپنے مقام پر

موجود ہے

(۷) قطب الارشاد حضرت مولانا رشید احمد گنگوہی کا فکر و نظریہ بھی اسی زیر نظر کتاب

میں اپنے مقام پر منقول ہے۔

غرضیکہ ہماری تینوں سندوں میں جن سات اساتذہ کا تذکرہ موجود ہے وہ سارے حیات انبیاء کا عقیدہ رکھتے ہیں۔ اور اجساد انبیاء کے ساتھ انکی ارواح مبارکہ کا تعلق تسلیم کرتے ہیں۔ اس کے برعکس بند یالوی صاحب کی دو سندوں میں پانچ اساتذہ کا نام ملتا ہے۔ اور وہ ایک کے علاوہ باقی سب کے فکر و نظریہ کو قبول کرنے سے انکاری ہیں۔ آئیے اسکی مختصر وضاحت بھی ملاحظہ فرمائیے۔

(۱) مولانا سید محمد حسین صاحب نیلوی! جو بند یالوی صاحب کے پہلے استاد ہیں۔ جن کا شمار طرز عمل کے اعتبار سے تو منکرین حیات میں ہوتا ہے۔ لیکن اصحاب علم جانتے ہیں کہ انکا فکر و نظریہ ناقابل فہم ہے کیونکہ کوئی بھی شخص انکی کتب کا مطالعہ کرنے کے بعد یہ فیصلہ نہیں کر سکتا کہ وہ زیر بحث مسئلہ کا اثبات فرما رہے ہیں یا اسکی نفی کر رہے ہیں۔ لہذا صرف انکے طرز عمل کے حوالہ سے کہا جاسکتا ہے، کہ وہ اپنے شاگرد بند یالوی صاحب سے متفق ہیں لیکن ایک بات میں استاد اور شاگرد کے درمیان شدید اختلاف نظر آیا ہے۔ اور وہ یہ کہ شاگرد (بند یالوی صاحب) امام اہلسنت حضرت مولانا محمد سرفراز خان صفدر کے بارے میں اپنی تقریر و تحریر میں تلخ و نازیبا الفاظ استعمال کرتا ہے جب کہ استاد (نیلوی صاحب) اسے اپنی آخرت خراب کرنے کے مترادف قرار دیتے ہیں چنانچہ انکے دو مکتوب بطور حوالہ ملاحظہ فرمائیے۔

مکتوب اول!

کیا فرماتے ہیں علماء دین بیچ اس مسئلہ کے کہ مولانا سرفراز احمد صدر مدرس نصرۃ العلوم گوجرانوالہ کو سنی علماء اور غیر مقلد علماء رئیس المخر فین کہتے ہیں۔ زید کا کہنا ہے کہ مولانا سرفراز احمد صاحب اپنی مرضی کے مطابق قرآن حدیث اور دیگر کتب اسلامیہ میں رد و بدل کر دیتے ہیں۔ اور اس میں ذرہ بھی عار محسوس نہیں کرتے بلکہ اپنی اس غلط حرکت پر قائم رہتے ہیں جبکہ عمر و کہتا ہے کہ یہ غلط ہے اور مولانا سرفراز احمد صاحب جید عالم دین محقق اور محدث اعظم پاکستان پر الزام ہے۔ ایک اتنا بڑا عالم دین ایسی غلط حرکات نہیں کر سکتا آپ سے دریافت طلب امر یہ ہے کہ آپ بالکل حق اور صحیح وضاحت فرمائیں کہ مولانا سرفراز احمد صاحب پر یہ محض الزام ہیں یا یہ حقیقت ہے جواب تفصیل سے دیں۔ اللہ تعالیٰ جزائے خیر عطا فرمائے۔ والسلام۔ (سید جعفر حسین شاہ بخاری پینا کھہ ضلع گوجرانوالہ مورخہ ۵، نومبر ۱۹۹۱ء)

الجواب بعون الملک الوہاب حضرت مولانا سرفراز خان صاحب صفدر ابوالزاهد زاد اللہ مجددہ بہت جید عالم محقق نظر ہیں۔ جو ہر باطل فرقے کے سامنے سینہ سپر ہیں انہوں نے عیسائیوں، مرزائیوں، رضائیوں، سبائیوں کے خلاف قلمی جہاد کیا ہے۔ اور تاحال کر رہے ہیں۔ اللہ تعالیٰ سے دعا ہے کہ اللہ تعالیٰ انکو حق گوئی اور باطل شکنی کی مزید توفیق عطا فرمائے اور اسی کام میں انکو تادم آخر مصروف رکھے انکی کتابیں لوگوں بلکہ علماء کرام کیلئے مشعل راہ ہیں۔ اور جب تک یہ کتابیں چھپتی رہیں گی لوگوں کو ان سے فائدہ ہوگا اور ان کو ثواب ہوگا۔ اللہ تعالیٰ ہمیں بھی یہ دولت نصیب فرمائے۔ باقی رہا ہمارا اور انکا اختلاف سو اس سے انکی علیست پر اثر نہیں پڑتا اپنی اپنی سمجھ ہوتی ہے۔ انکی سمجھ میں جو آیا انہوں نے لکھ دیا۔ انکی ایسی اختلافی باتوں کو دیکھ کر انکی نیت پر حملہ کرنا اہل انصاف کا کام نہیں ہے۔ آپ میرے بارے میں جو کچھ فرمائیں یا تحریر کریں اس سے انکو معذور سمجھنا چاہیے۔ اشتہاروں میں جو کچھ میرے یا دوسرے بزرگوں کے بارے میں لکھا ہے میں نے معاف کیا ہے اور انکے حق میں دعا گو ہوں۔ اور مسلک میرا تبدیل نہیں ہوا۔ مسلک قرآن و سنت کے مطابق ہے۔ الحمد للہ

مکتوب دوم!

ایک اشتہار بنام ”مولوی سرفراز گکھڑوی کا اکابرین دیوبند سے کھلا اختلاف“ شائع ہوا ہے۔ اس میں لکھا ہے سرفرازی دھمال باز و آپ کی کفری فیکٹری کا منہ منڈی جہانیاں اور قصور کے کتے کی طرف کیوں نہ ہوا نبی علیہ السلام کو بھونکنے والا یہ گستاخ شتر بے مہار ابلیس کا خصوصی تربیت یافتہ جب آپ کے شیعوں کی زینت بنتا ہے تو اس وقت تمہارے مردہ ضمیر میں غیرت کیوں نہیں آتی دریافت طلب امر یہ ہے کہ منڈی جہانیاں اور قصور کے کتے سے کون مراد لیا گیا ہے۔ اور اس اشتہار میں درج ہے

امت کو مار ڈالا ہے کافر بنا بنا کر اسلام بہت ممنون ہے سوا تیر تمہارا

کیا شعر بالکل سچ ہے یا نہیں؟ تفصیل کے ساتھ جواب ارشاد فرمائیں علاوہ ازیں اشتہار مولوی سرفراز کی دورنگی چال۔ مولوی سرفراز احمد کا اکابر دیوبند سے کھلا اختلاف۔ قہر رب کائنات بر مبدعین فی الحیات۔ سرفراز قادیان سے بازی لے گیا۔ اگر یہ اشتہار بھی

ارسال فرمائیں تو احسان ہوگا۔ فقط والسلام (سید جعفر حسین شاہ پنا کھہ ۵، نومبر ۱۹۹۱ء)

الجواب بعون الملک الوہاب جس شخص نے اس طرح کی کتاب لکھی ہے میں نے نہ دیکھی نہ سنی۔ مگر نام اور اوپر کے لکھے ہوئے مضمون سے میں بری ہوں۔ سلجھے ہوئے عوام کا بھی یہ کام نہیں کہ اس طرح کے الفاظ نازیبا ایک جید، محقق، محدث، عالم کے متعلق کہیں چہ جائیکہ علماء حق پرست۔ وہ تو کوسوں دور ایسے الفاظ سے بھاگتے ہیں اس کا فرض ہے کہ اس کتاب کی اشاعت ترک کر دے۔ اور حضرت مولانا صاحب سے اپنے اس جرم کی ابھی ابھی معافی مانگے کہیں ایسا نہ ہو کہ بروز قیامت اللہ تعالیٰ کے حضور دعویٰ دائر ہو جائے وہاں کیا بنے گا۔ اللہم احفظنا من مثل هذه الاکاذیب و البہتان العظیم..... (محمد حسین غفرلہ جامعہ ضیاء العلوم سرگودھا)

(۲) شیخ القرآن مولانا غلام اللہ خان! جو بند یالوی صاحب کے دوسرے استاد ہیں۔ ان کا فکر و نظریہ حکیم الاسلام حضرت مولانا قاری محمد طیب صاحب کی لکھی ہوئی تحریر سے واضح ہے۔ جس پر شیخ القرآن کے دستخط موجود ہیں۔ وہ اسی کتاب میں اپنے مقام پر مذکور ہے۔ نیز شیخ القرآن مرحوم نے حیات النبیؐ کے بارہ میں اپنے عقیدہ کی وضاحت ایک فتویٰ کے ذریعہ اس طرح بھی فرمائی ہے کہ

تعلق (روح کا جسم کے ساتھ) باقی ہے۔ چنانچہ فتح العزیز کی عبارت مذکورہ بالا میں مصرح ہے۔ وتعلق بقبر نیز ارواح را میباشد۔ قبر کے ساتھ تعلق باقی ہے تو اجساد کے ساتھ خود باقی ہے۔ اور فقہاء کرام نے بھی تصریح کی ہے کہ تنعم وغیرہ میں اجساد کو بھی شمولیت ہے۔ اور وہ اسی بقائے تعلق پر مبنی ہے۔ البتہ اس تعلق کی کیفیت ہمیں معلوم نہیں ہے۔ اور نہ یہ ثابت ہے کہ یہ تعلق مثل تعلق دنیا کے ہے کئی اکابر علماء دیوبند نے اپنی تحریروں میں تصریح کی ہے کہ عند القبر انبیاء علیہم السلام کا سماع بلاشبہ ثابت ہے، خصوصاً سید الانبیاء علیہ الصلوٰۃ والسلام کا مقام بہت بلند ہے۔ اور آپ کے سماع میں تو کچھ شبہ ہی نہیں۔..... (ماہنامہ تعلیم القرآن راولپنڈی ستمبر ۱۹۵۹ء ص ۱۱)

(۳) حضرت مولانا مفتی کفایت اللہ دہلوی! جو بند یالوی صاحب کے تیسرے استاد

ہیں۔ ان کا فکر و نظریہ زیر نظر کتاب میں اپنے مقام پر ملاحظہ کیا جاسکتا ہے۔

(۴) حضرت مولانا حسین علی صاحب! جو بند یالوی صاحب کے چوتھے استاد ہیں۔

ان کا فکر و نظریہ بھی اسی کتاب میں اپنے مقام پر دیکھا جاسکتا ہے۔

(۵) حضرت مولانا رشید احمد گنگوہی! جو بند یالوی صاحب کے پانچویں استاد ہیں۔

ان کا فکر و نظریہ بھی زیر نظر کتاب میں اپنے مقام پر مذکور ہے۔

غرضیکہ بند یالوی صاحب اپنے جملہ اساتذہ کے ساتھ نظریاتی و فکری مطابقت نہیں رکھتے بلکہ ان کے ساتھ نظریاتی مطابقت رکھنے والوں کو مشرک و بدعتی قرار دیتے ہیں۔ اس صورت حال میں ان کی عالی سند کو ان کے لیے کون باعث فخر تسلیم کرے گا؟

﴿ چوبیسواں مقالہ ﴾

قاضی شمس الدین صاحبؒ... اور... دیوبند کی پگڑیاں!

بند یالوی صاحب نے دارالعلوم دیوبند کی صد سالہ تقریبات کے موقع پر فضلاء دارالعلوم دیوبند کی دستار بندی کے حوالے سے بھی ایک گمراہ کن دھوکہ دینے کی کوشش کی ہے۔ چنانچہ لکھتے ہیں کہ:

”اشاعت التوحید والسنۃ کے سابق نائب امیر اور ہم سب کے استاذ شیخ الحدیث والتفسیر

حضرت مولانا قاضی شمس الدین رحمہ اللہ تعالیٰ کو دارالعلوم دیوبند کے صد سالہ اجلاس میں

اسٹیج پر پگڑی بندھوائی گئی اور دیوبند کے ان اجارہ داروں سے کہا گیا کہ دارالعلوم کے دفتر

سے اپنی اپنی پگڑیاں وصول کر لو۔ اس کے باوجود اشاعت التوحید والسنۃ والے دیوبندی

نہیں اور یہ حضرات پختہ دیوبندی ہیں۔ اس ڈھیٹ پن پر سوائے انا اللہ وانا الیہ راجعون کے

اور کیا کہا جاسکتا ہے؟“..... (ص ۱۲)

بند یالوی صاحب نے یہ مفروضہ و خیالی تحقیق حضرت مولانا قاضی شمس الدین صاحب مرحوم کے

..... کتابچہ الشہاب الثاقب ص ۲۹ سے سرقہ کی ہے۔ (جیسا کہ بند یالوی صاحب کی عادت و فطرت ہے) جس کا جواب امام اہل سنت حضرت مولانا محمد سرفراز خان صفدر مدظلہ اپنی معروف کتاب ”الشہاب الہمین“ میں دے چکے ہیں اور بقول امام اہل سنت پگڑیوں کی تقسیم کے بارے میں (قاضی صاحب کا) مذکورہ موقف پیرانہ سالی میں غلط بیانی کی بدترین مثال ہے۔ اسکی تفصیلات ”الشہاب الہمین“ میں ملاحظہ فرمائی جاسکتی ہیں۔ باقی رہی بات اس سے دیوبندیت کے بند یالوی استدلال کی توہم بڑے ادب و احترام کے ساتھ ان سے چند سوالات کرنا چاہیں گے۔

(۱) مسلک دیوبند کی طرف نسبت کے لیے پگڑی اور دستار دلیل بن سکتی ہے یا عقائد و نظریات؟ ایک طرف پگڑی اور دستار ہے اور دوسری طرف اسلاف دیوبند کی تعلیمات و تحقیقات کی روشنی میں مفتی اعظم دارالعلوم دیوبند حضرت مولانا مفتی سید مہدی حسن کا یہ فتویٰ کہ آنحضرت ﷺ کے جسد اطہر سے روح کا تعلق نہ ماننے اور عند القبر آپ کے سماع کا انکار کرنے والے بدعتی اور اہل سنت والجماعت سے خارج ہیں اور ان کے پیچھے نماز مکروہ تحریمی ہے۔ نسبت کے ان دونوں پہلوؤں کے حوالے سے معلوم ہوتا ہے کہ بند یالوی صاحب کی جماعت دستاری دیوبندی ہے جو دارالعلوم کے فتویٰ کے مطابق نظریاتی طور پر بدعتی اور اہل سنت والجماعت سے خارج ہے جبکہ ہم الحمد للہ نظریاتی دیوبندی ہیں جیسا کہ تسکین الصدور پر دارالعلوم دیوبند کے مہتمم (حضرت مولانا قاری محمد طیبؒ)، دارالعلوم دیوبند کے شیخ الحدیث (حضرت مولانا فخر الدین احمد صاحبؒ) اور دارالعلوم دیوبند کے صدر مفتی (حضرت مولانا مفتی سید مہدی حسن صاحبؒ) کی تقاریر و تصدیقات اس پر شاہد ہیں۔

(۲) اگر دیوبند کے شیخ پر پگڑی بندھوانا دیوبندیت کی دلیل ہے تو شیخ پر مولانا قاری محمد طیب صاحبؒ اور حضرت مولانا عبدالحق صاحب اکوڑہ خٹکؒ وغیرہ علما کی دستار بندی بھی ہوئی جن کی تصدیقات تسکین الصدور پر موجود ہیں۔ کیا بند یالوی صاحب وضاحت فرمائیں گے کہ ان میں سے نظریاتی و اصلی دیوبندی کون ہے؟ تسکین الصدور کی مخالفت کرنے والے یا اس کی تائید و تصدیق کرنے والے؟ جبکہ وہ اپنے رسالہ میں عقیدہ حیات النبی کے قائلین کو نام نہاد اور جعلی

دیوبندی قرار دیتے ہیں۔ امید ہے کہ وہ اس تضاد کو ضرور دور فرمائیں گے۔

(۳) بند یالوی صاحب کی طبع نازک پر اگر گراں نہ گزرے تو ہم ان سے یہ پوچھنے کی جسارت کریں گے کہ آپ نے دارالعلوم دیوبند کی صد سالہ تقریبات کے حوالے سے اپنی جماعت کے نائب امیر حضرت مولانا قاضی شمس الدین صاحبؒ کا تذکرہ تو کیا ہے لیکن اپنی جماعت کے امیر سید عنایت اللہ شاہ صاحب بخاری کا تذکرہ نہیں کیا جنہوں نے اپنی متعدد تقاریر میں ان تقریبات کی مخالفت کرتے ہوئے برملا اس بات کا اظہار کیا کہ ہم جشن میلاد کی مخالفت کرتے ہیں اور قاری طیب جشن دیوبند کی بدعت اختیار کر رہا ہے۔ کیا بند یالوی صاحب وضاحت فرمائیں گے کہ جس اجتماع کو ان کا امیر بدعت قرار دے رہا ہے، اس اجتماع پر ان کے نائب امیر کی دستار بندی کیوں قابل فخر ہے؟

تری بزم میں اور بھی گل کھلیں گے اگر رنگ یاران محفل یہی ہے

قاضی شمس الدین صاحبؒ کا عقیدہ حیات النبیؐ!

باقی رہی بات مولانا قاضی شمس الدین صاحبؒ کی دستار بندی کی تو اس کے لیے عرض ہے کہ قاضی صاحب عقیدہ حیات النبیؐ میں ہرگز آپ کے ہم نوا نہ تھے جیسا کہ ان کی تحریرات و مکاتیب سے ظاہر ہے۔ اس کی ایک جھلک ملاحظہ فرمائیے۔

(۱) قاضی صاحب مرحوم مسئلہ حیات النبیؐ پر اختلافات کے ابتدائی دور میں حضرت مولانا محمد علی جالندھریؒ کے نام اپنے ایک مکتوب میں فرماتے ہیں کہ:

”آپ جب یہ معلوم کر چکے کہ ہماری عام جماعت مسئلہ حیات النبیؐ میں یہ تسلیم کرتی ہے کہ رسول کریم ﷺ اس جہاں سے رحلت فرمانے کے بعد قبر مبارک میں زندہ ہیں، جسداطہر تغیرات سے بالکل صحیح سالم محفوظ ہے، روح کا ایک غیر مد رک بالکنہ تعلق بھی جسداطہر سے ہے اور آپ قبر کے نزدیک سے صلوٰۃ و سلام سنتے ہیں گو روح اطہر کا مقام اعلیٰ علیین ہے جیسا کہ علماء اہل سنت والجماعت نے اس کی تصریح فرمائی ہے (اس سے حضرت قاضی صاحب مرحوم کا اشارہ جماعت کے اس فیصلے کی طرف ہے جو ۲۲ جولائی ۱۹۶۲ء کے منعقدہ اجلاس میں کیا گیا جس میں عقیدہ حیات النبیؐ پر مولانا قاری محمد طیبؒ

صاحب کی اس تحریر کی توثیق و تائید کی گئی جس پر حضرت مولانا قاضی نور محمد صاحب اور حضرت مولانا غلام اللہ خان صاحب پہلے ہی تائیدی دستخط فرما چکے تھے اور یہ فیصلہ ماہنامہ تعلیم القرآن راولپنڈی کی اگست ۱۹۶۲ء کی اشاعت میں شائع بھی ہو چکا ہے۔ (بشیر) تو اب ہماری عام جماعت سے آپ لوگوں کا کیا اختلاف باقی رہا؟ ہم میں سے بعض حضرات جن کے متعلق آپ کو معلوم ہے، حیات روحانی کے قائل ہیں۔ ہمارے پاس کوئی ایسی پاور ہے نہیں کہ ان کو ہم اپنا ہم مسلک بنا سکیں۔ ان حضرات سے ہمارے تعلقات مسئلہ توحید کی اشاعت کی بنا پر قائم ہیں، وہ ٹوٹ نہیں سکتے۔ بایں ہمہ ہم آپ حضرات سے بھی پرانے تعلقات خوش گوار ہی چاہتے ہیں۔ اگر آپ لوگ ازراہ کرم اس استدعا کو قبول فرمائیں تو اس میں اسلام، اہل اسلام اور جماعت علماء دیوبند کا بھلا اور خیر خواہی ہوگی۔“

.....(بحوالہ ہدایۃ الخیر ان طبع جدید ص ۴۷)

حضرت جالتدہریؒ ہی کے نام اپنے ایک دوسرے مکتوب میں قاضی صاحبؒ فرماتے ہیں کہ: ”روح طیب کے اعلیٰ علیین میں ہوتے ہوئے اس کا جسد اطہر کے ساتھ تعلق (جس کی کنہ اور پوری کیفیت ہم نہیں جانتے) تسلیم کرتے ہیں جیسے حضرت شاہ عبدالعزیز رحمۃ اللہ علیہ اور علامہ ابن قیم رحمۃ اللہ علیہ وغیرہم نے لکھا ہے۔ آنحضرت ﷺ کے روضہ اقدس، قبر اطہر کے پاس سے آنحضرت ﷺ کی سماع کے (جیسا حضرت گنگوہی رحمۃ اللہ علیہ اور شیخ ابن ہمام رحمۃ اللہ علیہ نے لکھا ہے) قائل ہیں۔“.....(بحوالہ ایضاً ص ۴۸)

حضرت قاضی صاحب مرحوم کے ان مکتوبات سے پانچ چیزیں پوری طرح واضح و آشکارا ہیں: **پہلی** یہ کہ وہ آنحضرت ﷺ کی روح مبارکہ کو اعلیٰ علیین میں ماننے کے باوجود جسد اطہر کے ساتھ اس کا تعلق تسلیم کرتے ہیں اور اس چیز کا برملا اعتراف کرتے ہیں کہ شاہ عبدالعزیز محدث دہلویؒ اور علامہ حافظ ابن قیمؒ جیسے اکابرین بھی اسی کے قائل ہیں۔ اس سے بند یالوی صاحب کے نقل کردہ وہ تمام حوالہ جات تاریکیوں کی طرح بکھر جاتے ہیں جن میں آنحضرت ﷺ کی روح مبارکہ کے اعلیٰ علیین میں موجود ہونے کا ذکر ہے کیونکہ بند یالوی صاحب نے ان حوالہ جات سے جسد اطہر کے ساتھ روح مبارکہ کے عدم تعلق کو ثابت کرنے کی کوشش کی ہے جبکہ ان کی

جماعت کے سابق مرکزی نائب امیر حضرت قاضی صاحب مرحوم (جن کی دستار بندی کو بند یالوی صاحب اپنے لیے باعث فخر قرار دیتے ہیں) روح مبارکہ کے علین میں ہونے کے باوجود جسد اطہر کے ساتھ اس کا تعلق تسلیم کرتے ہیں۔ اب دیکھتے ہیں کہ بند یالوی صاحب اپنے پیانہ تحقیق کے مطابق اپنے اس نائب امیر کو (بعد از مرگ) کب نام نہاد دیوبندی قرار دیتے ہیں۔ اور انہیں قابل فخر دستار دیوبند سے کب محروم کرتے ہیں؟

دوسری یہ کہ قاضی صاحب مرحوم عند القبر آنحضرت ﷺ کے سماع کے قائل ہیں اور تسلیم کرتے ہیں کہ قطب الارشاد حضرت گنگوہیؒ اور شیخ حافظ ابن ہمامؒ جیسے اسلاف بھی اسی کے قائل ہیں۔ یقیناً اب حضرت گنگوہیؒ کو شیخ الاسلام قرار دینے کے نظریہ پر بند یالوی صاحب کو نظر ثانی کرنی پڑے گی۔ اور یقیناً وہ حضرت گنگوہیؒ کو نام نہاد دیوبندی اور قبر پرستوں سے متاثر قرار دینے میں کوئی عار محسوس نہ کریں گے۔

تیسری یہ کہ قاضی صاحب مرحوم کے نزدیک پوری جمعیت اشاعت التوحید والسنۃ حیات انبیاء کی قائل تھی سوائے چند حضرات کے، جو جسد اطہر کے ساتھ تعلق روح سے انکاری اور حیات روحانی کے قائل تھے۔ کیا بند یالوی صاحب وضاحت فرمائیں گے کہ جمعیت اشاعت التوحید کی اب پوزیشن کیا ہے؟

چوتھی یہ کہ قاضی صاحب مرحوم کے پاس ان چند ضدی اور ہٹ دھرم قسم کے افراد کو اپنا ہم مسلک بنانے اور انہیں امت کے اجماعی عقیدہ کا قائل کرنے کے لیے کوئی پاد اور طاقت موجود نہ تھی۔ قاضی صاحب مرحوم کے اس فرمان سے معلوم ہوتا ہے کہ وہ ضدی افراد اپنی ہٹ دھرمی کی وجہ سے دلائل کی نہیں بلکہ طاقت و پاور کی زبان سمجھتے ہیں۔ جیسے کہا جاتا ہے کہ لاتوں کے بھوت باتوں سے نہیں مانتے۔

پانچویں یہ کہ ان ضدی و ہٹ دھرم قسم کے لوگوں سے حضرت قاضی صاحب مرحوم کا تعلق مسلکی و نظریاتی بنیادوں پر نہ تھا بلکہ ان کے ساتھ صرف ان کا تنظیمی تعلق تھا جو اشاعت عقیدہ توحید کے لیے تھا۔ یہی وجہ ہے کہ قاضی صاحب مرحوم اپنی معروف کتاب ”تسکین القلوب“ میں اپنے

عقیدہ کی وضاحت کرتے ہوئے فرماتے ہیں کہ:

☆ ”فقہاء کرام اور متکلمین کے نزدیک یہ جسم خواہ ریزہ ریزہ ہو چکا ہو، پھر بھی قبر کے عذاب و ثواب اور تالم و تلذذ میں روح کا شریک ہے اور فتویٰ بھی فقہاء کرام کے قول پر دینا چاہیے۔“..... (ص ۴۷)

اسی طرح اپنی کتاب ”التعلیق الفصیح علی مشکوٰۃ المصابیح“ میں فرماتے ہیں کہ:

☆ ”فقہاء کرام کے نزدیک عذاب و راحت روح و جسم دونوں کو ہے اور جسم اس میں روح کے ساتھ شریک ہے۔“..... (ص ۳۹)

قاضی صاحب مرحوم کے مذکورہ حوالہ جات سے صاف ظاہر ہے کہ وہ تو عام اموات کے اجسام سے بھی تعلق روح کے قائل ہیں اور قبر کے عذاب و راحت میں جسم و روح دونوں کو شریک مانتے ہیں تو پھر آنحضرت ﷺ اور دیگر انبیاء کرام علیہم السلام کے اجساد مبارکہ سے تعلق روح کا انکار کیسے کر سکتے ہیں؟

قاضی صاحب کی طرف سے دعوت مباہلہ!

چنانچہ ان کی زندگی کے آخری ایام میں ان کے بعض عاقبت نااندیش حواریوں نے جب ان سے ”الشہاب الثاقب“ تحریر کروائی تو اس کے جواب میں حضرت والد محترم مدظلہ نے ”الشہاب اللمبین“ تالیف فرمائی۔ اب ان حواریین کے لیے ”الشہاب اللمبین“ کے دلائل و براہین کا جواب تو ممکن نہ تھا اس لیے انہوں نے حضرت قاضی صاحب مرحوم سے حضرت والد محترم کے لیے مناظرہ و مباہلہ کا چیلنج نشر کروادیا جس کی عبارت درج ذیل ہے:

”بسم اللہ الرحمن الرحیم۔ مولوی سرفراز صاحب بذات خود میرے ساتھ مناظرہ کر لیں یا مباہلہ کر لیں یا مباہلہ اور مناظرہ دونوں کر لیں اس لیے کہ اس دنیا سے انتقال کے بعد قبر مبارک میں وہ کہتے ہیں حیاۃ دنیویہ ہے، میں کہتا ہوں کہ دنیویہ نہیں بلکہ اخرویہ برزخیہ ہے۔ جو نہ کرے وہ جھوٹا ہوگا۔“

امام اہلسنت کی طرف سے دعوت مباہلہ کا جواب!

جس کے جواب میں حضرت شیخ مدظلہ نے قاضی صاحب مرحوم کے نام ایک طویل مکتوب تحریر

فرمایا۔ اس کے چند اقتباسات ملاحظہ فرمائیے۔ قاضی صاحب کی کتب التعلیق الفصح اور تسکین القلوب کے سطور بالا میں منقول حوالہ جات نقل کرنے کے بعد حضرت شیخ مدظلہ فرماتے ہیں کہ:

”محترم! آپ خود انصاف سے فرمائیں (اگر آپ کے نزدیک انصاف کسی چیز کا نام ہے) کہ آپ بھی روح کے جسم عنصری کے ساتھ تعلق کی وجہ سے حیات کے قائل ہیں اور اسی پر فتویٰ بھی دیتے ہیں اور میں بھی اسی دنیوی بدن اور عنصری جسم کے ساتھ حیات کا قائل ہوں اور تصریح کی ہے کہ یہ حیات اہل دنیا کے ادراک و شعور سے بالاتر ہے اور یہ حیات اس مذکور معنی میں دنیوی بھی ہے کہ روح کا تعلق بدن دنیوی سے ہے اور برزخی بھی ہے کہ برزخ میں ہے۔ المہند ص ۳۸ میں ہے کہ ہمارے نزدیک اور ہمارے مشائخ کے نزدیک حضرت ﷺ اپنی قبر مبارک میں زندہ ہیں اور آپ کی حیات دنیا کی سی ہے بلا مکلف ہونے کے الی قولہ حضرت ﷺ کی حیات دنیوی ہے اور اس معنی میں برزخی بھی ہے کہ عالم برزخ میں حاصل ہے۔ الخ اور اس پر علماء دیوبند کے چوبیس اکابر کی تصدیقات ثبت ہیں جن میں حضرت مولانا محمود الحسنؒ، حضرت مولانا عزیز الرحمن صاحبؒ، حضرت مولانا تھانویؒ اور حضرت مولانا مفتی محمد کفایت اللہ صاحبؒ وغیرہ بھی ہیں۔ آپ کہنے مشق مدرس عالم ہیں، فرمائیے کہ یہ نزاع لفظی ہے یا نزاع حقیقی؟ انصاف آپ پر چھوڑا جاتا ہے۔“

پھر ماہنامہ تعلیم القرآن راولپنڈی جنوری ۱۹۶۰ء میں منقول اس فتویٰ کا ذکر کرنے کے بعد کہ جس میں یہ تسلیم کیا گیا ہے کہ اس عالم دنیا سے انتقال کے بعد آنحضرت ﷺ کو عالم برزخ میں مثل شہدا بلکہ شہدا سے بھی اعلیٰ و ارفع حیات برزخیہ عطا فرمائی گئی ہے، وہ حیات دنیویہ نہیں بلکہ اس سے بدرجہا اعلیٰ و ارفع، اجمل و افضل حیات برزخیہ ہے لیکن اگر کوئی اسے حیات دنیوی کے نام سے تعبیر کرے اور آپ کی حیات برزخیہ سے بھی انکار نہ کرے تو اس کو جماعت اہل سنت سے خارج نہیں کرنا چاہیے۔ اس فتویٰ پر سید عنایت اللہ شاہ بخاری، مولانا نصیر الدین غورغشتوی، مولانا غلام اللہ خان، مولانا محمد طاہر پنج پیری، مولانا قاضی شمس الدین، مولانا قاضی نور محمد، مولانا قاضی عصمت اللہ، اور مولانا محمد امیر بند یا لوی وغیرہ پچاس علماء کے دستخط موجود ہیں۔ حضرت شیخ مدظلہ

فرماتے ہیں کہ :

”ان جملہ حضرات نے حیات دنیویہ کی تعبیر کو بھی اہل السنّت کا مسلک قرار دیا ہے۔ اب سوال یہ ہے کہ محترم، آپ نے ان سب حضرات کو یا ان میں سے بعض کو مناظرہ اور مباہلہ کا چیلنج کیوں نہیں دیا؟ کیا اس کا ردِ روائی کے لیے کھلونا اور تختہ مشق آپ کو صرف مولوی سرفراز ہی نظر آیا ہے؟ آخر اس کی کیا وجہ ہے؟ پھر ان حضرات میں آپ کا اپنا اسم گرامی بھی ہے۔ آپ کو اس حیات کو دنیوی حیات سے تعبیر کرنے والے جناب قاضی شمس الدین صاحب ساکن مجاہد پورہ (گوجرانوالہ) کیوں دکھائی نہیں دیتے؟ اگر ویسے نظر نہیں آتے تو شیشے میں دیکھ لیں، ضرور نظر آ جائیں گے۔ الغرض اس مسئلہ میں محترم کے مناظرہ اور مباہلہ کا چیلنج بالکل بے سود، بے کار، مہمل اور سستی شہرت حاصل کرنے اور اپنے متعصب اور حقیقت ناشناس حواویوں کو خوش کرنے کا ایک ناکام بہانہ ہے۔“ الخ

قاضی صاحب کا اعتراف حقیقت !

چنانچہ حضرت شیخ مدظلہ کے اس مکتوب کے جواب میں قاضی صاحب مرحوم نے تحریراً تسلیم کیا کہ یہ نزاع لفظی ہے لہذا مباہلہ اور مناظرہ کی ضرورت نہیں۔ مناظرہ اور مباہلہ کے اس چیلنج کے سلسلے میں قاضی صاحب مرحوم کی ابتدائی تحریر سے آخری تحریر تک کی تمام کارروائی بلفظہ حضرت شیخ مدظلہ کی کتاب ”المسلک المنصور“ ص ۴۰ تا ۵۱ پر منقول و مذکور ہے۔ وہاں ملاحظہ کی جاسکتی ہے۔ اس سے ظاہر ہے کہ قاضی صاحب مرحوم آنحضرت ﷺ کے جسد اطہر کے ساتھ تعلق روح کے قائل تھے البتہ وہ اسے صرف حیات برزخی قرار دیتے تھے۔ یہاں تک کہ جمعیت اشاعت التوحید میں ایک موقع پر سید عنایت اللہ شاہ صاحب بخاری کے غلو اور مولوی احمد سعید ملتانی کے شدید تعصب کی وجہ سے انتشار کی صورت پیدا ہو گئی اور بہت سے حضرات نے اس سے علیحدگی اختیار کر لی۔ ان حضرات میں حضرت مولانا عبدالعزیز شجاع آبادی سرفہرست ہیں۔ اس دوران قاضی صاحب مرحوم نے بھی اسی وجہ سے استعفادے دیا چنانچہ مولانا عبدالعزیز شجاع آبادی کے نام اپنے ایک مکتوب میں فرماتے ہیں کہ :

”احقر نے تو جمعیت (اشاعت التوحید) سے استعفادے دیا ہے، ویسے برادرانہ تعلقات

مولانا غلام اللہ خان صاحب اور مولانا عنایت اللہ شاہ صاحب دونوں سے بدستور رکھوں گا۔ مگر اب عمر بڑی اور ضعف پیری کے باعث اتنے جھگڑوں اور جھمیلوں میں پڑ نہیں سکتا۔

اس لیے عافیت اسی میں سمجھی کہ کنارہ کش ہو جاؤں۔“... (بحوالہ دعوت الانصاف ص ۲۸)

مذکورہ صورت حال کی روشنی میں دیکھیں اب بند یا لوی صاحب کیا فیصلہ فرماتے ہیں۔ اب بھی انہیں قاضی صاحب مرحوم کی دستار بندی پر فخر ہی رہے گا یا وہ ان سے براءت و بے زاری کا اعلان کر دیں گے۔ ان کی وحشیانہ حالت یقیناً یہی ہوگی کہ

تمناؤں میں الجھایا گیا ہوں کھلونے دے کے بہلایا گیا ہوں

بند یا لوی صاحب سے ایک مشکل سوال!

تحقیق اشاعت التوحید کے سچاس علماء جنہوں نے انبیاء کرام کی حیات دنیوی تسلیم کرنے والے حضرات کو اہلسنت تسلیم کیا ہے۔ ان میں بند یا لوی صاحب کے والد محترم مولانا محمد امیر بند یا لوی کا نام بھی موجود ہے۔ اور اس فیصلہ پر ان کے دستخط بھی ثبت ہیں۔ کیا بند یا لوی صاحب اپنے والد محترم کے اس فیصلہ پر لب کشائی کرنا پسند فرمائیں گے؟

قاضی شمس الدین صاحب کی نماز جنازہ اور امام اہلسنت!

اس مقام پر مناسب معلوم ہوتا ہے کہ منکرین حیات کی طرف سے ملک بھر میں کئے گئے اس پروپیگنڈہ کا جواب بھی تحریر کر دیا جائے کہ امام اہلسنت حضرت مولانا محمد سرفراز خان صفدر مدظلہ نے مولانا قاضی شمس الدین صاحب کی نماز جنازہ سید عنایت اللہ شاہ صاحب بخاری کی اقتداء میں کیوں پڑھی؟..... ۱۹۹۹ء میں جامعہ حنفیہ تعلیم الاسلام جہلم کے سالانہ جلسہ میں احقر نے ”مسک علماء دیوبند“ کے عنوان سے ایک تحریری مقالہ پیش کیا۔ جو ماہنامہ ”نصرت العلوم“ گوجرانوالہ میں شائع ہو گیا۔ اسکی اشاعت بعض منکرین حیات کی طبیعت پر بڑی گراں گزری۔ چنانچہ واہ کینٹ کے ایک بزرگ نے مجھے خط لکھا۔ جس میں دیگر باتوں کے علاوہ قاضی شمس الدین صاحب کی نماز جنازہ کا تذکرہ بھی موجود تھا۔ میں نے اسی وقت اس خط کا جواب ارسال کر دیا۔ خط اور اسکا جواب قارئین کی ضیافت طبع کیلئے حاضر ہے۔

برادر عزیز حضرت مولانا عبدالحق خان صاحب بشیر

السلام علیکم ورحمۃ اللہ وبرکاتہ!..... آپ کا مضمون ”مسلك علماء دیوبند“ ماہنامہ نصرت العلوم“ جولائی ۱۹۹۹ء میں پڑھا۔ اگر یہ مضمون ”حق چار یاڑ“ یا کسی اور رسالہ میں چھپتا تو کوئی فکر کی بات نہ تھی۔ چونکہ مدرسہ نصرت العلوم ایک مرکزی ادارہ ہے اور ملک میں اسکا مقام ہے۔ یہ رسالہ بھی مدرسہ کا ہے۔ اس ادارہ کے شیخ الحدیث امام اہل سنت استاذی المکرم حضرت مولانا سرفراز خان صاحب صفدر ہیں۔ جو مجلس عمل علماء اسلام پاکستان کے امیر ہیں۔ اور آپ کے بھائی حضرت مولانا زاہد الراشدی صاحب نے مجلس عمل کے قیام میں مرکزی کردار ادا کیا ہے۔ مجلس عمل کے قیام کا مقصد علماء دیوبند سے وابستہ جماعتوں کو اکٹھا کرنا ہے۔ آپ نے اس مضمون میں پانچویں فتنہ کا ذکر کیا ہے۔ بقول آپ کے یہ فتنہ ہے تو اس کا پانچواں نمبر کیسے ہے۔ مرزائی اور پرویزی وغیرہ تو بہت پہلے کے ہیں۔ یہ تو دیر سے شروع ہوا۔ آپ نے اس فتنہ کا ذکر رافضی تیرائیوں اور مرزائیوں کے ساتھ کیا جو کہ کافر ہیں۔ اب میرا آپ سے سوال ہے سید عنایت اللہ شاہ بخاری کو آپ کیا سمجھتے ہیں آپ کھل کر لکھیں تو معلوم ہو کہ قرآن و سنت کی روشنی میں انکی کیا حیثیت ہے کیا وہ مسلم ہیں یا غیر مسلم۔ ساتھ ہی آپ یہ بتائیں کہ جمعیت اشاعتہ التوحید والسنۃ کے بارے میں آپ کا کیا خیال ہے۔ جب شیخ الحدیث حضرت مولانا قاضی شمس الدین صاحب فوت ہوئے تو انکی نماز جنازہ سید عنایت اللہ شاہ بخاری نے پڑھائی۔ حضرت شیخ الحدیث مولانا سرفراز خان صاحب نے انکی اقتداء میں نماز جنازہ ادا کی تو نماز جنازہ کے بارے میں آپ وضاحت فرمائیں۔ اگر آپ جمعیت اشاعتہ التوحید کو علماء دیوبند کی جماعت سے خارج سمجھتے ہیں۔ تو مجلس عمل علماء اسلام سے خارج کروائیں۔ تاکہ عوام غلط فہمی کا شکار نہ ہوں۔ ایک طرف تو علمائے دیوبند اتحاد کی کوشش کر رہے ہیں۔ جس کی وجہ سے آپس میں قرب ہوا۔ جو ایک دوسرے کو ملنے کیلئے تیار نہ تھے۔ مل کر بیٹھے۔ غلط فہمیاں دور ہوئیں۔ عجیب بات ہے جب بھی ہمارے بزرگ اتحاد کی کوشش شروع کرتے ہیں تو کچھ لوگ انتشار کا منصوبہ لیکر سامنے آ جاتے ہیں۔ آپ نے دور سادس میں جہاں اور ہمارے اکابر کا ذکر کیا۔ شیخ التفسیر حضرت مولانا حسین علی واں پھروی کا ذکر نہیں کیا۔ انکا کردار اتنا بلند

ہے کہ حضرت مولانا ابوالحسن ندوی نے اپنی کتاب دعوت و عزیمت میں ذکر فرمایا تھا کہ میری سند اس وقت سب سے
حضرت صاحب، حضرت شیخ الحدیث حضرت مولانا سرفراز خان صاحب کے شیخ ہیں۔
ایک موقع پر حضرت شیخ الحدیث صاحب نے فرمایا تھا کہ میری سند اس وقت سب سے
عالی ہے کیونکہ میں حضرت مولانا حسین علی صاحب کا شاگرد ہوں۔ چند باتیں مجلس عمل
کے مقاصد کو سامنے رکھتے ہوئے تحریر کی ہیں۔ کیونکہ علماء کرام اور دوسرے حضرات جب
اس قسم کے مضامین پڑھتے ہیں تو وہ کہتے ہیں کہ مجلس عمل کیا ہے؟ ایک طرف اتحاد کی
دعوت اور دوسری طرف انتشار۔ سید عنایت اللہ شاہ بخاری کی وفات پر نصرت العلوم میں
تقریبی سطور پڑھ کر علماء کرام بے حد خوش ہوئے تھے۔ اور آپس میں قرب کی علامت قرار
دیا۔ شاید وہ خوشی ہم پہچانہ سکے۔..... فقط والسلام

عبد الجلیل (خادم شعبہ تجوید جامعہ صدیقیہ)
بستی لالہ رخ واہ کینٹ ضلع راولپنڈی

عقیدہ حیات النبی زندہ باد (یا اللہ مدد) خلافت راشدہ حق چار یاڑ
باسمہ سبحانہ و تعالیٰ

بزرگوار مولانا قاری عبد الجلیل صاحب
وعلیکم السلام ورحمۃ اللہ وبرکاتہ! گرامی نامہ موصول ہوا، یاد فرمائی کا شکریہ۔ مسلسل تبلیغی
اسفار کی وجہ سے جواب میں تاخیر پر معذرت خواہ ہوں، آپکے گرما گرم اور جلے بھنے مکتوب
کے حوالہ سے چند باتیں مختصر اُپیش خدمت ہیں،

ع شاید کہ اتر جائے تیرے دل میں میری بات

(۱) میرے مقالہ بعنوان ”مسلم علماء دیوبند“ کی ماہنامہ ”نصرۃ العلوم“ میں اشاعت
آپ کی طبع نازک پہ گراں گزری، خدا معلوم کیوں؟ کیونکہ نصرت العلوم کے مذہب و مسلک
سے زمانہ واقف ہے، مختلف سیاسی و مذہبی تحریکات میں شرکت کے باوجود اس نے کبھی بھی
اپنے نظریاتی موقف سے دستبرداری اختیار نہیں کی۔ آپ نے کیسے سمجھ لیا کہ وہ وقتی مصالح
کی بناء پر کسی اتحاد میں شمولیت اختیار کرنے کے بعد اپنے عقیدہ و نظریہ کا اظہار بھی ترک

کر دے گا۔

(۲) آپ نصرۃ العلوم کے فیض یافتہ ہیں۔ یقیناً آپ نے بوقتِ داخلہ، داخلہ فارم بھی پُر کیا ہوگا۔ جس میں عقیدہ حیات النبی کی وضاحت موجود ہے، کیا منکرین حیات کی وکالت کر کے آپ اپنی مادرِ علمی سے بغاوت نہیں کر رہے؟

(۳) یہ بات ذہن نشین رکھئے کہ تحریک دیوبند کے ۲، پہلو ہیں۔ ایک نظریاتی و اعتقادی اور دوسرا سیاسی..... نظریاتی حوالہ سے تحریک دیوبند میں کبھی فکری تغیر و نما نہیں ہوا، البتہ سیاسی اعتبار سے ارباب دیوبند نے بعض مصالح کی بناء پر مختلف اتحادوں میں شرکت ضرور اختیار کی ہے۔ تحریک ختم نبوت، تحریک مدح صحابہ، تحریک قیام پاکستان، اور تحریک نظامِ مصطفیٰ وغیرہ تحریکیں اس پر شاہد ہیں۔ ایسا کبھی نہیں ہوا کہ وقتی اتحادوں کی بناء پر ارباب دیوبند نے اپنے افکار کا اظہار ترک کر دیا ہو۔ یا نظریاتی پسپائی اختیار کر لی ہو، کیا ماضی کی ہر تحریک میں شیخ القرآن مولانا غلام اللہ خان مرحوم شامل نہیں رہے؟ اور کیا انہوں نے ان تحریکوں میں شامل بریلوی مکتب فکر کے بارہ میں اپنے نظریاتی نکتہ نظر کا اظہار ترک کر دیا؟ اگر ایسا نہیں ہوا تو مجلس عمل علماء اسلام کے وقتی اتحاد کی بناء پر آپ ہمیں اپنے نظریاتی نکتہ نظر کے اظہار سے کیسے روک سکتے ہیں؟ جبکہ آپ بھی جانتے ہیں کہ مجلس عمل علماء اسلام ایک سیاسی اتحادی پلیٹ فارم ہے۔ جس کا مقصد دیوبندیت کے سیاسی مفادات کا تحفظ ہے۔ اور یہ اتحاد برطانوی پارلیمنٹ کی اس قرارداد کے جواب میں معرض وجود میں آیا جس میں برصغیر پاک و ہند کے اندر یورپین ممالک کے سیاسی و مذہبی مفادات کی راہ میں دیوبندیت کو سب سے بڑی رکاوٹ قرار دیا گیا، اور جہاں تک دیوبندیت کی نظریاتی بنیادوں کا تعلق ہے تو شیخ الحدیث والتفسیر حضرت مولانا محمد سرفراز خان صفدر مدظلہ کے عقائد و افکار آج بھی انہی بنیادوں پر قائم ہیں۔ انہوں نے نہ ”تسکین الصدور“ سے دستبرداری اختیار کی ہے اور نہ ”سماع موتی“ سے پسپائی۔

(۴) باقی رہی بات مجلس عمل میں جمعیت اشاعت التوحید کی شرکت کی۔ تو محترم! جمعیت کے مرکزی قائدین اپنے تنظیمی آرگن ”نغمہ توحید“ میں صاف اعلان کر چکے ہیں کہ ہمارا مجلس عمل سے کوئی تعلق نہیں۔ البتہ شیخ القرآن حضرت مولانا غلام اللہ خان رحمۃ اللہ علیہ

کے صاحبزادہ حضرت مولانا اشرف علی صاحب مدظلہ اور ان کا حلقہ مجلس عمل میں شامل ہے۔ اور یہ حقیقت روزِ روشن کی طرح عیاں ہے کہ حضرت شیخ القرآن اور ان کا حلقہ عقیدہ حیات النبی اور سماع صلوٰۃ و سلام عند القبر میں اسلاف دیوبند سے الگ نہ تھے۔

(۵) آپ نے جمعیت اشاعت التوحید کے بارہ میں میرا موقف دریافت فرمایا ہے تو محترم! اسلاف دیوبند کی تحقیقات کی روشنی میں میرا موقف یہ ہے کہ جمعیت اشاعت التوحید کے جواکابر و اصاغر روضہ اقدس میں آنحضرت صلی اللہ علیہ وسلم کی روح مع الجسد حیات کے منکر ہیں۔ عند القبر سماع صلوٰۃ و سلام سے انکاری ہیں۔ اور روح مع الجسد عذاب و راحت قبر تسلیم نہیں کرتے وہ مسلک دیوبند اور اہل سنت و الجماعت سے خارج ہیں۔ اور جمعیت کے جوافرادان عقائد سے انکاری نہیں صرف عام اموات کے سماع کے منکر ہیں وہ اہلسنت و الجماعت سے خارج نہیں۔ کیونکہ انبیاء کرام علیہم السلام کے علاوہ باقی اموات کا سماع اختلافی مسئلہ ہے۔

(۶) جہاں تک حضرت مولانا قاضی شمس الدین صاحب رحمۃ اللہ علیہ کی نماز جنازہ میں حضرت شیخ مدظلہ کی شرکت کا تعلق ہے تو دو باتیں ذہن نشین رکھئے۔ پہلی یہ کہ حضرت قاضی صاحب مرحوم عقیدہ حیات النبی میں اسلاف دیوبند کے پوری طرح ہمنوا تھے۔ وہ انبیاء کرام کی روح مع الجسد حیات اور عند القبر سماع صلوٰۃ و سلام کے قائل تھے۔ لہذا انکی نماز جنازہ ادا کرنا کوئی جرم نہ تھا، دوسری یہ کہ قاضی صاحب مرحوم کے برادر زادے مولانا قاضی عصمت اللہ صاحب (امیر جمعیت اشاعت التوحید والسنۃ، پنجاب) متعدد بار حضرت شیخ مدظلہ کے سامنے اعتراف فرما چکے تھے کہ میرا اور میرے والد محترم حضرت مولانا قاضی نور محمد صاحب رحمۃ اللہ علیہ کا عقیدہ حیات النبی اور سماع صلوٰۃ و سلام عند القبر کے بارہ میں وہی ہے جواکابرین دیوبند کا ہے، اور جسکی وضاحت تسکین الصدور میں کی گئی ہے۔ البتہ مجھے عام اموات کے سماع میں اختلاف ہے، لہذا انکی اقتداء میں نماز جنازہ ادا کرنے میں بھی شرعاً حرج نہ تھا۔ قاضی شمس الدین مرحوم کی نماز جنازہ کیلئے قاضی عصمت اللہ صاحب نے حضرت شیخ مدظلہ سے وعدہ کیا کہ نماز جنازہ میں خود پڑھاؤں گا۔ اُن کے وعدہ پر اعتماد کر کے حضرت شیخ، جنازہ میں شرکت کیلئے تشریف لے گئے، لیکن جب صفیں

سیدھی ہو چکیں تو عین وقت پر نماز جنازہ کی امامت سید عنایت اللہ شاہ صاحب بخاری کو سونپ دی گئی، جو ایک صریح دھوکہ اور وعدہ خلافی تھی، ایسے وقت میں حضرت شیخ کا قصور صرف اتنا ہے کہ انہوں نے صفوں سے علیحدہ ہونا مناسب نہ سمجھا۔ اور اپنی جگہ پر کھڑے رہے۔ کیا آپ جمعیت کے اکابر یا اصاغر پر اس دھوکہ اور وعدہ خلافی کی کوئی فرد جرم عائد کرنا پسند کریں گے؟

(۷) کیا آپ واقعی اس حقیقت سے بے خبر ہیں کہ سید عنایت اللہ شاہ بخاری، زندگی کے آخری سالوں میں قائلین سماع موتی کو کھل کر کافر قرار دیتے تھے، اور اسے قرآن پاک کی نص قطعی کے خلاف سمجھتے تھے، ان کا یہ فتویٰ ”رجوع الی الحق“ کے عنوان سے ”نغمہ توحید“ کے اندر شائع ہو چکا ہے، شاہ صاحب کے اس تکفیری فتویٰ کو پیش نظر رکھ کر فرمائیے کہ جمعیت اشاعت التوحید کے جن اکابر و اصاغر نے شیخ الحدیث حضرت مولانا عبدالقدیر صاحب نور اللہ مرقدہ کی نماز جنازہ حضرت شیخ مولانا محمد سرفراز خان صفدر مدظلہ کی افتاء میں ادا کی، انکے بارہ میں کیا حکم ہے؟ کیونکہ حضرت شیخ کا نظریہ سماع موتی تو کسی سے مخفی اور پوشیدہ نہیں۔ اور اگر آپ کو شاہ صاحب کے تکفیری فتویٰ سے اختلاف ہے تو اسکی بھی کھل کر وضاحت کیجئے اور فرمائیے کہ اس غلط فتویٰ کی بناء پر خود شاہ صاحب کیا قرار پائیں گے؟

(۸) آپکا مجھ پر یہ الزام بھی حقائق سے چشم پوشی کے مترادف ہے کہ میں دیوبندی اتحاد کی راہ میں رکاوٹ ہوں، محترم! اگر میں نے مسلک دیوبند کے کسی نظریہ سے انحراف کیا ہے؟ یا مسلک دیوبند کی ترجمانی اسلاف دیوبند کی تحقیقات سے ہٹ کر کی ہے تو اسکی نشاندہی کیجئے میں انشاء اللہ العزیز اس سے رجوع کروں گا۔ اور اگر آپ یہ ثابت نہ کر سکیں اور انشاء اللہ العزیز ثابت نہ کر سکیں گے تو پھر خدا را اپنے قلم کا رخ انکی طرف پھیرئیے جنہوں نے مسلک دیوبند کی نظریاتی وحدت کو ۱۹۵۶ء میں اس وقت پارہ پارہ کیا جب ابھی ۱۹۵۳ء کے شہداء ختم نبوت کے مقدس لہو کی سرخی بھی مدہم نہ پڑی تھی۔ انہوں نے شہدائے ختم نبوت کے لہو سے غداری کرتے ہوئے مسلک دیوبند کے خلاف ایک ایسے پتھری مکتب فکر کی بنیاد رکھی جس کیلئے انہیں ”نظریاتی میٹریل“ چودہ سو سالہ اسلامی ذخیرہ سے نہ مل سکا۔ لہذا انہیں اپنے ”فکر جدید“ کی بنیاد قرآن پاک کی ”تفسیر بالرائے“

پر رکھنی پڑی، چودہ سو سالہ تفسیری کتب پر نہ صرف عدم اعتماد کا اظہار کیا گیا بلکہ انہیں قول اور قولیاں قرار دیکر ان کا برسر عام تمسخر اڑایا گیا۔ محترم! کیا آپ ان سے یہ سوال کرنے کی جسارت کریں گے کہ آپ نے مسلک دیوبند کی نظریاتی وحدت پارہ پارہ کر کے شہدائے ختم نبوت کے لہو سے غداری کیوں کی؟ لیکن میں جانتا ہوں کہ آپ مسلکی جانبداری کی بناء پر ایسا نہیں کر سکیں گے۔ کیونکہ آپ کے پاس لینے اور دینے کے پیمانے ہی علیحدہ علیحدہ ہیں۔ محترم! اگر آپ اتحاد و یکجہتی کے اتنے ہی خواہشمند ہیں تو اپنے اندر اخلاقی جرأت پیدا کیجئے اور ہمارا ملم پکڑنے کی بجائے اُن کا ذہن اپنی گرفت میں لیجئے جو مسلک دیوبند سے کٹ کر اپنا جداگانہ نظریاتی تشخص قائم کر چکے ہیں اگر آپ ایسا کر سکیں تو میں آپ کو پختہ یقین دلاتا ہوں کہ مسلک دیوبند کا ایک مضبوط اور ناقابل تسخیر اتحاد عمل میں آسکتا ہے۔

(۹) باہم مل بیٹھ کر غلط فہمیاں دور کرنے کا شوشہ بھی آپ نے خوب چھوڑا محترم! کیا اجتماع خیر المدارس ملتان میں حضرت مولانا خیر محمد جالندھریؒ کی کوششیں اسی مقصد کیلئے نہ تھیں؟ کیا شیخ التفسیر مولانا احمد علی لاہوریؒ نے لاہور شیرانوالہ میں اجلاس اسی مقصد کے تحت طلب نہ کیا تھا؟ اور کیا حکیم الاسلام مولانا قاری محمد طیبؒ کی دیوبند سے پاکستان آمد اسی مقصد کے تحت نہ تھی؟ کس نے ان کوششوں کو سبوتاژ کیا؟ ان چہروں کو تلاش کیجئے انشاء اللہ آپ پر ساری حقیقت منکشف ہو جائے گی کہ مسلک دیوبند کی نظریاتی وحدت برقرار رکھنے کیلئے کس کا کردار مثبت تھا اور کس کا منفی؟

(۱۰) رئیس التفسیر حضرت مولانا حسین علی صاحبؒ میرے استاذ الاستاذ ہی نہیں میرے دادا پیر بھی ہیں۔ کیونکہ میرے علمی و روحانی دونوں سلسلے حضرت والد محترم مدظلہ سے منسوب ہیں۔ لہذا میں حضرت مولانا حسین علی صاحبؒ کی خدمات سے انکار کیسے کر سکتا ہوں؟ میرے تقریری مقالہ میں ان کا عدم ذکر انکی خدمات سے انکار کی بناء پر نہیں بلکہ اس بناء پر تھا کہ ان کا شمار حضرت شیخ الہندؒ کے تلامذہ میں نہیں ہے، جبکہ تاریخ دیوبند کے ”دورِ سادس“ میں میرا مقصود شیخ الہندؒ کے تلامذہ کی خدمات کا ذکر تھا۔ اسے ایک بار پھر پڑھئے آپ کا شبہ دور ہو جائے گا۔ اور حضرت مولانا حسین علی صاحبؒ، برہ راست قطب

الاقطاب حضرت مولانا رشید احمد گنگوہیؒ کے شاگرد ہیں۔ توحید و سنت کی اشاعت اور قرآنی علوم کے پرچار میں انکی خدمات سے کوئی بد بخت ہی انکار کر سکتا ہے۔
محترم! جواب کی طوالت پر معذرت خواہ ہوں، امید ہے کہ تسلی و تشفی کیلئے کفایت کرے گا، (انشاء اللہ العزیز) اگر کوئی کمی رہ گئی تو دوبارہ رابطہ کر لیجئے گا۔ انشاء اللہ وہ بھی دور کروں گا۔..... والسلام

عبدالحق خان بشیر

مدرسہ حیات النبیؐ، محلہ حیات النبیؐ، گجرات

7 - 8 - 99

﴿ پچیسواں مغالطہ ﴾

علماء امت..... اور..... عقیدہ حیات النبیؐ!

بندیا لوی صاحب نے ص ۹ پر ”علماء امت کا نظریہ کیا ہے؟“ کے عنوان کے تحت یہ تاثر دینے کی بھرپور کوشش کی ہے کہ تمام علماء امت اجساد انبیاء کرام علیہم السلام میں اعادۂ روح یا تعلق روح کے قائل نہیں بلکہ برزخ کی کیفیت حیات کے بارے میں بندیا لوی صاحب کے ہم نوا ہیں لیکن اپنے اس دعویٰ کی دلیل پر وہ اہل سنت والجماعت کے ایک بھی محقق عالم کا یہ قول پیش نہیں کر سکے (اور نہ بحمد اللہ تعالیٰ تا قیام قیامت پیش کر سکتے ہیں) کہ اجساد انبیاء کرام علیہم السلام اپنی قبور مبارکہ میں بلا تعلق روح بے حس و بے جان پڑے ہیں اور عند القبر ان کا سماع ثابت نہیں اور جن اکابر کی عبارات انہوں نے قطع و برید کر کے پیش کی ہیں، ان کی وضاحت آئندہ سطور میں ملاحظہ فرمائیے۔

﴿ چھبیسواں مغالطہ ﴾

امام نسفیؒ..... اور..... حیات برزخی!

بندیا لوی صاحب نے ص ۹ پر روح المعانی ج ۱ ص ۱۶۲ کے حوالے سے امام ابوالبرکات نسفیؒ لکھنویؒ کا یہ قول نقل کیا ہے کہ ارواح انبیاء جسموں سے نکل کر مثالی اجسام میں داخل ہو جاتی ہیں لیکن یہ حوالہ

نقل کرنے میں بند یالوی صاحب نے صریح دھوکہ دیا ہے (یہ حوالہ روح المعانی کی جلد اول میں نہیں بلکہ جلد ۱۵ میں مذکور ہے) کیونکہ امام نسفیؒ ارواح کی چار اقسام (یعنی انبیاء کرام، شہداء، متبعین اور عصاة کی ارواح) اور ان کے مقامات کا ذکر کرنے کے بعد ارواح کفار کے بارے میں فرماتے ہیں کہ:

”وہ (یعنی ارواح کفار) ساتویں زمین کے نیچے بحین کے اندر سیاہ پرندوں کے پیٹ میں ہوتی ہیں۔ وہی متصلہ باجسادھا فتعذب الارواح وتعالج من ذلک الاجساد۔ اور ان کا تعلق ان کے اجساد سے ہوتا ہے۔ اس تعلق کی بنا پر روح کو ہونے والے عذاب کی اذیت و تکلیف کو جسم بھی محسوس کرتا ہے۔“ (روح المعانی ج ۱۵، ص ۱۶۲)

گویا امام نسفیؒ ارواح کے پانچ درجات قائم کرتے ہیں۔ پہلا انبیاء کرام کا، دوسرا شہداء کا، تیسرا متبعین کا، چوتھا فساق و فجار کا اور پانچواں کفار کا۔ یہاں غور طلب بات یہ ہے کہ جب وہ سب سے کم اور آخری درجہ کی ارواح کا اجساد کے ساتھ تعلق مانتے ہیں تو سب سے برتر و اعلیٰ ارواح (یعنی انبیاء کرام) کے اجساد کے ساتھ تعلق کا کیسے انکار کر سکتے ہیں؟ بند یالوی صاحب نے یہ عبارت قصد اترک کی تاکہ ان کے مغالطات کا بھانڈا چور ہے میں نہ پھوٹ جائے لیکن وہ کم بخت مارا پھر بھی پھوٹ ہی گیا۔ کیونکہ

سمجھنے کو تو وہ سب داستان غم سمجھتے ہیں جو مطلب کہنے والے کا ہے اس کو کم سمجھتے ہیں

﴿ ستا نیسواں مغالطہ ﴾

حافظ ابن رجبؒ..... اور..... حیات برزخی!

بند یالوی صاحب نے ص ۹ پر روح المعانی ج ۵ ص ۶۱ (غالباً یہ کتابت کی غلطی ہے کیونکہ یہ بحث ج ۱۵ میں موجود ہے) کے حوالے سے حافظ ابن رجبؒ حنبلیؒ کے یہ الفاظ نقل کیے ہیں: اما الانبياء عليهم السلام فلا شك ان ارواحهم عند الله في اعلىٰ عليين حالانکہ روح المعانی کی مذکورہ بحث کے صفحات میں حافظ ابن رجبؒ کے یہ الفاظ کہیں بھی مذکور نہیں۔

تقریباً ساڑھے تین صفحات پر پھیلی ہوئی اس بحث میں حافظ ابن رجبؒ کے حوالے سے ان الفاظ کا نام و نشان تک نہیں ملتا۔ لیکن اگر بالفرض یہ الفاظ کسی دوسری جگہ ثابت بھی ہوں تو بھی اس سے بند یالوی صاحب کا مدعا ہرگز ثابت نہیں ہوتا کیونکہ ہم مولانا قاضی شمس الدین صاحب مرحوم اور دیگر بزرگوں کے حوالے سے ثابت کر چکے ہیں کہ اعلیٰ علیین میں ہونے کے باوجود ارواح انبیاء علیہم السلام کا ان کے اجساد مہا کہ سے تعلق موجود ہے۔ اس سے اجساد کے ساتھ تعلق روح کی نفی لازم نہیں آتی۔ بند یالوی صاحب میں اگر اخلاقی جرات ہے تو وہ ایسا حوالہ پیش کریں جس میں حافظ ابن رجبؒ نے اجساد انبیاء علیہم السلام کے ساتھ ان کی ارواح کے تعلق کی نفی کی ہو۔ صرف اعلیٰ علیین میں ارواح کا ثبوت کافی نہیں۔

﴿ اثنا عشر عنوان مضامین ﴾

علامہ آلوسیؒ..... اور..... حیات برزخی!

بند یالوی صاحب ص ۱۰ پر علامہ سید محمد محمود آلوسیؒ کے حوالے سے فرماتے ہیں کہ ارواح انبیاء کا ٹھکانہ اعلیٰ علیین ہے لیکن یہاں بھی بند یالوی صاحب نے اپنے روایتی کذب و افتراء کا بھرپور مظاہرہ کیا ہے کیونکہ اسی عنوان البحث السادس فی مستقر الارواح بعد مفارقة الابدان کے تحت دو صفحے آگے علامہ آلوسیؒ فرماتے ہیں کہ:

”پھر تجھے معلوم ہونا چاہیے کہ روح کا بدن کے ساتھ اتصال کسی ایک جز کے ساتھ مخصوص نہیں بلکہ یہ روح متصل ہے اور بدن کے تمام اجزا پر روشنی ڈالنے والی ہے اگرچہ ایک جز مشرق میں اور دوسرا مغرب میں ہو۔“..... (روح المعانی ج ۱۵ ص ۱۶۳)

علامہ آلوسیؒ کے اس واضح نظریہ سے بخوبی اندازہ کیا جاسکتا ہے کہ بند یالوی صاحب ان کی اجمالی عبارت سے عوام کو کس قدر دھوکہ میں مبتلا کرنا چاہتے ہیں جبکہ علامہ آلوسیؒ عام اموات کے مشرق و مغرب میں پھیلے ذرات منتشرہ کے ساتھ بھی روح کا تعلق مانتے ہیں اور حیات انبیاء علیہم السلام پر بحث کرتے ہوئے فرماتے ہیں کہ:

”قبر کی زندگی سے یہ لازم نہیں آتا کہ صاحب قبر باہر بھی نکلے، ہاں میں انبیاء کرام علیہم السلام کی حیات فی القبر کا قائل ہوں..... ان کی زندگی پر اگر چہ نماز، اذان، اقامت اور سلام کا جواب دینا وغیرہ امور مترتب ہوتے ہیں لیکن وہ سب امور مترتب نہیں ہوتے جو معروف زندگی پر مترتب ہوتے ہیں۔“..... (ایضاً ج ۲۲ ص ۳۸)

گویا علامہ آلوسیؒ عام اموات کے اجساد و نیویہ کے ساتھ تعلق ارواح کے بھی قائل ہیں اور سماع انبیاء کرامؑ کے بھی۔ وہ تسلیم کرتے ہیں کہ انبیاء کرام علیہم السلام اپنی قبروں میں اذان و اقامت کے ساتھ نمازیں پڑھتے ہیں۔ عند القبر سلام سنتے ہیں۔ البتہ اس برزخی حیات میں علامہ آلوسیؒ معاشرت دنیوی کی نفی فرماتے ہیں۔ اور یہی جمہور اہلسنت کا عقیدہ ہے۔

﴿ انتیسواں مضامینہ ﴾

حافظ ابن قیمؒ..... اور..... حیات برزخی!

بندیا لوی صاحب نے ص ۱۰ پر حافظ ابن قیمؒ الحسینی کی کتاب الروح کے حوالہ سے لکھا ہے کہ انبیاء کرام علیہم السلام کی ارواح اعلیٰ علیین میں ملا اعلیٰ کے ساتھ رہتی ہیں۔ یہ بھی بندیا لوی صاحب کا ایک صریح دھوکہ ہے کیونکہ حافظ ابن قیمؒ کی پوری عبارت اس طرح ہے:

”آ نحضرت ﷺ کی وفات کے بعد آپ کی روح مبارک دیگر انبیاء کرامؑ کی ارواح کے ساتھ رفیق اعلیٰ میں قرار پذیر ہے اور اس کا بدن مبارک سے تعلق ہے جس کی وجہ سے آپ سلام کہنے والوں کے سلام کا جواب دیتے ہیں اور اسی تعلق کی وجہ سے آپ نے حضرت موسیٰ علیہ السلام کو قبر کے اندر نماز پڑھتے ہوئے دیکھا تھا۔“.....

..... (کتاب الروح ص ۵۴۔ زاد المعاد ج ۲ ص ۴۹)

بندیا لوی صاحب نے ابتدائی عبارت تو نقل کر دی لیکن متصل بعد کی وہ عبارت ہضم کر گئے جس میں آ نحضرت ﷺ کے جسد اطہر کے ساتھ روح کا تعلق مذکور تھا۔ بندیا لوی صاحب وضاحت فرمائیں کہ یہ اشاعت تو حید و سنت ہے یا اشاعت کذب و افتراء؟

﴿ تیسواں مغالطہ ﴾

حافظ ابن حزمؒ کا..... عقیدہ!

بند یالوی صاحب نے علامہ حافظ ابن حزم اندلسیؒ (جو کہ ظاہری مکتب فکر سے تعلق رکھتے تھے) کا نام لے کر ان کا کوئی حوالہ دیے بغیر لکھا ہے کہ ان کے نزدیک بھی ارواح انبیاء اعلیٰ علیہم السلام میں قرار پذیر ہیں، ان کا ابدان سے کوئی تعلق نہیں حالانکہ یہ سراسر غلط ہے کیونکہ علامہ ابن حزمؒ کرامیہ کے اس عقیدہ کو خبیث عقیدہ قرار دیتے ہیں جس میں کرامیہ روضہ اقدس میں حضور علیہ السلام کے جسد اطہر سے تعلق روح کا انکار کرتے ہوئے آپؐ کی نبوت کو حکمی قرار دیتے ہیں، حقیقی نہیں مانتے۔ (ملاحظہ فرمائیے کتاب الفصل فی الملل والنحل اردو... ج ۱ ص ۱۶۳) البتہ علامہ ابن حزمؒ عام اموات کے ساتھ تعلق ارواح سے انکاری ہیں اسی لیے امام حافظ ابن حجر عسقلانیؒ نے فتح الباری ج ۱ ص ۱۸۲ میں، امام حافظ ابن قیمؒ نے کتاب الروح ص ۵۹ میں، علامہ تاج الدین سبکیؒ نے شفاء السقام ص ۱۵۰ میں اور علامہ ابن تیمیہؒ نے کتاب الروح ص ۴۷ میں ابن حزمؒ کے اس نظریہ کی تردید کی ہے اور ثابت کیا ہے کہ ابن حزمؒ کا یہ نظریہ جمہور اہل سنت کے خلاف ہے کیونکہ جمہور اہل سنت قبر کے اندر سوال و جواب کے لیے اعادہ روح کے قائل ہیں اور عذاب و راحت قبر کو جسد مع الروح پر تسلیم کرتے ہیں۔

﴿ اکتیسواں مغالطہ ﴾

شاہ عبدالعزیز دہلویؒ اور..... حیات برزخی!

بند یالوی صاحب نے ص ۱۰ پر حضرت شاہ عبدالعزیز محدث دہلویؒ کا نام لے کر کوئی حوالہ دیے بغیر یہ ثابت کرنے کی کوشش کی ہے کہ وہ بھی اجساد کے ساتھ تعلق ارواح سے انکاری تھے حالانکہ یہ بھی ایک صریح دھوکا ہے کیونکہ حضرت شاہ صاحبؒ کی متعدد عبارات اس پر دلالت کرتی ہیں کہ وہ اجساد کے ساتھ ارواح کے تعلق کا غیر متزلزل عقیدہ رکھتے تھے چنانچہ فرماتے ہیں کہ:

☆ ارواح کا قبر میں مدفون اپنے ابدان کے ساتھ تعلق ہوتا ہے.... (تفسیر عزیزی ص ۴۳)
 ☆ روح کا اجزائے بدن کے ساتھ ایک خاص تعلق باقی رہتا ہے جس کی وجہ سے اس میں
 ایسا علم و شعور ہوتا ہے جس سے اسے قبر کی زیارت کرنے والوں اور ان کے احوال سے
 آگاہی ہوتی ہے۔..... (فتاویٰ عزیزی ج ۲ ص ۱۰۸)
 ☆ بالجملہ مردوں کے ادراک و شعور کا انکار اگر کفر نہ ہو تو اس کے الحاد ہونے میں تو کوئی
 شبہ ہی نہیں۔..... (ایضاً ج ۱ ص ۱۸)
 ☆ قبر میں زندہ کرنا اور مارنا حقیقتاً نہیں ہے بلکہ عکس روح کی شعاع کا بدن پر پڑ کر ایک
 تعلق پیدا ہو جاتا ہے جس کے ساتھ غذا پانا یا بڑھنا بدن کا نہیں ہوتا کہ معنی حیات کے
 ثابت ہوں۔..... (تحفہ اشاعرہ ص ۴۹۱)

ان حوالہ جات سے معلوم ہوا کہ حضرت شاہ عبدالعزیز دہلوی کے نزدیک اموات کے ابدان کے
 ساتھ ان کی ارواح کا تعلق رہتا ہے۔ اس تعلق کی بنا پر ان کے اندر ایسا شعور و ادراک موجود ہوتا
 ہے جس سے وہ قبر پر آنے والے زائر کو پہچانتے ہیں۔ میت کے اندر اس شعور و ادراک کا انکار اگر
 کفر نہیں تو الحاد ضرور ہے البتہ جسم کے ساتھ روح کا تعلق اتنا کمزور ہوتا ہے کہ اسے دنیا جیسی حیات
 کا معنی نہیں دیا جاسکتا کیونکہ اس میں دنیوی غذا اور جسمانی نشوونما کی ضرورت و حالت باقی نہیں
 رہتی البتہ ایسا شعور و ادراک باقی رہتا ہے جس سے وہ عذاب و راحت کو محسوس کرتا ہے اور اپنے
 زائر کو پہچانتا ہے۔ ظاہریات ہے کہ جب شاہ صاحبؒ عام اموات کے ساتھ روح کے تعلق کو تسلیم
 کرتے ہیں تو انبیاء کرام علیہم السلام کے ابدان کے ساتھ ارواح کے تعلق کا انکار کیسے کر سکتے ہیں؟

﴿بتیسواں مغالطہ﴾

قاضی ثناء اللہ پانی پتی..... اور..... حیات برزخی!

بند یالوی صاحب نے ص ۱۰ پر ہی حضرت مولانا قاضی ثناء اللہ پانی پتیؒ کی اٹھٹی کا نام لے کر کوئی حوالہ
 دیے بغیر یہ تاثر دینے کی کوشش کی ہے کہ وہ بھی اجساد کے ساتھ تعلق ارواح کو نہیں مانتے حالانکہ یہ
 بھی ایک صریح دھوکہ ہے کیونکہ قاضی صاحبؒ بصراحت فرماتے ہیں کہ:

”ارواحِ مؤمنین کا ٹھکانہ علیین اور ارواحِ کفار کا ٹھکانہ جہنم ہے لیکن بایں ہمہ ہر روح کا جسم کے ساتھ قبر میں تعلق ہے جس کی وجہ سے وہ لذت یا دکھ محسوس کرتا ہے، زیارت کرنے والوں کا سلام سنتا ہے، نکیرین کا جواب دیتا ہے اور اسی کی مانند امور جو کتاب و سنت سے ثابت ہو چکے ہیں۔“..... (تفسیر مظہری ج ۱۰ ص ۱۲۵)

اس قدر واضح صراحت کے بعد بھی قاضی صاحبؒ کو روح و جسد کے تعلق کا منکر قرار دینا کتنا بڑا دجل اور دھوکہ ہے۔ جبکہ قاضی صاحبؒ ”تذکرۃ الموتی والقبور“ کے نام سے فارسی میں ایک کتاب بھی تالیف فرما چکے ہیں جس کا اردو ترجمہ بھی شائع ہو چکا ہے۔ اس میں بھی قاضی صاحبؒ نے دو ٹوک الفاظ میں ثابت کیا ہے کہ قبر کے اندر بوقت سوال و جواب جسم کی طرف روح کے اعادہ پر احادیث متواترہ دلالت کرتی ہیں اور قبر کا عذاب و راحت روح و جسم دونوں کو ہوتا ہے اور قبر سے مراد یہی ارضی قبر ہے۔

﴿ تین تیسواں مفاد لفظ ﴾

حافظ ابن حجرؒ..... اور..... حیات برزخی!

بند یالوی صاحبؒ نے ص ۱۰ پر فتح الباری ج ۷ ص ۲۸۰ کے حوالے سے امام حافظ ابن حجرؒ عسقلانی کے بارے میں بھی یہی نقل کیا ہے کہ وہ حیات برزخی مانتے ہیں، یعنی جسم کے ساتھ روح کا تعلق نہیں مانتے حالانکہ یہ بھی ایک صریح دھوکہ ہے کیونکہ حافظ ابن حجرؒ بعد از وفات حاصل ہونے والی حیات کو حیات برزخی قرار دینے کے باوجود اس میں روح و جسم کا تعلق تسلیم کرتے ہیں چنانچہ فرماتے ہیں کہ:

”جمہور کے مسلک کے مطابق یہ احادیث ثابت ہیں مثلاً یہ کہ مردہ دفن کرنے والوں کی واپسی پر ان کی جوتیوں کی آواز سنتا ہے اور یہ کہ قبر کی تنگی کی وجہ سے اس کی پسلیاں آ رہا ہو جاتی ہیں اور یہ کہ جب اس کو ہتھوڑے سے پیٹا جاتا ہے تو اس کی آواز سنی جاتی ہے اور یہ کہ نکیرین اس کو بٹھاتے ہیں۔ وکل ذالک من صفات الاجسام اور یہ جملہ امور اجسام کی صفات ہیں۔“..... (فتح الباری ج ۳ ص ۱۸۶)

اس سے صاف ظاہر ہے کہ حافظ ابن حجرؒ برزخ کے اندر جسم و روح کا تعلق تسلیم کرتے ہوئے تنگی و عذاب قبر کا اطلاق جسم مع الروح پر مانتے ہیں۔ یہی وجہ ہے کہ انہوں نے فتح الباری ج ۶ ص ۳۵۲ میں حدیث رد اللہ علی روحی پر وارد ہونے والے اعتراضات کا رد کرتے ہوئے ثابت کیا ہے کہ وفات کے بعد فن ہوتے ہی خدا تعالیٰ نے آنحضرت ﷺ کی روح مبارکہ آپ کے جسد اطہر کی طرف لوٹا دی تھی جس کی وجہ سے آپ حیات ہیں اور سلام کا جواب دیتے ہیں۔ اس کے باوجود ان کے صرف برزخی حیات کے الفاظ سے دھوکہ دینا کتنی بڑی جسارت ہے۔

﴿چونتیسواں مغالطہ﴾

امام سیوطیؒ..... اور..... حیات برزخی!

بند یالوی صاحب نے ص ۲۶ پر شرح الصدور ص ۱۰۰ کے حوالے سے امام جلال الدین سیوطیؒ کے بارے میں بھی یہی تاثر دینے کی کوشش کی ہے کہ وہ بھی اجساد کے ساتھ ارواح کا تعلق نہیں مانتے حالانکہ یہ بھی ایک صریح دھوکہ ہے کیونکہ علامہ سیوطیؒ صاف لفظوں میں فرماتے ہیں کہ:

”عذاب قبر کا محل روح اور بدن دونوں ہیں۔ اسی طرح راحت بھی دونوں کو ملتی ہے۔ اس پر اہل سنت کا اتفاق ہے۔“..... (شرح الصدور ص ۷۶)

اس سے ظاہر ہے کہ امام سیوطیؒ نہ صرف برزخ کے اندر روح و جسم کا تعلق مانتے ہیں بلکہ اس تعلق پر اہل سنت والجماعت کا اتفاق بھی تسلیم کرتے ہیں اور جہاں تک انبیاء کرام علیہم السلام کی حیات کا تعلق ہے تو اس پر امام سیوطیؒ کا ایک مستقل رسالہ ”انباہ الاذکیاء فی حیاة الانبیاء“ کے نام سے موجود ہے جس میں انبیاء کرامؑ کے اجسام سے ان کی ارواح کے تعلق، اس تعلق کی بنا پر قبروں میں ان کے نماز پڑھنے اور عند القبر ان کے سماع کا تذکرہ بصراحت موجود ہے۔ حیرت ہے کہ اس کے باوجود بند یالوی صاحب عوام کی آنکھوں میں دھول جھونکنے کی مذموم کوشش میں مصروف ہیں۔ خدا تعالیٰ انہیں ہدایت بخشے۔ آمین

﴿ پینتیسواں مغالطہ ﴾

قاضی بیضاویؒ..... اور..... حیات برزخی!

بندیالوی صاحب نے ص ۲۶ پر تفسیر بیضاوی ج ۳ ص ۱۱۲ کے حوالے سے امام قاضی ناصر الدین عبداللہ بن عمر بیضاویؒ کے بارے میں بھی یہ تاثر دیا ہے کہ وہ بھی برزخ کے اندراجساد کے ساتھ تعلق ارواح نہیں مانتے اور اس کے لیے بندیالوی صاحب نے دلیل یہ قائم کی ہے کہ شب معراج آنحضرت ﷺ نے جن انبیاء کرام کو دیکھا، وہ ان کے مثالی اجساد تھے اور قاضی بیضاویؒ بھی یہی کہتے ہیں حالانکہ اس سے اجساد کے ساتھ تعلق روح کی نفی کرنا کہیں بھی ثابت نہیں اور پھر قاضی بیضاویؒ تو قبر کے اندر عام میت کے لیے اعادۂ روح کے قائل ہیں جیسا کہ وہ اپنی تفسیر ج ۱ ص ۵۶ میں آیت ثم یمیتکم ثم یحییکم کے تحت اس کی صراحت فرماتے ہیں۔

﴿ چھتیسواں مغالطہ ﴾

علماء دیوبند..... اور..... حیات برزخی!

بندیالوی صاحب نے علماء دیوبند کی تحریرات میں تضاد ثابت کرنے کے لیے ایڑی چوٹی کا زور لگایا ہے اور عوام کو یہ باور کرانے کی کوشش کی ہے کہ علماء دیوبند کے اصل عقائد ”المہند علی المہند“ کے خلاف تھے چنانچہ لکھتے ہیں کہ:

”آئیے اب اکابرین علماء دیوبند میں سے ان چند علماء کرام کے حوالہ جات ملاحظہ فرمائیں جنہوں نے المہند پر دستخط کیے تھے اور اپنی دوسری کتابوں میں المہند کے خلاف لکھا۔“ (ص ۱۲)

اور اکابرین دیوبند کا یہ تضاد ثابت کرنے کے لیے بندیالوی صاحب نے دجل و تبلیس کے جوگل کھلائے ہیں، وہ ممااتوں کے لیے یقیناً نمونہ عبرت ہیں۔ انہوں نے یہ ثابت کرنے کی ناکام کوشش کی ہے کہ اکابرین علماء دیوبند برزخی حیات میں اجسام کے ساتھ تعلق روح تسلیم نہیں

کرتے اور اس کے لیے انہوں نے صرف برزخ کے نام سے دھوکہ دینے کی کوشش کی ہے حالانکہ برزخ کی کیفیت حیات کے بارے میں علماء دیوبند کا عقیدہ کسی کورچشم سے بھی پوشیدہ نہیں ہے۔ ہاں کوڑھ مغز کے بارے میں کچھ نہیں کہا جاسکتا۔ اس کی تفصیلات آئندہ سطور میں ملاحظہ فرمائیں۔

﴿ سینتیسواں مقالہ ﴾

حضرت نانوتویؒ..... اور..... حیات برزخی!

بندیالوی صاحب نے حجۃ الاسلام حضرت مولانا محمد قاسم نانوتویؒ کے درج ذیل تین حوالے نقل کیے ہیں:

- (۱) اس عقیدہ کو عقائد ضروریہ میں سے نہیں سمجھتا۔
 - (۲) بوقت وفات روح پیغمبر جسد اطہر سے خارج نہیں ہوتی۔
 - (۳) اور شہداء و مومنین کی ارواح کا بعد موت ان کے ابدان سے تعلق باقی نہیں رہتا۔
- پھر ان پر تبصرہ کرتے ہوئے فرماتے ہیں کہ:

”دیکھئے جو افراد دیوبندیت کے اجارہ دار بنے ہوئے ہیں، وہ مولانا نانوتویؒ کی تینوں باتیں نہیں مانتے۔ پھر بھی وہ دھڑلے سے دیوبندی اور اشاعت التوحید والے دوسری بات نہیں مانتے، پہلی اور تیسری کو تسلیم کرتے ہیں تو وہ دیوبندیت سے خارج۔ آخر کیوں؟ یہ الٹی گنگا کب تک بہتی رہے گی؟“..... (ص ۱۲)

حضرت نانوتویؒ کی ادھوری عبارت اور ان کے اختراعی مفہوم کے حوالے سے بندیالوی صاحب کا مذکورہ دعویٰ سراسر دھوکہ ہے کیونکہ حضرت نانوتویؒ کی دوسری بات (کہ بوقت وفات انبیاء کرام کے اجساد سے ان کی ارواح کا انقطاع نہیں ہوتا) سے بندیالوی صاحب کو بھی اختلاف ہے اور ہم بھی اسے حضرت نانوتویؒ کا تفرّد قرار دیتے ہوئے اس سے اتفاق نہیں کرتے۔ ہم بھی جمہور اہل سنت کے مسلک کے مطابق انبیاء کرامؑ کی وفات انقطاع روح عن الجسد سے ہی مانتے ہیں۔ باقی

رہا مسئلہ دیگر دو باتوں کا تو بند یالوی اینڈ کمپنی وہ بھی نہیں مانتی۔ اس کی حقیقت ملاحظہ فرمائیے:

(۱) حضرت نانوتویؒ فرماتے ہیں کہ:

”گو عقیدہ یہی ہے (کہ وفات انبیاء بغیر انقطاع روح کے ہوتی ہے) اور میں جانتا ہوں کہ ان شاء اللہ تعالیٰ ایسا ہی رہے گا مگر اس عقیدہ کو عقائد ضروریہ میں سے نہیں سمجھتا۔“
..... (لطائف قاسمی ص ۵)

کیا واقعی بند یالوی صاحب وفات انبیاء کرامؑ کے لیے انقطاع روح یا بغیر انقطاع روح کے عقیدہ کو عقائد ضروریہ میں سے خیال نہیں کرتے؟ اگر ایسا نہیں تو حضرت نانوتویؒ کی پہلی بات ماننے کا دعویٰ کس قدر دجل و تلبیس پر مبنی ہے۔

(۲) حضرت نانوتویؒ نبی اور غیر نبی کی موت کا فرق بیان کرتے ہوئے فرماتے ہیں کہ بوقت وفات روح پیغمبر کا جسم سے انقطاع نہیں ہوتا۔ شہداء و مومنین وغیرہ کی روحوں جسم سے الگ ہو جاتی ہیں اور بوقت وفات ابدان سے ان کا تعلق باقی نہیں رہتا۔ باقی رہا برزخ میں جسم کے ساتھ تعلق روح کا مسئلہ تو اس بارے میں حضرت نانوتویؒ فرماتے ہیں کہ:

”(برزخ میں) روح کا جسم سے تعلق بھی موجود ہے گو ضعیف ہے۔“ (جمال قاسمی ص ۱۰)

کیا بند یالوی صاحب یہ تسلیم کرتے ہیں کہ بوقت وفات تو شہداء و مومنین کے اجساد سے ارواح کا تعلق ختم ہو جاتا ہے البتہ قبر کے اندر وہ تعلق پھر قائم ہو جاتا ہے گو دنیوی تعلق کی نسبت کمزور ہوتا ہے؟ اگر وہ یہ بات نہیں مانتے اور اسے اپنے عقیدہ کے منافی قرار دیتے ہیں تو پھر حضرت نانوتویؒ کی تیسری بات ماننے کا دعویٰ بھی کس قدر مضحکہ خیز ہے۔ البتہ ہم بحمد اللہ تعالیٰ حضرت نانوتویؒ کی ان دونوں باتوں کو تسلیم کرتے ہیں۔

﴿ اڑتیسواں مقالہ ﴾

حضرت تھانویؒ..... اور..... حیات برزخی!

بند یالوی صاحب نے حکیم الامت حضرت تھانویؒ کو بھی اپنا ہم نوا ثابت کرنے کی بھرپور کوشش کی

ہے چنانچہ فرماتے ہیں کہ:

”مولانا اشرف علی تھانویؒ بھی ان علماء کرام میں شامل ہیں جنہوں نے المہند پر دستخط ثبت فرمائے۔ آئیے دیکھتے ہیں کہ ان کا نظریہ اور مسلک کیا ہے۔ حضرت تھانویؒ اپنی مایہ ناز تصنیف اشرف الجواب ج ۲ ص ۱۶۰ طبع دیوبند میں تحریر فرماتے ہیں: ”حدیث میں نص ہے ان نبی اللہ حی رزق کہ آپ ﷺ اپنی قبر میں زندہ ہیں اور آپ کو رزق پہنچتا ہے۔ مگر یاد رہے اس حیات سے مراد ناسوتی (دنیوی) نہیں ہے، وہ دوسری قسم ہے جس کو حیات برزخی کہتے ہیں۔ تیسرا درجہ سب سے قوی ہے، وہ انبیاء کی حیات برزخیہ کا ہے۔“..... (ص ۱۴)

غور فرمائیے کہ بند یالوی صاحب حضرت تھانویؒ کا نظریاتی تضاد ثابت کرنے کے لیے انہیں کس حیثیت سے متعارف کرانا چاہتے ہیں۔ یہ اسلاف دشمنی کا بدترین نمونہ ہے لیکن حضرت تھانویؒ کا تضاد ثابت کرنے کے لیے انہوں نے دھوکہ دہی کا جو شرم ناک کردار ادا کیا ہے، وہ ان کی پوری جماعت کے لیے باعث تنگ و عار ہے۔ انہوں نے اپنی مذکورہ تحریر میں دو صریح دھوکے دینے کی کوشش کی ہے۔

پہلا یہ کہ! وہ اشرف الجواب کو حضرت تھانویؒ کی مایہ ناز تصنیف قرار دے رہے ہیں حالانکہ وہ ششی صوفی علی محمدؒ صاحب کی تالیف ہے جو ٹوبہ ٹیک سنگھ کے رہنے والے تھے اور حضرت مولانا علامہ ظفر احمد عثمانیؒ کے خلیفہ مجاز تھے۔ انہوں نے حضرت تھانویؒ کے رسائل و ملفوظات میں سے متعدد مضامین جمع کر کے اشرف الجواب کے نام سے مجموعہ تیار کیا یعنی یہ حضرت تھانویؒ کے ملفوظات و مواعظ کا مجموعہ ہے، ان کی اپنی تصنیف نہیں۔ اور اشرف الجواب کے جس مضمون سے بند یالوی صاحب نے حوالہ دیا ہے، وہ بھی حضرت تھانویؒ کے وعظ ”الجبور“ سے لیا گیا ہے۔

دوسرا یہ کہ! انہوں نے حوالہ نقل کرنے میں شعبدہ بازی کا بھرپور مظاہرہ کیا ہے اور اول و آخر کی مقصودی عبارات کو ہضم کر کے درمیان میں سے ایک عبارت اچک کر انہوں نے حضرت تھانویؒ کو اپنا ہم نوا ثابت کرنے کا معرکہ سر کر لیا ہے۔ آپ بھی ان کے ہاتھ کی صفائی

ملاحظہ فرمائیے۔ حضرت تھانویؒ کا پورا حوالہ اس طرح ہے:

”حضور ﷺ کی قبر مبارک کے لیے بہت کچھ شرف حاصل ہے کیونکہ جسد اطہر اس کے اندر موجود ہے بلکہ حضور خود یعنی جسد مع تلبس الروح اس کے اندر تشریف رکھتے ہیں کیونکہ آپ قبر میں زندہ ہیں۔ قریب قریب تمام اہل حق اس پر متفق ہیں۔ صحابہ کا بھی یہی اعتقاد ہے۔ حدیث میں بھی نص ہے: ان نبی اللہ حی فی قبرہ یرزق (بندیالوی صاحب یہاں فی قبرہ کے الفاظ بھی بغیر ڈکار کے ہضم کر گئے ہیں جس سے ان کا ہاضمہ بھی قوی معلوم ہوتا ہے اور ان کی دیانت کا پیمانہ بھی واضح ہو جاتا ہے۔ بشر) کہ آپ اپنی قبر شریف میں زندہ ہیں اور آپ کو رزق پہنچتا ہے۔ مگر یاد رہے کہ اس حیات سے مراد ناسوتی نہیں ہے (یعنی عالم اجسام والی جس میں انسانی جسم نشوونما پاتا اور احکامات شرعیہ کا پابند ہوتا ہے جس کی وضاحت حضرت تھانویؒ المصالح العقلیہ ص ۳۴۴ میں اس طرح فرماتے ہیں کہ دنیا اور برزخ کی حیات کے اندر روح و جسد کے تعلق میں فرق یہ ہے کہ دنیا میں روح جسم کے تابع اور برزخ میں جسم روح کے تابع ہے۔ بشر) وہ دوسری قسم کی حیات ہے جس کو حیات برزخیہ کہتے ہیں۔ باقی یہ کہ حیات برزخیہ تو سب کو حاصل ہے، پھر اس میں نبی کی کیا تخصیص ہے؟ تو اس کی تحقیق یہ ہے کہ اس کے مختلف مراتب ہیں۔ ایک مرتبہ تو تمام مومنین کو حاصل ہے جس کے ذریعے سے تنعیم قبر کی ہر مسلمان کو حس ہوگی۔ دوسری حیات شہدا کی ہے جو تمام مومنین کی حیات برزخیہ سے اقویٰ ہوگی۔ عام مومنین کی حیات برزخیہ بہ نسبت شہید کے کمزور ہوتی ہے اگرچہ اس حیات ناسوتیہ سے وہ بدرجہا اعلیٰ ہو۔ پس یہ کوئی نہ سمجھے کہ عام مومنین کی حیات برزخیہ حیات دنیویہ سے کمزور ہوگی۔ اور حیات شہدا کے اقویٰ ہونے کا ثمرہ یہ ہوتا ہے کہ زمین اس کی لاش کو نہیں کھا سکتی۔ تیسرا درجہ جو سب سے قوی ہے، وہ انبیاء علیہم السلام کی حیات برزخیہ کا ہے کہ وہ شہید کی حیات سے بھی زیادہ قوی ہوتی ہے چنانچہ اس کا ایک اثر تو محسوس ہے اور وہ وہی ہے جو شہید کے لیے ہے کہ ان کے جسم مبارک کو زمین نہیں کھا سکتی۔ حدیث میں ہے: حرم اللہ اجساد الانبیاء علی الارض۔ اور دوسرا اثر محسوس تو نہیں مگر منصوص ہے اور وہ حرمت نکاح ازواج انبیاء علیہم السلام ہے کہ انبیاء علیہم السلام کی ازواج مطہرات

سے بعد ان کے وصال کے کسی امتی کا نکاح جائز نہیں نیز انبیاء علیہم السلام کی میراث ورثہ میں تقسیم نہیں ہوتی..... بہر حال یہ بات باتفاق امت ثابت ہے کہ انبیاء علیہم السلام قبر میں زندہ رہتے ہیں۔“..... (ص ۲۵۰ تا ۲۵۳)

حضرت تھانویؒ کے اس طویل اقتباس کو ملاحظہ فرمائیے اور بند یالوی صاحب کے دجل و تلہیس کی داد دیجیے کہ وہ کس طرح روز روشن سے زیادہ واضح و آشکار حقیقت کو کبوتر کی طرح آنکھیں بند کر کے جھٹلانے کی کوشش کر رہے ہیں۔ ہمارا بند یالوی صاحب سے سوال ہے کہ حضرت تھانویؒ کا مذکورہ اقتباس ”المہند علی المہند“ کے موافق ہے یا مخالف؟ اور اس سے حضرت تھانویؒ کا تضاد ثابت ہوتا ہے یا آپ کا فراڈ؟ ہم فیصلہ آپ پر چھوڑتے ہیں۔

حسرت ٹپک رہی ہے رخ نامراد پر یہ کون جا رہا ہے تمنا لیے ہوئے

﴿ انتالیسواں مغالطہ ﴾

مفتی کفایت اللہؒ..... اور..... حیات برزخی!

بند یالوی صاحب نے حضرت مولانا مفتی کفایت اللہ دہلویؒ کا نظریاتی تضاد ثابت کر کے انہیں بھی اپنا ہم نوا ظاہر کرنے کی کوشش کی ہے چنانچہ فرماتے ہیں کہ:

”مفتی کفایت اللہ صاحبؒ ان علماء کرام میں شامل ہیں جن کے دستخط المہند میں موجود ہیں۔ اب آپ خود فیصلہ کریں کہ حضرت مفتی صاحبؒ کی تائیدی دستخط والی عبارت معتبر ہوگی یا ان کا تحریر کردہ فتویٰ قابل اعتماد ہوگا؟“..... (ص ۱۳)

بند یالوی صاحب کی بے چارگی اور لا چاری کا عالم یہ ہے کہ وہ اپنی بے جا ہٹ دھرمی پر قائم رہنے اور اپنے اختراعی عقیدہ کو بچانے کے لیے اکابر کا علمی و تحقیقی تقدس پامال کرنے، انہیں بالجبر اپنا ہم نوا بنانے کے لیے ان پر منافقت و ابن الوقتی کا الزام دھرنے اور اپنی انانیت کی تسکین کے لیے ان کے خلوص و ایثار کے گریبانوں سے کھیلنے تک پر آمادہ ہیں۔ ان کا مذکورہ اقتباس پھر پڑھیے اور فیصلہ کیجیے کہ ان کے شریر و گستاخ قلم کی جولانیاں کیا گل کھلا رہی ہیں؟ لیکن ہمارے خیال میں اس میں بند یالوی صاحب کا بھی کوئی قصور نہیں کیونکہ انہوں نے جب دیکھا کہ مفتی کفایت اللہ

صاحب کے تلمذ پہ ناز اور فخر کرنے والے ان کے مایہ ناز شاگرد مولانا محمد حسین نیلوی صاحب کو ہی ”المہند“ پر اپنے استاذ محترم کے تائیدی دستخط پر اعتماد نہیں تو انہیں بھی ان کے خلاف اپنے بے باک قلم کی جولانیاں دکھانے کا موقع مل گیا۔ چنانچہ انہوں نے مفتی صاحب کا نظریاتی تضاد ثابت کرنے کے لیے ان کے پانچ فتوے نقل کیے ہیں:

پہلا فتویٰ! اندرونی ٹائٹل پر بغیر کسی حوالہ کے جس میں کہا گیا ہے کہ جس شخص کا یہ اعتقاد ہو کہ مردہ دفن کیا ہوا انہی آنکھوں اور انہی کانوں کے ساتھ سنتا اور دیکھتا ہے، اس کا اعتقاد صحیح نہیں اور اس کے پیچھے نماز نہیں ہوتی۔ معلوم ہوتا ہے یہ فتویٰ میڈان سرگودھا ہے جو جامعہ ضیاء العلوم میں دو نمبر مال تیار کرنے والے فنی ماہرین کا تراشیدہ ہے حالانکہ میت کے اپنے زائر کو پہچاننے اور اس کا سلام سننے پر جمہور اہل سنت متفق ہیں۔ کیا بند یالوی صاحب اس فتویٰ کا کوئی ٹھوس حوالہ پیش کر سکتے ہیں؟ اور اگر پیش کر سکیں تو پھر اپنے استاذ الاستاذ حضرت مولانا حسین علی صاحب نور اللہ مرقدہ پر یہ فتویٰ دے سکیں گے کہ ان کا اعتقاد صحیح نہیں تھا اور ان کے پیچھے نماز نہیں ہوتی تھی۔ کیونکہ ان کا اس بارہ میں عقیدہ گزشتہ اوراق میں گزر چکا ہے۔

دوسرا فتویٰ! کفایت المفتی ج ۱ ص ۶۸ کے حوالے سے ہے جس کا خلاصہ یہ ہے کہ انبیاء اپنی قبروں میں زندہ ہیں، ان کی زندگی دنیاوی نہیں برزخی ہے، شہدا کی زندگی ان سے نیچے درجہ کی ہے۔ دنیا کے اعتبار سے یہ سب اموات میں داخل ہیں۔ سوال یہ ہے کہ اس سے کس بد بخت کو انکار ہے؟ نہ کوئی انبیاء کرام کی موت سے انکاری ہے اور نہ برزخ کے اندر ان کی ایسی زندگی کا اقرار ہے جس سے جسمانی نشوونما اور احکامات شرعیہ جیسے لوازمات دنیویہ لازم آتے ہوں اور یہی مفتی صاحب کے فتویٰ کا مقصود و مفہوم ہے۔ اس سے نہ تو اجساد کے ساتھ تعلق ارواح کی نفی ثابت ہوتی ہے اور نہ مفتی صاحب تعلق ارواح سے انکاری ہیں جیسا کہ آئندہ سطور میں ان شاء اللہ العزیز اس کی صراحت و وضاحت آرہی ہے۔

تیسرا فتویٰ! کفایت المفتی ج ۱ ص ۷۷ کے حوالے سے ہے جس کا خلاصہ یہ ہے کہ انبیاء و شہدا کی زندگیاں دنیا کی زندگی سے علیحدہ ہیں۔ اس سے بھی کسی کو انکار نہیں جبکہ اس کی

وجہ فتویٰ کے آخر میں بھی بایں الفاظ مذکور ہے کہ دنیا کی زندگی کے لوازم ان میں نہیں پائے جاتے اور دنیوی زندگی کے بنیادی لوازمات تین ہی ہیں: جسمانی نشوونما، اسلامی احکامات کی پابندی اور معاشرتی حقوق و فرائض کی ادائیگی۔ اور برزخی حیات میں یہ تینوں موجود نہیں ہیں لہذا اس اعتبار سے وہ واقعی دنیوی زندگی سے الگ ہے لیکن اس سے کسی صورت بھی جسم و روح کے درمیان عدم تعلق ثابت نہیں ہوتا۔

چوتھا فتویٰ! کفایت المفتی ج ۱ ص ۷۷ کے حوالے سے ہے جس کا خلاصہ یہ ہے کہ آنحضرت ﷺ نے عمر پوری کر کے وفات پائی۔ آپ کی حیات کا یہ مطلب نہیں کہ آپ پر موت طبعی وارد نہیں ہوئی اور جیسے آپ زندہ تھے، اسی طرح اب بھی زندہ ہیں۔ ظاہر ہے اس سے بھی کسی کو انکار نہیں ہو سکتا۔ کوئی بھی آپ کی موجودہ زندگی کو دنیوی زندگی کا تسلسل نہیں مانتا۔ سب اسے وفات کے بعد کی زندگی مانتے ہیں۔ لہذا بندیا لوی صاحب کی یہ دلیل بھی دعویٰ سے مطابقت نہیں رکھتی کیونکہ اس سے بھی روح کا جسم سے عدم تعلق ثابت نہیں ہوتا۔

پانچواں فتویٰ! مسالک العلماء ص ۱۲۸ مولانا قاضی شمس الدین صاحب اور تسکین الصدور ص ۲۷۶ کے حوالے سے ہے جس کا خلاصہ یہ ہے کہ آنحضرت ﷺ کی حیات برزخی کی کیفیت خدا ہی جانتا ہے لیکن اسے حیات دنیوی کہنا خلاف اہل سنت والجماعت ہے۔ اس فتویٰ کے بارے میں ہم چند چیزیں عرض کرنی چاہیں گے:

(۱) یہ فتویٰ بندیا لوی صاحب کے والد محترم مولانا محمد امیر صاحب بندیا لوی کی طرف سے رسائل اور علما کو جاری کیا گیا جیسا کہ مولانا قاضی شمس الدین مرحوم نے مسالک العلماء میں یہ فتویٰ نقل کرنے کے بعد لکھا ہے کہ اس کی اصل مولوی محمد امیر صاحب بندیا لوی کے پاس ہے۔ جب یہ فتویٰ بندیا لوی صاحب کے گھر میں موجود تھا اور انہی کے والد محترم کی کاوشوں کا نتیجہ تھا تو خدا معلوم انہیں اس کا حوالہ دینے کے لیے مسالک العلماء اور تسکین الصدور کا سہارا لینے کی کیا ضرورت پیش آئی؟ شاید وہ اس معاملہ میں اپنے والد محترم پر بھی اعتماد نہ کرتے ہوں اور اپنے حوالہ کو مستند کرنے کے لیے انہیں کسی مستند کتاب کی ضرورت ہو اور تسکین الصدور سے بڑھ کر اور

کون سی کتاب مستند ہو سکتی تھی؟

(۲) اور پھر تسکین الصدور کا حوالہ دینے میں بھی انہوں نے تکلف ہی برتا ہے کیونکہ صاحب تسکین نے یہ حوالہ ماہنامہ تعلیم القرآن راولپنڈی جنوری ۱۹۶۰ء سے نقل کیا ہے، اس سے غلط نتیجہ اخذ کرنے والے منکرین حیات کا جواب دینے کے لیے۔ چنانچہ شیخ مدظلہ فرماتے ہیں کہ مفتی صاحب کے فتویٰ میں حیات دنیوی سے مراد دنیوی ظاہری ہے اور اس کا قائل واقعی اہل سنت والجماعت سے خارج ہے کیونکہ اہل سنت والجماعت اس حیات کو دنیوی برزخی مانتے ہیں۔ اور شیخ نے بطور ثبوت اس وقت کے تعلیم القرآن کے مدیر سید سجاد بخاری صاحب کا اسی مذکورہ فتویٰ کے حاشیہ میں دیا ہوا یہ نوٹ بھی نقل فرما دیا کہ شاید یہ حیات دنیوی ظاہری کی طرف اشارہ ہو۔ لیکن حیرت ہے کہ بند یالوی صاحب نے مذکورہ فتویٰ کا حوالہ دینے کے لیے اپنے رسالہ ”تعلیم القرآن“ پر بھی اعتماد نہیں کیا اور انہیں اس مسئلہ کے لیے قابل اعتماد کتاب صرف تسکین الصدور ہی نظر آئی۔ لیکن جب صاحب تسکین کا مسلک و موقف سمجھنے کے لیے تسکین الصدور کی ضرورت تھی تو بند یالوی صاحب تقریباً ساڑھے چار سو صفحات کی اس کتاب کو چھوڑ کر احسن الکلام کی چار سطری مجمل عبارت کی حاشیہ نشینی کرنے بیٹھ گئے۔ (اس کی تفصیلات آئندہ سطور میں ملاحظہ فرمائیں) گویا: وہ ناداں گر گیا سجدے میں جب وقت قیام آیا

(۳) مسالک العلماء کا حوالہ دینے میں بھی بند یالوی صاحب نے اپنے شیخ الحدیث مولانا قاضی شمس الدین صاحب سے انصاف کا برتاؤ نہیں کیا (شاید ان پر بھی بند یالوی صاحب کے اعتماد میں کمی واقع ہو گئی ہو) کیونکہ حضرت قاضی صاحب نے مفتی کفایت اللہ صاحب کے دو فتوے اکٹھے نقل فرمائے ہیں۔ ان میں سے ایک فتویٰ تو بند یالوی صاحب نے نقل کر دیا لیکن دوسرا فتویٰ بھاری تھا، نحیف و کمزور بند یالوی صاحب اس کا بوجھ برداشت نہ کر سکے۔ اور بھاری بھی صرف اس کا سر ہی تھا، باقی تو سارا ہلکا پھلکا ہی تھا۔ وہ سر کیا تھا؟ آپ بھی ملاحظہ فرما لیجیے۔ مفتی صاحب فرماتے ہیں کہ:

”انبیاء علیہم السلام زندہ ہوتے ہیں یعنی ان کو ایک برزخی زندگی حاصل ہوتی ہے۔ ان کی

قبر مطہر کے قریب کھڑے ہو کر ان کو سلام عرض کرنا جائز ہے۔ انبیاء علیہم السلام کے سوا اور کسی دلی کی قبر پر سلام کرنا اور یہ سمجھنا کہ وہ سنتے ہیں، درست نہیں۔“.....

(مسائل العلماء ص ۱۳۷).....

حیات و سماع انبیاء کے عقیدہ کا یہی وہ بوجھ تھا جو قاضی صاحب مرحوم نے تو اٹھالیا لیکن بند یالوی صاحب اہم ہار گئے۔ بس اپنے اپنے طرف، اپنے اپنے حوصلے اور اپنی اپنی دیانت کی بات ہوتی ہے۔

(۴) بند یالوی صاحب نے یہ فتویٰ تو نقل کر دیا کہ حیات دنیوی کا قائل اہل السنّت والجماعت سے خارج ہے لیکن یہاں بھی وہ ڈنڈی (بلکہ ڈنڈا) مارنے سے باز نہیں آئے کیونکہ جس تسکین الصدور کے حوالے سے انہوں نے یہ فتویٰ نقل کیا ہے، اسی تسکین الصدور کے اسی فتویٰ والے صفحہ پر ہی بند یالوی صاحب کی جماعت جمعیت اشاعت التوحید کا یہ فیصلہ و فتویٰ بھی مذکور ہے (جو تعلیم القرآن کے اسی شمارہ جنوری ۱۹۶۰ء سے نقل کیا گیا ہے جس میں مفتی کفایت اللہ صاحب کا فتویٰ درج ہے) کہ:

”اور اس عالم سے انتقال کے بعد آنحضرت ﷺ کو عالم برزخ میں مثل شہدا بلکہ شہدا سے بھی اعلیٰ وارفع حیات برزخیہ عطا فرمائی گئی۔ وہ حیات دنیویہ نہیں بلکہ اس سے بدرجہا اعلیٰ وارفع و افضل حیات برزخیہ ہے نہ کہ حیات دنیویہ لیکن اگر کوئی اس حیات کو دنیوی کے نام سے تعبیر کرے اور آپ کی حیات برزخیہ سے بھی انکار نہ کرے تو اس کو جماعت اہل سنت سے خارج نہیں کرنا چاہیے۔“

اس فتویٰ پر جمعیت اشاعت التوحید کے پچاس علماء کے دستخط ہیں جن میں بند یالوی صاحب کے والد محترم مولانا محمد امیر بند یالوی بھی شامل ہیں۔ باقی معروف ناموں کا ذکر گزشتہ اوراق میں ہو چکا ہے۔ بند یالوی صاحب سے اب ہمارا سوال یہ ہے کہ وہ ان میں سے کس فتویٰ سے اتفاق کرتے ہیں؟ مفتی کفایت اللہ صاحب کے فتویٰ سے یا اپنی جماعت کے اجماعی فتویٰ سے؟ باقی جہاں تک ہمارا تعلق ہے، تو ہمارے نزدیک مفتی صاحب کا فتویٰ ان لوگوں کے لیے ہے جو برزخ کی حیات میں معاشرت دنیوی کے قائل ہیں اور الحمد للہ وہ علماء دیوبند ہرگز نہیں۔

(۵) اس مقام پر ہم بحث کے اس پہلو کو بھی تشنہ چھوڑنا نہیں چاہتے کہ اس باب میں مفتی کفایت اللہ صاحب کا اپنا عقیدہ کیا ہے؟ عام اموات کے عدم سماع کا نظریہ رکھنے کے باوجود اموات کے ساتھ تعلق ارواح اور حیات و سماع انبیاء جیسے بنیادی و اصولی مسائل میں وہ دیگر علماء دیوبند کے ساتھ پوری طرح متفق ہیں جس کا سب سے بڑا ثبوت مسلک دیوبند کی اجماعی دستاویز ”المہند علی المہند“ پر ان کے دستخط ہیں اور سماع انبیاء کے بارے میں ان کا نظریہ و عقیدہ گزشتہ سطور میں گزر چکا ہے جبکہ عام اموات کی حیات برزخی کے بارے میں مفتی صاحب فرماتے ہیں کہ:

”میت کو قبر میں رکھنے کے بعد اس قدر حیات اس میں ڈالی جاتی ہے کہ وہ آرام یا تکلیف کو محسوس کر سکے۔“..... (کفایت المفتی ج ۱ ص ۹۶)

یعنی عام اموات کے ساتھ بھی وہ روح کا ایسا تعلق مانتے ہیں جس سے وہ عذاب و راحت کو محسوس کر سکیں۔ باقی رہی حیات انبیاء کی برزخی کیفیت تو اس کے بارے میں حضرت مفتی صاحب فرماتے ہیں کہ:

”اس خیال اور اعتقاد سے ندا کرنا کہ آنحضرت ﷺ کی روح مبارک مجلس مولود میں آتی ہے، اس کا شریعت مقدسہ میں کوئی ثبوت نہیں اور کئی وجہ سے یہ خیال باطل ہے۔ اول یہ کہ حضرت رسالت پناہ ﷺ قبر مبارک میں زندہ ہیں جیسا کہ اہل سنت والجماعت کا مذہب ہے۔ تو پھر آپ کی روح مبارک کا مجلس میلاد میں آنا بدن سے مفارقت کر کے ہوتا ہے یا کسی اور طریقہ سے؟ اگر مفارقت کر کے مانا جائے تو آپ کا قبر مبارک میں زندہ ہونا باطل ہوتا ہے یا کم از کم اس زندگی میں فرق آنا ثابت ہوتا ہے۔ تو یہ صورت علاوہ اس کے کہ بے ثبوت ہے، باعث توہین ہے نہ کہ موجب تعظیم۔“..... (کفایت المفتی ج ۱ ص ۱۶۰)

اس واضح حوالہ سے صاف ظاہر ہے کہ حضرت مفتی صاحب اجساد انبیاء کے ساتھ ارواح مبارکہ کا تعلق نہ صرف مانتے ہیں بلکہ اس سے انکار کو توہین نبوت پر محمول فرماتے ہیں۔ یہاں بند یالوی صاحب کے دو دھوکے پوری طرح آشکارا ہو گئے۔ پہلا یہ کہ انہوں نے المہند علی المہند اور کفایت المفتی کے حوالے سے مفتی صاحب کا جو تضاد ثابت کرنے کی کوشش کی، اس میں وہ بری

طرح ناکام رہے کیونکہ ثابت ہو چکا کہ دونوں کے اندر کوئی فرق اور تضاد نہیں۔ دوسرا یہ کہ انہوں نے مفتی صاحبؒ کے حوالے سے یہ ثابت کرنے کی کوشش کی کہ مفتی صاحبؒ زینی گڑھے کو قبر نہیں مانتے (اس کی مزید تفصیلات ان شاء اللہ آگے آرہی ہیں) مذکورہ حوالے سے ثابت ہو گیا کہ بند یالوی صاحبؒ کا یہ دعویٰ باطل و بلا دلیل ہے کیونکہ مفتی صاحبؒ زینی قبر کو ہی قبر تسلیم کرتے ہیں اور اسی میں مدفون جسم کے ساتھ روح کا تعلق مانتے ہیں۔ اس کے باوجود ان کے بعض مجمل اور بعض جعلی فتوؤں سے عوام کو دھوکہ دینا اپنی آخرت خراب کرنے کے مترادف نہیں تو اور کیا ہے؟

﴿چالیسواں مضامینہ﴾

مفتی سید مہدی حسنؒ..... اور..... حیات برزخی!

بند یالوی صاحبؒ نے ماہنامہ تعلیم القرآن اپریل ۱۹۵۸ء کے حوالے سے سابق صدر مفتی دارالعلوم دیوبند حضرت مولانا مفتی سید مہدی حسن صاحبؒ (جناب علامہ عنایت اللہ گجراتی نے سید عنایت اللہ شاہ صاحب بخاری کے اساتذہ میں بھی مفتی صاحبؒ کا نام لکھا ہے) کے بارے میں بھی یہی تاثر دیا ہے کہ وہ بھی برزخ کی کیفیت حیات میں ان کے ہم نوا ہیں۔ اور یہ تاثر انہوں نے مفتی صاحبؒ کے فتویٰ میں منقول حیات برزخی کے الفاظ سے اجتہادی طور پر قائم کر لیا ہے جبکہ مفتی صاحبؒ فرماتے ہیں کہ:

”آنحضرت ﷺ اپنے مزار مبارک میں بحسدہ موجود اور حیات ہیں۔ آپ کے مزار پر پاس کھڑے ہو کر جو سلام کرتا ہے، اور درود پڑھتا ہے، آپ خود سنتے ہیں اور جواب دیتے ہیں۔ مزار مبارک کے ساتھ آپ کا خصوصی تعلق بحسدہ و روحہ ہے۔ جو اس کے خلاف کہتا ہے، وہ غلط کہتا ہے، وہ بدعتی ہے، خراب عقیدہ والا ہے، خارج اہل سنت والجماعت ہے، اور اس کے پیچھے نماز مکروہ ہے۔“..... (بحوالہ تسکین الصدور ص ۵۰)

غور فرمائیے کہ مفتی صاحبؒ تو آنحضرت ﷺ کی نہ صرف حیات جسمانی اور عند القبر سماع کے قائل ہیں بلکہ اس عقیدہ کے مخالفین کو بدعتی اور اہل سنت سے خارج قرار دے کر ان کے پیچھے نماز کے مکروہ تحریمی ہونے کا فتویٰ دے رہے ہیں اور بند یالوی صاحبؒ پھر بھی بزور قلم انہیں اپنا ہم نوا

ثابت کرنے کی فکر میں ہیں۔ ہم اس پر اس کے سوا کیا کہہ سکتے ہیں کہ:

آ نکھیں کھلیں تو تم کو بھی حاصل ہو کچھ نمود کیا پاؤ گے رہے جو یونہی محو خواب میں

نوٹ: تسکین الصدور پر بھی مفتی مہدی حسن صاحب کی جاندار تقریظ موجود ہے۔ بند یالوی صاحب وہ بھی ملاحظہ فرمائیں۔

﴿ اکتالیسواں مغالطہ ﴾

علامہ عثمانی..... اور..... حیات برزخی!

بند یالوی صاحب نے فتح الملہم ج ۳ ص ۳۳۰ کے حوالے سے شیخ الاسلام حضرت مولانا علامہ شبیر احمد عثمانیؒ کے بارے میں بھی یہی تاثر دیا ہے کہ وہ بھی انبیاء کرام کے اجساد مثالیہ میں حیات مانتے ہیں نہ کہ اجساد دنیویہ میں حالانکہ یہ بھی ایک صریح دھوکہ ہے کیونکہ علامہ عثمانیؒ خود فرماتے ہیں کہ:

”وفات کے بعد آنحضرت ﷺ کی روح مقدسہ دوسرے انبیاء علیہم الصلوٰۃ والسلام کی

ارواح کے ساتھ استقرار پذیر ہے لیکن اس سے آپ کے اپنی قبر شریف میں زندہ نہ

ہونے کا وہم نہ کیا جائے کیونکہ آپ کی روح اقدس بدن مبارک پر اپنا اثر ڈال رہی ہے۔

اس کی روشنی بدن مبارک پر پڑ رہی ہے اور اس کا بدن اطہر کے ساتھ تعلق ہے اور جب بھی

کوئی مسلمان آپ پر سلام عرض کرتا ہو تو اللہ تعالیٰ آپ کی روح کو آپ کی طرف متوجہ کر

دیتا ہے یہاں تک کہ آپ اس کے سلام کا جواب دیتے ہیں جیسا کہ حدیث میں وارد ہے

اور اس کے باوجود آپ اعلیٰ علین سے جدا نہیں ہوتے۔“..... (فتح الملہم ج ۳ ص ۴۲۱)

علامہ عثمانیؒ کا یہ واضح فرمان اس حقیقت کو پوری طرح بے نقاب کر رہا ہے کہ وہ برزخ کے اندر

آنحضرت ﷺ کی جسمانی حیات کے قائل ہیں، روح کو اعلیٰ علین میں تسلیم کرنے کے باوجود

جسد اطہر کے ساتھ اس کا تعلق مانتے ہیں اور عند القبر آپ کے سماع کا عقیدہ رکھتے ہیں اور صرف

آپ کے سماع کا نہیں بلکہ عام اموات کے سماع کا عقیدہ بھی رکھتے ہیں جیسا کہ فرماتے ہیں کہ:

”درست بات یہ ہے کہ مردہ مطلقاً خطاب کا اہل ہے کیونکہ پہلے حدیث گزر چکی ہے کہ جو

شخص بھی اپنے مومن بھائی کی قبر کے پاس سے گزرتا ہے جس کو دنیا میں وہ پہچانتا تھا اور وہ اسے سلام کہتا ہے تو مردہ اس کو پہچان لیتا ہے اور اس کے سلام کا جواب دیتا ہے۔“.....

.....(ایضاً ج ۲ ص ۵۰۸)

بندیالوی صاحب علامہ عثمانی کے عقیدہ کو ملاحظہ فرمائیں اور فیصلہ کریں کہ انہوں نے علامہ عثمانی کی ایک مجمل عبارت پر مغالطہ کی جو دنیا آباد کرنے کی کوشش کی ہے، اس کی واقعی حقیقت کیا ہے؟

﴿ بیالیسواں مغالطہ ﴾

مفتی عزیز الرحمنؒ..... اور..... حیات برزخی!

بندیالوی صاحب نے فتاویٰ دارالعلوم ج ۵ ص ۳۹۷ کے حوالے سے حضرت مولانا مفتی عزیز الرحمن صاحب دیوبندی کے بارے میں بھی یہ تاثر دینے کی کوشش کی ہے کہ وہ بھی برزخ کی کیفیت حیات میں ان کے ہم نوا ہیں حالانکہ بندیالوی صاحب نے مفتی صاحب کا جو فتویٰ نقل کیا ہے، اس میں حیات دنیوی ظاہری کی نفی ہے اور اس کا قائل اہل سنت میں سے کوئی بھی نہیں اور پھر بندیالوی صاحب نے اسی فتویٰ کی آخری عبارت نقل کرنے میں روایتی بخل سے کام لیا ہے جس میں کہا گیا ہے کہ:

”اس مسئلہ کی پوری تحقیق آب حیات مصنفہ حضرت نانوتویؒ میں مذکور ہے، اس کو دیکھ لیں۔“.....(ایضاً ص ۳۹۷)

بندیالوی صاحب کو چونکہ معلوم تھا کہ ”آب حیات“ میں کیا ہے، اس لیے وہ اس عبارت کو بلا ڈکار ہضم کر گئے۔ باقی جہاں تک عالم برزخ کی کیفیت حیات کا تعلق ہے تو مفتی صاحب المہند پر تائیدی دستخط فرما کر اپنے عقیدہ کی وضاحت فرما چکے ہیں۔ اس کے علاوہ مفتی صاحب اپنے ایک فتویٰ میں مزید وضاحت کرتے ہوئے فرماتے ہیں کہ:

”(۱) قبر میں روح کا تعلق رہتا ہے اور مستقر اس کا علیین یا سجین ہے۔ (۲) عذاب روح پر مع جسم کے ہوتا ہے جیسا کہ ظاہر احادیث سے ثابت ہے۔“.....

.....(فتاویٰ دارالعلوم دیوبند ج ۵ ص ۴۲۷)

جناب بند یالوی، کیا اس کے بعد بھی مفتی صاحبؒ پر اس الزام کی کوئی اخلاقی حیثیت باقی رہ جاتی ہے کہ وہ برزخ کی کیفیت حیات میں آپ کے ہم نوا ہیں؟ آخر کچھ تو خوف خدا اور فکر آخرت چاہیے۔

﴿تینتالیسواں مقالہ﴾

مفتی محمد شفیعؒ اور..... حیات برزخی!

بند یالوی صاحب نے مفتی اعظم پاکستان حضرت مولانا مفتی محمد شفیع صاحبؒ کو اپنا ہم نوا ثابت کرنے کے لیے ان کے دو فتوے نقل کیے ہیں اور دونوں کے اندر انہوں نے اپنی فطری دھوکہ دہی کا بھرپور مظاہرہ کیا ہے:

پہلا فتویٰ! انہوں نے ص ۱۵ پر نقل کیا ہے جس میں مفتی صاحبؒ نے فرمایا کہ حیات دنیوی ظاہری کا تو دنیا میں کوئی بھی قائل نہیں۔ قرآن پاک کی اتنی صریح مخالفت کون مسلمان کر سکتا ہے؟ جو بھی قائل ہیں، حیات برزخی ہی کے قائل ہیں۔

بند یالوی صاحب نے مفتی اعظمؒ کا یہ فتویٰ تو نقل کر دیا لیکن اس فتویٰ سے منکرین حیات کی طرف سے خود ساختہ مقاصد حاصل کرنے کی مذموم کوشش کے جواب میں مفتی اعظمؒ کا جو وضاحتی فتویٰ جاری ہوا، اسے نقل کرنے کا حوصلہ نہ کر سکے چنانچہ جب منکرین حیات نے مفتی اعظمؒ کے مذکورہ فتویٰ کی بنیاد پر یہ پراپیگنڈہ شروع کیا کہ مفتی صاحبؒ بھی برزخ کے اندر انبیاء کرامؑ کی جسمانی حیات کے منکر ہیں تو اس پراپیگنڈہ کے رد میں مفتی اعظمؒ نے ایک استفتاء کے جواب میں درج ذیل فتویٰ جاری فرمایا کہ:

”جمہور امت کا عقیدہ اس مسئلے میں یہی ہے کہ آنحضرت ﷺ اور تمام انبیاء علیہم السلام برزخ میں جسد غصری کے ساتھ زندہ ہیں۔ ان کی حیات برزخی صرف روحانی نہیں بلکہ جسمانی حیات ہے جو حیات دنیوی کے مماثل ہے بجز اس کے کہ وہ احکام کے مکلف نہیں ہیں..... خلاصہ یہ ہے کہ انبیاء علیہم السلام کی حیات بعد الموت حقیقی جسمانی مثل حیات دنیوی کے ہے۔ جمہور امت کا یہی عقیدہ ہے اور یہی عقیدہ میرا اور سب بزرگان دیوبند کا ہے..... میرے سابقہ فتویٰ سے حیات جسمانی کے انکار پر سند پکڑنا صریح ظلم اور میرے

کلام کی تحریف ہے۔“..... (حوالہ ہدایۃ الحیر ان طبع جدید ص ۹۳ تا ۹۵)

کیوں بندیا لوی صاحب؟ مفتی اعظم کے اس واضح وضاحتی فتویٰ کے بعد بھی ان کے سابقہ فتویٰ سے خود ساختہ مفہوم اخذ کرنا ظلم و در ظلم اور کھلی بددیانتی و ڈھٹائی نہیں؟

دوسرا فتویٰ! بندیا لوی صاحب نے اپنے رسالے کے ٹائٹل کے آخری صفحے پر نقل کیا ہے جس کا سوال یہ ہے کہ زید کہتا ہے سید عنایت اللہ شاہ گجراتی اور مولانا غلام اللہ خان حیات النبی کے منکر ہیں، ان کے پیچھے نماز نہیں ہوتی، کیا یہ درست ہے؟ تو جواب میں کہا گیا کہ یہ سب غلو ہے، نماز ان کے پیچھے بلا کراہت ہو جاتی ہے۔..... اس فتویٰ کی نہ ہمیں اصل مل سکی ہے اور نہ حوالہ دست یاب ہو سکا ہے۔ ہمارا خیال یہ ہے کہ اگر یہ فتویٰ جعلی نہیں تو غلط فہمی پر مبنی ضرور ہے کیونکہ ہمارے بعض اکابر سید عنایت اللہ شاہ بخاری صاحب کے بارے میں ایک طویل عرصہ تک اس غلط فہمی کا شکار رہے ہیں کہ وہ نہ تو مطلقاً حیات انبیاء کے منکر ہیں اور نہ کلیتاً ان کے سماع کے بلکہ صرف اس کے دوام کے قائل نہیں چنانچہ شاہ صاحب کی مسجد (گجرات) کے ایک سابق مدرس قاری نور محمد اعلیٰ نے حکیم الاسلام حضرت مولانا قاری محمد طیب صاحب کا ایک مکتوب شائع کیا ہے جس میں حضرت حکیم الاسلام فرماتے ہیں کہ:

”جہاں تک سید صاحب ممدوح مولانا سید عنایت اللہ شاہ صاحب بخاری کے بارے میں میرا علم ہے، وہ یہ ہے کہ وہ وفات نبوی کے بعد برزخ میں نفس حیات کے منکر نہیں حتیٰ کہ جسمانی طور پر بھی حیات کے قائل ہیں۔ تفصیلات میں البتہ انہیں اختلاف ہے حتیٰ کہ قبر مبارک پر صلوٰۃ و سلام پیش کرنے والوں کے سماع صلوٰۃ و سلام کے بھی وہ کلیتاً منکر نہیں، البتہ ہمیشہ کے قائل نہیں۔“..... (عقیدہ سید عنایت اللہ شاہ بخاری ص ۶)

معلوم ہوتا ہے کہ حضرت مفتی اعظم بھی سید عنایت اللہ شاہ صاحب بخاری کے بارے میں اسی قسم کی غلط فہمی کا شکار رہے اور انہیں مولانا غلام اللہ خان مرحوم پر ہی قیاس کر کے نرمی کا معاملہ کرتے رہے لیکن جب شخصیات کی بجائے نظریات کے حوالے سے حضرت مفتی اعظم سے یہ سوال کیا گیا کہ جس شخص کا یہ عقیدہ ہو کہ عذاب و ثواب صرف روح کو ہوتا ہے، جسد عنصری اس میں شامل نہیں ہوتا اور انبیاء کرام کا عند القبر سماع ثابت نہیں، اس کے پیچھے نماز پڑھنا جائز ہے یا نہیں؟ تو اس کے

جواب میں مفتی اعظمؒ نے فرمایا:

”مذکورہ بالا بیان اگر صحیح ہے اور پیش امام صاحب کا یہی عقیدہ ہے جو سطور بالا میں تحریر کیا گیا ہے تو ایسے شخص کے پیچھے نماز پڑھنا مکروہ تحریمی ہے۔ جب تک وہ اپنے اس عقیدہ سے توبہ نہ کرے، اس کے پیچھے نماز نہ پڑھی جائے۔ واللہ اعلم“.....

(بحوالہ ہدایۃ الخیر ان طبع جدید ص ۸۸)

اس فتویٰ کے الفاظ سے ظاہر ہے کہ حضرت مفتی اعظمؒ کو یقین نہیں آ رہا کہ اہل سنت اور مسلک دیوبند سے نسبت رکھنے والے کسی شخص کا یہ عقیدہ بھی ہو سکتا ہے کہ وہ حیات و سماع انبیاء کا منکر ہو اور پھر یہاں یہ بات بھی پیش نظر رہے کہ مفتی اعظمؒ کے یہ دونوں فتوے ایک ہی سن یعنی ۱۳۸۹ھ مطابق ۱۹۶۹ء کے ہیں۔ ان فتوؤں سے ہٹ کر ہم بند یالوی صاحب کو مشورہ دیں گے کہ وہ مفتی اعظمؒ کو اپنا ہم نوا قرار دینے سے قبل اس حقیقت کو پیش نظر رکھیں کہ المہند کی طبع جدید پر بھی مفتی اعظمؒ کی تائید موجود ہے اور تسکین الصدور پر بھی ان کی تقریظ مثبت ہے اور اس تحریر پر بھی مفتی اعظمؒ کے دستخط موجود ہیں جس میں منکرین حیات کو دیوبندیت سے خارج قرار دیا گیا ہے۔ اور تفسیر معارف القرآن کے متعدد مقامات پر بھی عقیدہ حیات النبیؐ کی وضاحت مذکور ہے۔ کیا اس کے باوجود وہ آپ کے ہم نوا ہیں؟

﴿چوالیسواں مغالطہ﴾

علامہ ظفر احمد عثمانیؒ..... اور..... حیات برزخی!

بند یالوی صاحب نے اعلیٰ السنن ج ۱ ص ۲۷۲ کے حوالے سے حضرت مولانا علامہ ظفر احمد عثمانیؒ کے بارے میں بھی یہی تاثر دیا ہے کہ وہ بھی انبیاء کرامؑ کی حیات دنیوی کے منکر اور حیات برزخی کے قائل ہیں۔ یہ حوالہ بھی بند یالوی صاحب کو مفید نہیں کیونکہ اس میں جسم کے ساتھ روح کے عدم تعلق کا اشارہ تک بھی موجود نہیں اور نہ اس میں جسمانی حیات کی نفی مذکور ہے جبکہ اس کے برعکس علامہ عثمانیؒ فرماتے ہیں کہ:

”جو شخص حضور اکرم ﷺ کے اپنی قبر شریف میں زندہ ہونے کا انکار کرتا ہے، اس کا دل منصور ﷺ کی محبت سے فارغ اور اس کی عقل بصیرت سے خالی ہے۔“.....
(اعلاء السنن ج ۱۰ ص ۳۳۹)

علامہ عثمانی صاف لفظوں میں قبر کی حیات کا اقرار فرما رہے ہیں اور قبر ہی کی حیات جسمانی ہے۔ اپنے ایک فتویٰ میں قبر کی اس جسمانی حیات کی کیفیت پر تبصرہ کرتے ہوئے علامہ عثمانی فرماتے ہیں کہ:

”بہر حال صحیح مسلک اہل حق کا یہی ہے کہ قبر میں روح مع الجسد کو عذاب و ثواب ہوتا ہے، گو ہیئت ترکیبی باقی نہ رہے جس پر روایات اور سلف کے اقوال کثیرہ شاہد ہیں۔“.....
(بحوالہ ہدایۃ الخیر ان ص ۸۹)

علامہ عثمانی کے اس واضح فتویٰ کے ساتھ ساتھ بندیا لوی صاحب کو یہ حقیقت بھی ملحوظ رکھنی چاہیے کہ المہند کی طبع جدید اور تسکین الصدور پر بھی علامہ عثمانی کی تائید و تقریظ موجود ہے اور اس تحریر پر بھی ان کے دستخط ثبت ہیں جو منکرین حیات کو دیوبندیت سے خارج قرار دینے کے لیے ”متفقہ فیصلہ“ کے نام سے شائع ہوئی۔

﴿پینتالیسواں مضامینہ﴾

مولانا محمد سرفراز..... اور علامہ خالد محمود..... کا نظریہ!

بندیا لوی صاحب نے امام اہل سنت حضرت مولانا محمد سرفراز خان صفدر مدظلہ کی کتاب ”احسن الکلام“ کی اس چار سطری عبارت پر کہ ارواح انبیاء آسمانوں پر ہیں، اپنا اختراعی حاشیہ چڑھاتے ہوئے بہانگ دہل یہ فیصلہ سنا دیا کہ وہ زمینی قبروں میں ارواح کا تعلق نہیں مانتے حالانکہ زمینی قبروں میں تعلق ارواح کی نفی بندیا لوی صاحب کا حضرت شیخ پر صریح افتراء ہے کیونکہ حضرت شیخ کے عقیدہ کی وضاحت تسکین الصدور، سماع الموتی، الشہاب المبین اور المسلسل المنصور میں واضح طور پر موجود ہے۔ اسی طرح بندیا لوی صاحب نے مفکر اسلام حضرت مولانا علامہ خالد محمود

صاحب مدظلہ کی سینکڑوں صفحات پر مشتمل کتاب ”مقام حیات“ کو نظر انداز کرتے ہوئے ان کی ایک بھمل عبارت پر یہ فیصلہ صادر فرما دیا کہ وہ بھی برزخ کی حیات جسمانی کے منکر ہیں۔ دراصل اسلاف دشمنی اور عقیدہ حیات النبی کی مخالفت میں بند یالوی صاحب کی حالت اس مفتور العقل کی سی ہو چکی ہے جو دوپہر کی دھوپ میں سورج کے سامنے کھڑا ہو کر لوگوں سے پوچھتا پھرے۔

”اوائے سورج کدوں چڑھنا ہے؟“

اور لائن..... بدل گئی!

قارئین محترم، آپ ملاحظہ فرما چکے کہ بند یالوی صاحب نے لفظ برزخ اور مقام ارواح کے حوالے سے اسلاف امت کی ادھوری عبارات پر فریب و فراڈ کی جو دنیا آباد کرنے کی کوشش کی، اس کی حقیقت حسن بن صباح کی خیالی جنت سے قطعی مختلف ثابت نہ ہوئی۔ بند یالوی صاحب خود بھی اپنے اس بے بنیاد اور خلاف واقعہ طرز استدلال کی حقیقت سے واقف تھے کہ محض لفظ برزخ سے جسم و روح کا عدم تعلق ثابت کرنا ناممکنات میں سے ہے کیونکہ تمام اکابر قبور کے اندر روح و جسد کے تعلق پر متفق ہیں لہذا انہوں نے سرے سے زمینی قبر کے قبر ہونے سے ہی انکار کر دیا۔

یعنی نہ رہے بانس نہ بجے بانسری

﴿ چھیا لیسواں مغالطہ ﴾

علماء دیوبند..... اور..... مفہوم قبر!

قبر ایک منصوص شرعی اصطلاح ہے۔ قرآن پاک اور احادیث صحیحہ کی روشنی میں اس کا اطلاق اس گڑھے پر ہوتا ہے جس میں میت دفن کی جاتی ہے۔ جمہور اہل سنت کے نزدیک عذاب و راحت قبر کی جملہ روایات اسی زمینی قبر سے متعلق ہیں البتہ مجازی طور پر اس کا اطلاق مقام ارواح (یعنی علیین و سجین) پر بھی ہوتا ہے۔ لیکن بعض ائمہ اہل سنت کے نزدیک حقیقی قبر مقام ارواح ہے اور

مجازاً اس کا اطلاق ارضی قبر پر بھی ہوتا ہے۔ گویا یہ صرف ایک لفظی نزاع ہے ورنہ دونوں کے نزدیک قبر اس عالم برزخ کا نام ہے جہاں میت کے روح و جسم دونوں قرار پذیر ہیں۔ یہی وجہ ہے کہ تمام ائمہ عذاب و راحت کے مسئلے میں جسم و روح کے تعلق پر متفق ہیں لیکن بندیا لوی صاحب اور ان کے ہم نوا قرآن قرآن کی رٹ لگا کر تفسیر بالرائے کے ذریعہ حیات النبی ﷺ سے متعلق احادیث صحیحہ اور اجماع امت کو جھٹلانے پر مصر ہیں اور دوسری طرف مفہوم قبر کے بارے میں قرآن پاک کی واضح آٹھ آیات کو (جن میں واضح طور پر زمینی قبر کو ہی قبر قرار دیا گیا ہے) بھی تسلیم کرنے پر آمادہ نہیں۔ گویا ان کا قرآنی استدلال بھی یک طرفہ ہے جو کسی ضابطہ اور اصول کا پابند نہیں۔ اور ذخیرہ احادیث میں بھی قبر کا مفہوم زمینی قبر ہی سے متعلق ہے لیکن بندیا لوی گروہ کی ہٹ دھرمی کا یہ عالم ہے کہ حیات النبی وغیرہ مسائل میں جن اکابر کی تحقیقات کو قول قولیاں قرار دے کر ان کا تمسخر اڑاتے ہیں، قبر کے بارے میں انہی اکابر کی ادھوری عبارات کو اپنے خود ساختہ مفہوم کے ساتھ قرآن کے واضح مفہوم کے مقابل پیش کرنے میں فخر محسوس کرتے ہیں۔ آئیے ان اکابر کی عبارات کے حوالے سے بندیا لوی صاحب کی دھوکہ دہی کا جائزہ لے لیں:

حضرت تھانویؒ اور مفہوم قبر!

بندیا لوی صاحب ایک طرف حضرت تھانویؒ کا المہند کے حوالے سے تضاد اور دوغلا پن ثابت کرنے کی کوشش میں ہیں العیاذ باللہ تعالیٰ، اور دوسری طرف ان کی بعض عبارات سے استدلال بھی کر رہے ہیں کہ وہ زمینی قبر کو قبر نہیں مانتے حالانکہ ہم گزشتہ سطور میں تفصیلاً بیان کر چکے ہیں کہ بندیا لوی صاحب نے اشرف الجواب کا حوالہ نقل کرنے میں صریح بددیانتی کا ثبوت دیا ہے۔ حضرت تھانویؒ کا وہ حوالہ دوبارہ ملاحظہ فرمالیجیے۔ حضرت تھانویؒ زمینی قبر کے قبر ہونے کا انکار نہیں فرماتے بلکہ قبر کا وسیع تر مفہوم عالم برزخ لیتے ہیں تاکہ روح و جسد کا باہمی تعلق ثابت رہ سکے چنانچہ فرماتے ہیں کہ:

”اللہ تعالیٰ نے انسان کو بدن اور نفس سے مرکب کیا اور دنیا کے احکام بدنوں پر ٹھہرائے

اور روحوں کو بدنوں کے تابع کیا اور برزخ کے احکام روحوں پر ٹھہرائے اور جسموں کو روح کے تابع کیا۔ قبر یعنی عالم برزخ میں جسم دکھوں اور سکوں میں روح کے تابع ہو جاتا ہے۔“ (المصالح العقلیہ ص ۳۳۳) ”غرض روح کا تعلق قبر کے ساتھ ضرور ہوتا ہے.... اسی طرح بلاشبہ مرنے کے بعد اجزائے بدن سے بھی روح کا تعلق رہتا ہے، خواہ کسی کو قبر میں دفن کریں خواہ جلادیں، خواہ وہ ڈوب جائے، ذرہ ذرہ کے ساتھ روح کا تعلق (بالاتراذہم) رہتا ہے۔“..... (ایضاً ص ۳۵۶)

جناب بند یالوی صاحب! حضرت تھانویؒ کی اس عبارت کو آنکھیں پھاڑ پھاڑ کر دیکھیے کہ وہ قبر اس عالم برزخ کو قرار دے رہے ہیں جہاں جسم بھی ہے، روح بھی اور ان دونوں کا باہمی تعلق بھی۔ کیا اب بھی آپ فریب و فراڈ کی دنیا سے نہ نکلیں گے؟

مفتی کفایت اللہ دہلوی اور مفہوم قبر!

بند یالوی صاحب نے زمینی قبر کے قبر ہونے کا انکار کرنے کے لیے دوسرا حوالہ مفتی کفایت اللہ دہلویؒ کا پیش کیا ہے اور حوالہ پیش کرنے میں بھی صریح بددیانتی کا ثبوت دیا ہے۔ یہ حوالہ اس طرح ہے کہ:

”قبر سے مراد زمین کا گڑھا (ہی) نہیں بلکہ موت کے بعد آخرت سے پہلے کا زمانہ (مراد) ہے۔“..... (جواہر الایمان ص ۸)

بند یالوی صاحب ہاتھ کی صفائی دکھاتے ہوئے عبارت کے بین القوسین دونوں الفاظ ہضم کر گئے ہیں۔ حالانکہ انہی الفاظ سے مفتی صاحبؒ کی عبارت کا پورا مفہوم سامنے آتا ہے کہ مفتی صاحبؒ قبر کا وسیع تر مفہوم تسلیم کرتے ہوئے مکان کے اعتبار سے زمینی گڑھے کو بھی قبر مانتے ہیں اور زمانہ کے اعتبار سے موت تا قیامت کے وقت کو بھی۔ یہی وجہ ہے کہ مفتی صاحبؒ روح و جسد کے تعلق کو تسلیم کرتے ہیں جیسا کہ کفایت المفتی ج ۱ ص ۱۹۶ کے حوالے سے ان کا عقیدہ گزشتہ اوراق میں گزر چکا ہے۔

مولانا عبد الحق حقانیؒ اور مفہوم قبر!

بند یالوی صاحب نے اس بارے میں تیسرا حوالہ مولانا عبد الحق حقانی دہلویؒ کا دیا ہے کہ وہ بھی زمینی قبر کو قبر نہیں مانتے حالانکہ وہ بھی قبر کا وسیع تر مفہوم مراد لیتے ہیں اور روح و جسد کے تعلق سے

انکاری نہیں۔ چنانچہ فرماتے ہیں کہ:

”روح کو علیین (یا سجین) میں رہنے کا حکم ہوتا ہے..... پھر اس کو اپنے جسد عنصری کے ساتھ بھی ایک قسم کا تعلق رہتا ہے، خواہ وہ جسم ہوا میں لٹکا دیا جائے یا دریا میں ڈبو دیا جائے یا جلا دیا جائے یا گڑھے میں دبا دیا جائے۔ بہر حال اسی تعلق کے سبب جس کو شرع نے ویعاد روحہ فی جسدہ سے اور کبھی یقعدانہ سے اور کبھی فی جسدانہ سے تعبیر کیا ہے۔ یہاں کے ملائکہ جو اس کے لیے نعم و راحت (یا عذاب) پہنچانے پر معین ہیں، اس سے توحید و رسالت کی بابت سوال کرتے ہیں۔“..... (البیان فی علوم القرآن ص ۱۳۰)

مولانا حقانی مرحوم اپنی اس واضح تحریر میں ڈنگے کی چوٹ یہ اعلان فرما رہے ہیں کہ میت کا جسم جس حال میں بھی ہو، اسکے ساتھ روح کا تعلق ہوتا ہے۔ اور سوالات نکیرین اسی تعلق کی بنیاد پر جسد میت سے ہوتے ہیں۔ انکے اس واضح ارشاد کے بعد بھی محض مفہوم قبر کے جزوی اختلاف کے حوالہ سے انہیں منکرین حیات کے زمرہ میں شامل کرنا انصاف و دیانت کا خون کرنے کے مترادف ہے۔ ہمارے فہم ناقص کے مطابق مولانا حقانی مرحوم کی بعض عبارات سے جو اشتباہ پیدا ہوتا ہے۔ وہ صرف انکے بنیادی موقف کو پوری طرح نہ سمجھنے کا نتیجہ ہے۔ ہم یہ چاہتے ہیں کہ اس مقام پر عذاب و راحت قبر کے بارہ میں انکے بنیادی موقف کو بھی واضح کر دیا جائے۔ تاکہ اشتباہ رفع ہو سکے۔ چنانچہ مولانا حقانی اپنا نکتہ نظر بیان کرتے ہوئے فرماتے ہیں کہ

واضح ہو کہ انسان روح یا نفس ناطقہ ہے، اور یہ جسم خاکی کہ جو ہم کو دکھائی دیتا ہے، اس نفس ناطقہ یعنی روح ہوائی کا (کہ جس کو سمہ کہتے ہیں) مرکب ہے، اعلیٰ نفس ناطقہ کا تعلق روح ہوائی سے ہے اور روح ہوائی کا مرکب یہ جسم ہے، جب کسی سبب سے اس جسم خاکی سے تعلق منقطع ہو جاتا ہے (اور اس ترک تعلق کا نام موت عرضی ہے) تو نفس ناطقہ کو جو جو ہر نورانی ہے باقی رہتا ہے۔ اور نہایت عمدہ طرح کا حس و ادراک اور شعور و تمیز بھی باقی رہتا ہے۔ اکمیں کافر و مومن، شہید و غیر شہید سب برابر ہیں۔ پس اس معنی سے موت ہے تو جسم کو، اور حیات ہے تو نفس ناطقہ کو۔ لیکن کبھی پاک روحوں کا اثر جسم خاکی تک بھی (براہ راست) پہنچتا ہے۔ اور جسم مگتا سرتا نہیں ہے۔ جیسا کہ انبیاء علیہم السلام اور اولیاء کرام اور شہدائے عظام کے اجساد سے ظاہر ہوتا ہے۔..... (تفسیر حقانی جلد اول پارہ نمبر ۲، ص ۱۵)

مولانا حقانی مرحوم کے اس تفسیری اقتباس سے صاف ظاہر ہے کہ وہ جسم کے ساتھ روح کے تعلق کی بالکل نفی نہیں فرما رہے۔ بلکہ بعض صوفیاء کرامؒ کے اس مسلک کو اختیار کئے ہوئے ہیں، جس میں انسان عناصر ثلاثہ (جسدِ خاکی، نفسِ ناطقہ اور روح) سے مرکب ہے۔ ان کے نزدیک جسدِ خاکی کے اندر ۲ قوتیں برابر سرگرم عمل ہیں۔ ایک روح جس کا مقصد جسدِ خاکی کے اندر حرکت و تازگی کو برقرار رکھنا ہے۔ اور دوسری نفسِ ناطقہ جو جسدِ خاکی کے اندر حواس و ادراک پیدا کرنے کا فریضہ سرانجام دیتی ہے، روح کا تعلق نفسِ ناطقہ کے ساتھ بھی ہوتا ہے اور جسدِ خاکی کے ساتھ بھی۔ لیکن بوقتِ موت روح کا تعلق جسدِ خاکی سے کٹ جاتا ہے نفسِ ناطقہ سے باقی رہتا ہے بالفاظِ دیگر جسدِ خاکی سے روح کا بلا واسطہ تعلق ختم ہو جاتا ہے، لیکن بالواسطہ نفسِ ناطقہ یہ تعلق باقی رہتا ہے، جسکی وجہ سے جسدِ خاکی کے اندر (عذاب و راحتِ قبر محسوس کرنے کیلئے) حس و ادراک اور شعور و تمیز تو باقی رہتا ہے۔ لیکن جسدِ خاکی کی تازگی و سلامتی باقی نہیں رہتی اور وہ ریزہ ریزہ ہو جاتا ہے۔ البتہ جن اجسادِ مقدسہ کے ساتھ روح کا براہِ راست تعلق باقی رہتا ہے وہ اجسادِ محفوظ و تازہ بھی رہتے ہیں۔ اور مولانا حقانی مرحوم کے نزدیک وہ اجساد، انبیاء علیہم السلام، اولیاء کرام اور شہداء کے ہیں۔ جن سے روح کا بلا واسطہ تعلق بدستور رہتا ہے۔ اور اسی تعلق کی بناء پر وہ محفوظ و تازہ رہتے ہیں۔ تغیرات کا شکار نہیں ہوتے۔ مولانا حقانی مرحوم دوسرے مقام پر فرماتے ہیں کہ البتہ کبھی کبھی اس روحانیت کے ثواب و عذاب کا اثر اس بدن پر بھی نمایاں ہو جاتا ہے۔ (البیان ص ۱۳۲)۔

مولانا حقانی مرحوم صاف صراحت فرما رہے ہیں کہ عذاب و راحتِ قبر کیلئے روح کا جسدِ خاکی کے ساتھ تعلق تو مسلسل رہتا ہے (خواہ بالواسطہ ہی سہی) لیکن کبھی کبھی وہ تعلق اس قدر نمایاں ہو جاتا ہے کہ دیکھنے والے بھی اسے محسوس کر لیتے ہیں۔ جیسا کہ اسی عبارت کے حاشیہ میں وہ فرماتے ہیں کہ اسی لئے حضراتِ انبیاء علیہم السلام اور اکثر اولیاء کرام اور بعض شہداء و صالحین کا جسم بھی ویسا ہی سلامت رہتا ہے بغیر کسی حنوط اور مصالحہ لگانے کے۔ سینکڑوں برسوں کے بعد انکی قبروں میں ویسی کی ویسی لاشیں دکھائی دیتی ہیں۔ اور اسکا مشاہدہ ہوا ہے۔ اور اسی طرح بعض اشیاء کے بدن پر بھی آثارِ عذاب دیکھے گئے ہیں۔ روح جو برسوں جسم میں رہی ہے

اسکا اثر جسم تک پہنچ جانا کوئی تعجب خیز بات نہیں۔..... (ایضاً ص ۱۳۲)

ایک اور مقام پر مزید وضاحت کرتے ہوئے فرماتے ہیں کہ

اہلسنت کے نزدیک یہ قول (کہ شہید قیامت کے دن زندہ ہوں گے) غلط ہے۔ کس لئے کہ خدا تعالیٰ ان کو احیاء (یعنی بالفعل زندہ ہیں) فرما رہا ہے..... وہ احادیث جو شہیدوں کے بالفعل زندہ ہونے پر دلالت کر رہی ہیں، حد تو اثر کو پہنچ گئی ہیں۔ صحاح و دیگر کتب حدیث ان سے مالا مال ہیں..... پھر ان کو جو بالفعل زندہ مانتے ہیں، بعض علماء یہ کہتے ہیں کہ انکے اسی جسم میں حیات دی جاتی ہے۔ شاید اس سے یہ مراد ہو کہ شہیدوں کی روحانیت اور بقاء باللہ کا اثر بعض اوقات انکے اجسام تک بھی پہنچتا ہے۔ اس لئے سینکڑوں برسوں کے بعد جو کبھی شہیدوں کی لاشیں برآمد ہوئیں تو ان کا جسم بھی تروتازہ پایا گیا۔ چنانچہ امام مالکؒ نے موطا میں لکھا ہے کہ احد پہاڑ کے نیچے جو برساتی نالہ بہتا ہے ایک بار جو اس نے زور کیا تو جنگ احد کے بعض شہیدوں کی لاش نکلی جس سے بدستور خون جاری تھا۔ اور یہ معاملہ بنی امیہ کے عہد سلطنت میں ہوا۔ اور یہی سبب ہے کہ انبیاء اور اولیاء علیہم السلام کی لاشوں میں بھی (روح کا) وہ اثر ہو جاتا ہے۔ کیونکہ وہ پھول کا اثر مٹی میں ہو جاتا ہے روح تو بڑی چیز ہے۔..... (تفسیر حقانی جلد ۲ ص ۱۰۸)

ایک اور مقام پر فرماتے ہیں کہ

بعض لوگ کہ جنکی نورانیت (یعنی روحانیت) نہایت غالب ہوتی ہے انکا اس عالم (یعنی قبر ارضی) سے نہایت تعلق رہتا ہے جیسا کہ انبیاء علیہم السلام۔ بلکہ وہ نورانیت انکے جسم اطہر پر سرایت کر جاتی ہے۔ اس لئے وہ گلستا سڑتا نہیں۔ اور اس حدیث میں اسی طرف اشارہ ہے کہ میں نے موسیٰ (علیہ السلام) کو نماز پڑھتے اور یونس (علیہ السلام) کو لبیک کہتے دیکھا۔ اس لحاظ سے انبیاء کیلئے بعد موت کے حیات ثابت کی جاتی ہے، اور حیات النبی مشہور بین الجمہور ہے۔..... (مقدمہ تفسیر حقانی ص ۶۷)

ان اقتباسات کو بار بار اور بغور ملاحظہ فرمائیے اور اندازہ کیجئے کہ مولانا حقانی مرحوم عام اموات کے اجساد عنصریہ کے ساتھ بالواسطہ نفس ناطقہ اور انبیاء و شہداء و صالحین کے اجساد مبا کے ساتھ بلا واسطہ تعلق روح کے قائل ہیں۔ عذاب و راحت قبر میں روح کے ساتھ جسم کی شراکت کو

تسلیم کرتے ہیں۔ تعلق روح کی ہی بنیاد پر اجسادِ انبیاء و شہداء و صالحین کو محفوظ مانتے ہیں۔ اور روح و جسد کے اس تعلق کو نہ بعید از عقل قرار دیتے ہیں اور نہ قرآن و سنت کے منافی۔

آئیے بند یالوی صاحب اگر آپ مولانا حقانی مرحوم کی انہی تعبیرات و تشریحات سمیت انکے مفہوم قبر کو قبول کرتے ہیں تو اعلان فرمادیتے۔ پھر ہمارا اور آپ کا جھگڑا ختم۔ لیکن اگر آپ مولانا حقانی مرحوم کی مذکورہ توضیحات و تشریحات کو قبول نہ کریں تو پھر آپ کو ان کے مفہوم قبر سے بھی استدلال کرنے کا شرعاً و اخلاقاً کوئی حق نہیں۔

دورنگی چھوڑ دے یک رنگ ہو جا

سراسر موم ہو یا سنگ ہو جا

مولانا محمد ادریس کاندھلوی اور مفہوم قبر!

بند یالوی صاحب نے اس بارے میں چوتھا حوالہ مولانا کاندھلوی کا دیا ہے کہ وہ بھی زمینی قبر کو قبر نہیں مانتے حالانکہ مولانا کاندھلوی اپنے عقیدہ کی وضاحت بایں الفاظ فرماتے ہیں کہ:

☆ قبر میں مومنوں اور کافروں سے منکر نکیر کا سوال حق ہے۔ قبر سے وہ گڑھا مراد نہیں جس میں مردہ کا جسم دفن کیا جاتا ہے بلکہ عالم برزخ مراد ہے جو دنیا اور آخرت کے درمیان ایک عالم ہے۔۔۔۔۔ عالم برزخ میں پہنچنے کے بعد جو بات سب سے پہلے پیش آتی ہے، وہ منکر نکیر کا سوال ہے۔ یہ اس وقت ہوتا ہے جب خویش و اقارب مردہ کو قبر میں رکھ کر واپس ہوتے ہیں اور روح انسانی جسم خاکی کی طرف عود کرتی ہے تو دو فرشتے منکر نکیر بحکم خداوندی قبر میں آکر اس سے سوال کرتے ہیں۔ (عقائد الاسلام حصہ اول ص ۵۹)

☆ بے شمار احادیث سے یہ ثابت ہے کہ مرنے کے بعد عالم برزخ میں مردہ کے جسم میں اس کی روح لوٹائی جاتی ہے اور اللہ تعالیٰ میت کو زندہ کر دیتا ہے تو نکیرین اسے بٹھا کر اس سے سوال کرتے ہیں۔۔۔۔۔ (ایضاً حصہ دوم ص ۸۷)

کیوں جناب بند یالوی؟ اگر آپ اسی عقیدہ کے ساتھ یہی مفہوم قبر مراد لیتے ہیں جو مولانا کاندھلوی نے بیان فرمایا تو یقین کیجیے اس مسئلے میں ہمارا اور آپ کا اختلاف ختم ورنہ خدا را عوام کو دھوکہ دے کر اپنی آخرت خراب نہ کیجیے۔

مولانا محمد منظور نعمانیؒ اور مفہوم قبر!

اس بارے میں بند یالوی صاحب نے پانچواں حوالہ مولانا نعمانیؒ کا دیا ہے کہ وہ بھی زمینی قبر کو قبر نہیں مانتے جبکہ مولانا نعمانیؒ خود اپنے عقیدہ کی وضاحت اس طرح فرماتے ہیں کہ:

☆ سوالات نکیرین کی احادیث میں قبر کے لفظ سے یہ نہ سمجھا جائے کہ یہ سوال و جواب صرف ان ہی مردوں سے مخصوص ہیں جو قبروں میں دفن ہوتے ہیں۔ دراصل قبر کا ذکر ان حدیثوں میں صرف اس لیے کر دیا گیا ہے کہ وہاں مردوں کو قبروں میں دفن کرنے کا عام رواج تھا اور لوگ صرف اسی طریقہ کو جانتے تھے ورنہ اللہ کے فرشتوں کی طرف سے یہ سوال و جواب ہر مرنے والے سے ہوتا ہے خواہ اس کا جسم قبر میں دفن کیا جائے، خواہ دریا میں بہایا جائے، خواہ آگ میں جلایا جائے۔..... (معارف الحدیث ج ۱ ص ۱۹۵)

☆ مرنے کے بعد جب بندہ کا واسطہ اس زمین سے پڑتا ہے اور وہ اس کے سپرد ہوتا ہے تو ایمان و عمل کے فرق کے لحاظ سے زمین کا برتاؤ اس کے ساتھ کتنا مختلف ہوتا ہے، حقیقی مومن و مسلم ہو تو زمین (کسی عزیز و محترم مہمان کی طرح) اس کا استقبال کرتی ہے اور اس کے لیے حدنگاہ تک کشادہ ہو جاتی ہے..... اور جب کوئی بدکار آدمی زمین کے سپرد کیا جاتا ہے تو وہ اس کو بھینچتی اور دباتی ہے یہاں تک کہ اس کی پسلیاں ادھر ادھر ہو جاتی ہیں۔..... (ایضاً ج ۲ ص ۳۲)

☆ قبر سے مراد عالم برزخ کا ٹھکانہ ہے خواہ وہ اصطلاحی قبر ہو یا کچھ اور... (ایضاً ص ۳۳)

جناب بند یالوی، غور فرمائیے کہ مولانا نعمانیؒ صاف لفظوں میں قبر اس جگہ کو مان رہے ہیں جہاں میت کا جسم ہوتا ہے اور اسی پر وہ عذاب و راحت قبر کی احادیث کا اطلاق مانتے ہیں۔ کیا آپ اس سے متفق ہیں؟ اگر نہیں تو دھوکہ دینے سے فائدہ؟

یہ فاصلے حجاب کے سمٹیں کسی طرح دوری سے زندگی ہے مسلسل عذاب میں

﴿ سینتا لیسواں مغالطہ ﴾

حیات شہداء..... اور..... عقیدہ اہل سنت!

بندیالوی صاحب نے قرآن کی تفسیر بالرائے اور احادیث کے خود ساختہ اختراعی مفہوم کے ذریعے سے شہدا کی جسمانی حیات سے بھی انکار فرمایا ہے۔ وہ بل احیاء عند ربہم یوزقون کی آیت قرآنی پر تبصرہ کرتے ہوئے فرماتے ہیں کہ شہدا قبروں میں نہیں، اپنے رب کے ہاں زندہ ہیں۔ سوال یہ ہے کہ کیا ان کی قبریں اور ان کے اجساد ان کے رب کے ہاں نہیں؟ پھر اگر ہم یہ عرض کریں گے کہ بندیالوی صاحب دنیا میں نہیں بلکہ اپنے رب کے ہاں زندہ ہیں تو یقیناً ان کی پیشانی شکن آلود اور ان کی آنکھیں قہر آلود ہو جائیں گی۔ حیرت ہے کہ بندیالوی صاحب کا خدا تعالیٰ کے حاضر و ناظر ہونے کا عقیدہ اس سے خوار و بادہ نوش سے بھی کمزور ہے جو اعلان کرتا پھر رہا ہے:

پینے دے شراب مجھے مسجد میں بیٹھ کر یا وہ جگہ بتا کہ جہاں خدا نہیں ہے
ایک پتھری مجتہد اور ایک شراب خور کے درمیان اس واضح فرق پر ہم اس سے زیادہ کیا تبصرہ کر سکتے ہیں کہ:

نکل جاتی ہو جس کے منہ سے سچی بات مستی میں فقیہ مصلحت میں سے وہ رند بادہ خوار اچھا
بندیالوی صاحب نے سبز پرندوں والی روایات سے بھی استدلال کیا ہے کہ شہدا کی روہیں پرندوں کے قابلوں میں ہیں اور ان کا ابدان سے کوئی تعلق نہیں اور اس کے لیے انہوں نے بطور ثبوت چند مفسرین کا حوالہ دیا ہے۔ آئیے ان مفسرین کی اصل عبارات کی روشنی میں اس بندیالوی نظریہ کا بھی جائزہ لے لیں۔

تفسیر ابن کثیر:

پہلا حوالہ انہوں نے تفسیر ابن کثیر کا دیا ہے حالانکہ امام حافظ ابن کثیرؒ اجساد کے ساتھ تعلق ارواح کے ہرگز منکر نہیں ہیں چنانچہ وہ فرماتے ہیں کہ:

”آنحضرت ﷺ سے امت کے لیے یہ حکم ثابت ہے کہ وہ جب اہل قبور کو سلام کرے تو اس طرح سلام کرے جس طرح مخاطب سے کیا جاتا ہے یعنی کہے: اے مومنوں کی بستی میں رہنے والو، تمہیں سلام ہو۔ اور یہ خطاب اس کو ہے جو سنتا اور جانتا ہے۔ اگر ان کو یہ خطاب نہ ہوتا تو وہ معدوم و جماد کی طرح ہوتے اور سلف صالحین کا اس پر اجماع ہے اور تواتر کے ساتھ ان سے آثار مردی ہیں کہ جب کوئی زندہ کسی مردہ کی زیارت کے لیے آتا ہے تو مردہ اس کو پہچان لیتا ہے اور اس کی آمد پر خوشی محسوس کرتا ہے۔“.....
(تفسیر ابن کثیر ج ۳ ص ۴۳۸)

کیوں بند یالوی صاحب، امام حافظ ابن کثیرؒ ارواح شہدا کو سبز رنگ کے پرندوں کے حواصل و بطون میں تسلیم کرنے کے باوجود یہ فرما رہے ہیں کہ ان کا اجسام کے ساتھ تعلق رہتا ہے جس کی وجہ سے وہ اپنی قبور پر آنے والے زائرین کو پہچانتے بھی ہیں اور ان کا سلام بھی سنتے ہیں۔

تفسیر خازن:

دوسرا حوالہ انہوں نے تفسیر خازن کا دیا ہے حالانکہ امام علاؤ الدین علی بن محمدؒ بھی اجساد کے ساتھ تعلق ارواح سے ہرگز انکاری نہیں چنانچہ وہ فرماتے ہیں کہ:

”شہدا کی حیات کے بارے میں یہ اختلاف کیا گیا ہے کہ وہ صرف روح کے لیے ہے یا روح اور جسم دونوں کے لیے۔ جنہوں نے یہ حیات صرف روح کے لیے قرار دی ہے، وہ سبز پرندوں والی روایت سے استدلال کرتے ہیں اور جو روح و جسم دونوں میں حیات تسلیم کرتے ہیں، وہ قرآن پاک کے عند ربہم یرزقون کے الفاظ سے استدلال کرتے ہیں اور خدا تعالیٰ نے خبر دی ہے کہ انہم یرزقون و یا کلون و یتنعمون کالاحیاء زندوں کی طرح ان کو رزق دیا جاتا ہے، وہ کھاتے ہیں اور نعمتیں پاتے ہیں۔“.....
(تفسیر خازن ج ۱ ص ۳۲۳)

اب اس بات کی وضاحت تو بند یالوی صاحب ہی کر سکتے ہیں کہ وہ قرآنی استدلال مانتے ہیں یا حدیثی؟ کیونکہ علامہ خازنؒ تو تسلیم کر رہے ہیں کہ شہدا کی حیات جسمانی ماننے والوں کا استدلال قرآن سے ہے اور قرآن نے واقعی خبر دی ہے کہ وہ زندوں کی طرح کھاتے اور زندوں کی طرح

نعمتیں پاتے ہیں چنانچہ دوسرے مقام پر فرماتے ہیں:

”بے شک شہداء اللہ تعالیٰ کے پاس عالم غیب میں زندہ ہیں کیونکہ وہ عالم آخرت کی طرف

روانہ ہو چکے ہیں۔ ہم ان کی حیات کا مشاہدہ نہیں کر سکتے کیونکہ خدا تعالیٰ کا ارشاد ہے:

ولکن لا نشعرون“..... (ایضاح ص ۱۰۳)

گویا شہداء کی جسمانی زندگی اپنے مقام پر حقیقت ہے جس میں وہ کھاتے پیتے بھی ہیں اور دیگر

نعمتیں بھی پاتے ہیں البتہ ان کی وہ جسمانی زندگی ہمارے شعور و ادراک سے ماوراء ہے۔ اس واضح

قرآنی استدلال کو جھٹلانا بند یالوی صاحب کا ہی حوصلہ ہے جبکہ ہم الحمد للہ حدیث صحیح کی روشنی میں

ارواح شہداء کو سبز رنگ کے پرندوں کے بطون میں بھی مانتے ہیں اور قرآن پاک کی روشنی میں ان

ارواح کا تعلق شہداء کے بدن سے بھی تسلیم کرتے ہیں۔

تفسیر احکام القرآن:

تیسرا حوالہ انہوں نے تفسیر احکام القرآن کا دیا ہے حالانکہ امام ابو بکر الجصاص الرازی لکھتے بھی

اجساد کے ساتھ تعلق ارواح سے ہرگز انکار نہیں کرتے چنانچہ فرماتے ہیں کہ:

”وقال الجمهور ان الله تعالى يحييهم بعد الموت، جمهور فرماتے ہیں کہ خدا

تعالیٰ موت کے بعد شہداء کو زندہ کرتا ہے اور ان کو ان کے استحقاق کے مطابق راحت پہنچتی

رہتی ہے یہاں تک کہ دیگر مخلوقات کو فنا کرتے وقت خدا تعالیٰ ان کو بھی فنا کر کے آخرت

کی طرف لوٹا دے اور ان کو جنت میں داخل کر دے۔ وذا لك يقتضي انهم احياء

في هذا الوقت، اور یہ حقیقت اس امر کو چاہتی ہے کہ وہ اس وقت بھی زندہ ہیں لہذا جن

لوگوں نے یہ تاویل کی ہے کہ وہ جنت میں زندہ ہیں، ان کی یہ تاویل باطل ہے کیونکہ جنت

میں تو تمام اہل اسلام کے نزدیک بالاتفاق سب زندہ ہوں گے، کوئی مردہ نہ ہوگا۔“

..... (احکام القرآن ج ۲ ص ۵۱)

اور دوسرے مقام پر برزخ کی کیفیت حیات پر تبصرہ کرتے ہوئے امام جصاص فرماتے ہیں کہ:

”اور جب یہ جائز ہے کہ مومنوں کو قیامت کے دن سے پہلے قبروں میں زندہ کیا جاتا ہے

اور وہ قبور میں راحت پاتے ہیں تو جائز ہے کہ کفار کو بھی قبروں میں زندہ کر کے عذاب دیا

جائے۔“.....(ج ۱ ص ۱۰۸)

ان حوالہ جات سے صاف ظاہر ہے کہ بند یالوی صاحب کو امام ابو بکر بھصا ص رازیؒ کا یہ فرمان بھی قطعاً مفید نہیں کہ ارواح شہدائیں پرندوں کے بطون میں ہیں کیونکہ امام بھصا ص یہ تسلیم کرتے ہوئے بھی اجسام شہدا کے ساتھ ان کے تعلق سے انکار نہیں فرماتے بلکہ انکار کرنے والوں کے قول کو باطل اور مردود ٹھہراتے ہیں۔

تفسیر ابن جریر طبری:

چوتھا حوالہ انہوں نے تفسیر طبری کا دیا ہے حالانکہ امام محمد بن جریر طبریؒ بھی اجساد کے ساتھ تعلق ارواح سے انکاری نہیں چنانچہ وہ فرماتے ہیں کہ:

”آنحضرت ﷺ نے مومن کے قبض روح کا ذکر فرمایا اور یہ ارشاد فرمایا کہ فتعاد روحہ فی جسده ویاتیہ الملکان فی مجلسانہ فی قبرہ فیقولون من ربک، پھر اس کی روح اس کے جسم میں لوٹائی جاتی ہے اور اس کے پاس دو فرشتے آتے ہیں، اسے قبر میں بٹھاتے ہیں اور پھر اس سے سوال کرتے ہیں کہ تیرا رب کون ہے؟“.....
(تفسیر ابن جریر طبری ج ۱ ص ۲۱۳)

یعنی امام ابن جریر طبریؒ ہر مومن کے لیے قبر کے اندر اعادۂ روح کے قائل ہیں اور ص ۲۱۸ پر وہ کفار کے لیے بھی قبور کے اندر اعادۂ روح کی روایات نقل فرماتے ہیں۔ اس کے باوجود ان کی کسی اجمالی عبارت سے یہ تاثر دینا کہ وہ شہدا کی ارواح کو سبز پرندوں کے بطون میں مانتے ہوئے اجسام کے ساتھ ان کے تعلق سے انکاری ہیں، ایک صریح دھوکہ ہے۔ باقی بند یالوی صاحب کا مسلم شریف، ترمذی شریف، مسند احمد اور مستدرک حاکم وغیرہ کتب احادیث سے سبز پرندوں والی روایت نقل کرنا بھی ان کو مفید نہیں کیونکہ اس سے اجسام کے ساتھ ان کے تعلق سے انکار کہیں بھی ثابت نہیں ہوتا۔ ہاتوا برہانکم ان کنتم صادقین

﴿ اڑتا لیسواں مغالطہ ﴾

حدیث..... الانبیاء احياء فی قبورهم.... سے انکار!

بند یالوی صاحب نے اپنے خانہ ساز اختراعی عقیدہ کو بزور قلم ثابت کرنے کے لیے حدیث الانبیاء احياء فی قبورهم یصلون کو بھی تختہ مشق بنانے کی مذموم کوشش فرمائی ہے حالانکہ اس حدیث کو تواتر معنوی کا درجہ حاصل ہے۔ سب سے پہلے تو انہوں نے چند اکابر کی ادھوری و مجمل عبارات کے حوالے سے حدیث میں مذکور لفظ قبر کو اختراعی مفہوم دے کر حدیث کی حقیقت و روح کو فنا کرنے کی کوشش کی جس میں وہ بری طرح ناکام رہے جیسا کہ گزشتہ اوراق میں ہم مفہوم قبر کے حوالے سے پوری طرح واضح کر چکے ہیں۔ دوسرے نمبر پر انہوں نے اس حدیث کے ایک راوی پر جرح کر کے بیہقی وقت بننے کی سر توڑ کوشش کی ہے لیکن مفہوم قبر کے بارے میں قرآن و سنت کے واضح مفہوم اور حیات النبی ﷺ و عذاب قبر کے بارے میں امت کے اجماعی فکر تک ذہنی رسائی سے محروم شخص کیا جانے کہ اصول حدیث اور فن اسماء الرجال کیا چیز ہے؟ انہوں نے میزان الاعتدال ج ۱ ص ۴۶۰ کے حوالے سے علامہ ذہبیؒ کا یہ قول تو نقل کر دیا کہ اس حدیث کا ایک راوی حجاج بن الاسود مجہول ہے اور ثابت بنانی سے منکر روایت نقل کرتا ہے لیکن امام حافظ ابن حجر عسقلانی نے لسان المیزان ج ۲ ص ۱۷۵ میں اس کا جو جواب دیا ہے، وہ پیشہ وارانہ کرتب کا مظاہرہ کرتے ہوئے ہضم کر گئے ہیں حالانکہ امام ابن حجرؒ نے امام احمدؒ، امام ابن معینؒ، امام ابو حاتمؒ اور امام ابن حبانؒ کے حوالے سے ثابت کیا ہے کہ حجاج بن الاسود ثقہ راوی ہے اور مجہول بھی نہیں کیونکہ اس سے مستلم بن سعید کے علاوہ جریر بن حازم، حماد بن سلمہ، روح بن عبادہ اور عیسیٰ بن یونس بھی روایت کرتے ہیں لہذا اسے مجہول قرار دے کر اس کی روایت الانبیاء احياء فی قبورهم یصلون کو منکر قرار دینا علامہ ذہبیؒ کا وہم ہے۔

اور پھر بند یالوی صاحب کو یہ حقیقت بھی نظر انداز نہیں کرنی چاہیے کہ جس حدیث کو.....☆ امام بیہقیؒ (فتح الباری ج ۱۳ ص ۲۴۶).....☆ امام ابن تیمیہؒ (مختصر الفتاویٰ ص ۱۷۰).....

☆ علامہ تاج الدین سبکی (طبقات شافعیہ ج ۶ ص ۲۸۱).....☆ علامہ محمد انور شاہ کشمیری (فیض الباری ج ۲ ص ۶۲).....☆ علامہ شبیر احمد عثمانی (فتح الملہم ج ۱ ص ۳۲۹).....☆ علامہ نور الدین ایشی (مجمع الزوائد ج ۱ ص ۲۱۱).....☆ علامہ عزیزی (السراج المنیر ج ۲ ص ۱۳۴).....☆ علامہ ملا علی قاری (مرقات ج ۲ ص ۲۱۲).....☆ علامہ عبدالرؤف مناوی (فیض القدیر ج ۳ ص ۱۸۴).....☆ شیخ عبدالحق محدث دہلوی (مدارج النبوۃ ج ۲ ص ۴۴۷).....☆ علامہ سمودی (وفاء الوفاء ج ۲ ص ۴۰۵).....☆ حافظ ابن حجر عسقلانی (فتح الباری ج ۱۳ ص ۲۴۶).....☆ علامہ بدر الدین عینی (عمدة القاری ج ۷ ص ۶۰۰).....☆ شمس الدین سخاوی (القول البدیع ص ۱۲۵).....☆ امام جلال الدین سیوطی (انباہ الاذکیاء)☆ امام علی بن عبد الکافی سبکی (شفاء السقام ص ۱۵۴).....☆ حضرت مجدد الف ثانی (مکتوبات دفتر ۲ ص ۲۹).....☆ شیخ احمد بن محمد الخفاجی (نسیم الریاض ج ۳ ص ۴۹۹).....☆ امام محمد بن عبد الوہاب زرقانی (شرح المواہب ج ۵ ص ۳۳۴).....☆ علامہ محمد یوسف اردبیلی (کتاب الانوار ج ۲ ص ۴۱).....☆ شاہ ولی اللہ دہلوی (فیوض الحرمین ص ۲۸).....☆ قاضی ثناء اللہ پانی پتی (تفسیر مظہری ج ۱۰ ص ۲۲۴).....☆ شاہ عبدالعزیز محدث دہلوی (فتاویٰ عزیزی ج ۱ ص ۱۶۰).....☆ علامہ ابن عابدین شامی (رسائل ابن عابدین ج ۲ ص ۲۰۳).....☆ علامہ سید محمد محمود آلوسی (تفسیر روح المعانی ج ۲۲ ص ۳۶).....☆ نواب قطب الدین دہلوی (مظاہر حق ج ۱ ص ۴۴۵).....☆ مولانا خلیل احمد سہارنپوری (بذل الحمود ج ۳ ص ۳۰۷).....☆ مولانا اشرف علی تھانوی (نشر الطیب ص ۱۸۳).....☆ ابن عبد البہادی (الصارم المنکی ص ۱۶۸).....☆ اور شیخ الحدیث مولانا محمد زکریا (فضائل درود شریف).....☆ جیسے جید اسلاف صحیح قرار دے کر اس سے استدلال کر رہے ہوں اور اس کی صحت وثقاہت پر متفق ہوں، وہ حدیث عصر حاضر کے کسی پیشہ وروا عطا اور ربکی خطیب کی لفظی جرح سے ہرگز متاثر نہیں ہو سکتی۔

باقی رہا بند یالوی صاحب کا حافظ ابن القیم کے قصیدہ نونیہ کے حوالے سے یہ لکھنا یہ روایت ضعیف

ہے تو یہ بھی بند یالوی صاحب کا صریح دھوکہ ہے کیونکہ اس حدیث کی ایک سند جس میں حسن بن قتیبہ راوی ہے، وہ واقعی ضعیف ہے۔ حافظ ابن القیمؒ سمیت جس نے بھی اس روایت کو ضعیف قرار دیا ہے، وہ اسی ضعیف و کمزور سند کی وجہ سے ہے جبکہ مسند ابی یعلیٰ والی سند کے حوالے سے کسی امام نے بھی اس روایت کو ضعیف قرار نہیں دیا۔ اب اس کمزور سند والی حدیث کی آڑ میں صحیح سند والی حدیث کا انکار صریح دھوکہ اور کھلا انکار حدیث نہیں تو کیا ہے؟

پھر بند یالوی صاحب نے حجۃ الاسلام حضرت مولانا محمد قاسم نانوتویؒ کی لطائف قاسمی ص ۵ سے حضرت نانوتویؒ کا یہ جملہ بھی نقل کیا ہے کہ ”ایسا یاد پڑتا ہے کہ اکثر احادیث باب حیات میں ضعیف ہیں“ اس جملہ کا مفہوم و مقصود صاف ظاہر کر رہا ہے کہ اس سے حضرت کی مراد وہ روایات ہیں جن میں حیات النبی ﷺ کی نفی ہوتی ہے کیونکہ جب وہ خود پورے زور و شور کے ساتھ اس عقیدہ کا اثبات فرما رہے ہیں تو پھر اثبات کی روایات کو ضعیف کیسے قرار دے سکتے ہیں؟ جبکہ حیات النبی ﷺ کی اثبات کی احادیث سے حضرت نانوتویؒ نے اپنی کتب میں متعدد مقامات پر استدلال بھی فرمایا ہے۔ مثلاً آب حیات ص ۴۷ پر انہوں نے ما من مسلم یسلم علی علی الا رد اللہ علی روحی حتی اسلم علیہ کی روایت سے نہ صرف استدلال فرمایا ہے بلکہ اس پر وارد ہونے والے شبہات کا مدلل جواب بھی دیا ہے۔ اسی طرح انہوں نے اجوبہ اربعین ص ۲۹۸ پر حدیث ان اللہ حرم علی الارض ان تاكل اجساد الانبياء سے استدلال کرتے ہوئے یہ ثابت کیا ہے کہ یہ حفاظت جسم انبیاء کرامؑ کی جسمانی حیات کی دلیل ہے۔ اس سے صاف ظاہر ہے کہ حضرت نانوتویؒ حیات الانبیاء کی مثبت احادیث کو ہرگز ضعیف قرار نہیں دیتے اور اگر بالفرض وہ مثبت احادیث کو ہی ضعیف قرار دیتے ہیں تو کم از کم حدیث: الانبياء احياء فی قبورهم یصلون، حدیث: فنبی اللہ حی یوزق اور حدیث: رد اللہ علی روحی وغیرہ کو تو کسی صورت بھی ضعیف قرار نہیں دیتے۔ اگر بند یالوی صاحب میں علمی و اخلاقی جرات ہے تو وہ ثابت کریں کہ حضرت نانوتویؒ نے ان احادیث کو ضعیف قرار دیا ہے۔ ہاتوا برہانکم ان کنتم صادقین

نوٹ : شاید بند یالوی صاحب یا ان کا کوئی ہم نوا یہ سوال کرے کہ اگر حضرت نانوتویؒ کے ہاں یہ روایات ضعیف نہیں تو پھر انہوں نے ان روایات سے بکثرت استدلال کیوں نہیں کیا؟ تو جواباً عرض ہے کہ حضرت نانوتویؒ کے زمانے میں حیات النبی ﷺ سے انکار صرف روافض کا عقیدہ تھا اور حضرت نانوتویؒ نے انہیں کے رد میں اہل سنت والجماعت کے اس اجماعی عقیدہ کا اثبات فرمایا ہے اس لیے انہوں نے احادیث کے بجائے زیادہ تر قرآن پاک کی آیات ہی سے استدلال فرمایا ہے چنانچہ حضرت نانوتویؒ کی کتب ہدیۃ الشیعہ، اجوبہ اربعین، آب حیات، لطائف قاسمیہ اور جمال قاسمی وغیرہ میں عقیدہ حیات النبی پر سینکڑوں صفحات میں پھیلا ہوا مضمون اس حقیقت کی واضح دلیل ہے لہذا احادیث سے بکثرت عدم استدلال اس بات کی دلیل نہیں کہ حضرت نانوتویؒ ان احادیث کو العیاذ باللہ تعالیٰ ضعیف یا ناقابل استدلال سمجھتے ہیں۔ ہاں اگر بند یالوی صاحب یہ ثابت کر دیں کہ حضرت نانوتویؒ نے ان مذکورہ احادیث کو ضعیف قرار دیا ہے تو پھر ہم بند یالوی صاحب سے عرض کریں گے کہ وہ حضرت نانوتویؒ کے قرآنی استدلال کو قبول کر کے عقیدہ حیات النبیؐ کو تسلیم کر لیں۔

﴿ انچا سوال مغالطہ ﴾

حدیث..... فنبی اللہ حی یوزق سے انکار!

بند یالوی صاحب نے ص ۲۵ پر ابن ماجہ ص ۱۱۹ کی ایک حدیث ان اللہ حرم علی الارض ان تاکل اجساد الانبیاء فنبی اللہ حی یوزق کو بھی ہدف انکار بنایا ہے چنانچہ فرماتے ہیں کہ اس حدیث کے ایک راوی سعید بن ابی ہلال کو علامہ ابن حزمؒ نے ضعیف قرار دیا ہے لیکن جناب بند یالوی اس کے برعکس یہ حقیقت قصداً نظر انداز کر گئے ہیں کہ جہاں ابن سعدؒ، عجل، ابن خزیمہؒ، دارقطنیؒ، بیہقیؒ، خطیب بغدادیؒ، حافظ ابن عبد البرؒ، ابو حاتمؒ، ساجیؒ اور امام ابن حبانؒ جیسے ائمہ اس راوی (سعید بن ابی ہلال) کے ثقہ و صدوق ہونے پر مہر تصدیق ثبت فرما رہے ہوں (تہذیب التہذیب ج ۴ ص ۹۵) اور صحاح ستہ کے مصنفین نے ان سے روایت لی ہو، وہاں ایک ابن حزمؒ

کی جرح (اور وہ بھی مبہم) کا کیا اعتبار ہو سکتا ہے؟ کیا بند یالوی صاحب نے جمہور کا موقف و نظریہ قبول نہ کرنے کی قسم کھا رکھی ہے؟

باقی رہا بند یالوی صاحب کا یہ کہنا کہ امام بخاریؒ نے التاریخ الکبیر (ج ۲ ص ۳۵۴) میں مذکورہ روایت کو مرسل قرار دیا ہے تو یہ بھی ان کو مفید نہیں کیونکہ امام جلال الدین سیوطیؒ فرماتے ہیں کہ مرسل روایت سے ترجیح جائز ہے۔ (تذریب الراوی ص ۱۲۱) اور علامہ شبیر احمد عثمانیؒ فرماتے ہیں کہ شیخ الاسلام حافظ ابن حجرؒ کے نزدیک مرسل روایت سے متصل روایت کی تفسیر کی جاسکتی ہے۔ (مقدمہ فتح الملہم ص ۲۵) اور یہ روایت فنی اللہ حی یوزق تفسیر ہے ان روایات کی جن میں انبیاء کرامؑ کی حیات و سماع اور ان کے اجساد مبارکہ کی حفاظت کا ذکر ہے۔ یہی وجہ ہے کہ علامہ سخاویؒ و رجالہ ثقات لکنہ منقطع (القول البدیع ص ۱۵۸) فرمانے اور حافظ ابن حجرؒ اسے امام بخاریؒ کے حوالے سے مرسل قرار دینے (تہذیب التذیب ج ۳ ص ۳۹۸) کے باوجود اس سے استدلال فرماتے ہیں۔

ان کے علاوہ..... ☆ علامہ عزیزیؒ (السراج الممیر ج ۱ ص ۲۹۰)..... ☆ علامہ ملا علی قاریؒ (مرقات ج ۳ ص ۲۴۲)..... ☆ علامہ دمیریؒ (فیض القدر للمناویؒ ج ۲ ص ۸۷)..... ☆ علامہ زرقائیؒ (شرح المواہب ج ۵ ص ۲۳۶)..... ☆ علامہ منذریؒ (ترجمان السنۃ ج ۳ ص ۲۹۷)..... ☆ علامہ سمہودیؒ (خلاصۃ الوفاء ص ۲۸)..... ☆ علامہ ذہبیؒ (تلخیص المستدرک ج ۱ ص ۲۷۸)..... ☆ علامہ نوویؒ (کتاب الاذکار ص ۳۷۸)..... ☆ حافظ ابن حبانؒ (فتح الباری پ ۲۶ ص ۵۷)..... ☆ حافظ ابن حجرؒ (ایضاً ص ۸۷)..... ☆ امام ابن خزمیہؒ (فتح الباری، کتاب الانبیاء ص ۷۹)..... ☆ علامہ عینیؒ (شرح بخاری ج ۶ ص ۶۹ و بناہ ج ۱ ص ۱۰۹۶)..... ☆ امام حافظ ابن کثیرؒ (تفسیر ج ۲ ص ۵۱۴)..... ☆ علامہ ابن القیمؒ (جلاء الافہام ص ۴۴، کتاب الروح ص ۴۳)..... ☆ علامہ ابن عبدالبہادیؒ (الصارم الممنکی ص ۱۷۴)..... ☆ شیخ عبدالغنی نابلسیؒ (ترجمان السنۃ ج ۳ ص ۲۹۷)..... ☆ شیخ عبدالحق محدث دہلویؒ (مدارج النبوت ج ۲ ص ۹۲۰)..... ☆ علامہ محمد انور شاہ کاشمیریؒ

(خزان الاسرار ص ۱۹).....☆ علامہ منذری (ترجمان السنۃ ج ۳ ص ۲۹۷).....☆ حضرت مولانا رشید احمد گنگوہی (ہدایۃ الشیعۃ ص ۳۶).....☆ اور حضرت تھانوی (نشر الطیب ص ۲۱۰).....☆ جیسے اسلاف اہل سنت بھی اس حدیث سے انبیاء کرام کی فی القبور مرزوقیت پر استدلال فرماتے ہیں۔ گویا اس کو امت کا تلقی بالقبول حاصل ہے۔ اب ہم یہ فیصلہ بند یالوی صاحب پر چھوڑتے ہیں کہ وہ مذکورہ حدیث کو قبول کرنا گوارا کرتے ہیں یا مذکورہ اکابر سے براءت و بے زاری کا اعلان فرماتے ہیں۔

﴿ پچاسواں مقالہ ﴾

حدیث.... رایت موسیٰ قائما کی..... بند یالوی توجیہ!

بند یالوی صاحب نے حدیث رایت موسیٰ قائما یصلی فی قبرہ (مسلم شریف ج ۲ ص ۲۶۸ و نسائی شریف ج ۱ ص ۱۸۵) کو بھی تمسخرانہ نشانہ بنایا ہے چنانچہ اس پر انہوں نے اعتراض یہ وارد کیا ہے کہ موسیٰ علیہ السلام کو آپ نے زمینی قبر میں بھی نماز پڑھتے دیکھا، بیت المقدس میں بھی دیکھا اور آسمانوں پر بھی دیکھا۔

”اگر زمینی قبر میں سیدنا موسیٰ علیہ السلام جسم مع روح موجود نماز پڑھ رہے تھے تو پھر بیت المقدس میں کس طرح پہنچے اور آسمان پر ان سے ملاقات کس طرح ہو گئی؟ کیا کوئی عقدہ کشا اس عقدہ کو حل کرے گا؟“..... (ص ۲۵)

جناب والا، یہ کوئی ایسا عقدہ نہیں کہ حل نہ ہو سکے البتہ اس کے لیے علم نافع اور عقل سلیم کی ضرورت ہے۔ اگر یہ دو نعمتیں آپ کے پاس موجود ہوں تو ہم چٹکی میں یہ عقدہ حل کیے دیتے ہیں اور اگر آپ ان دونوں نعمتوں سے محروم ہیں تو پھر واقعی کوئی عقدہ کشا اس عقدہ کو حل نہ کر سکے گا۔

پہلی بات یہ ذہن نشین رکھیے کہ واقعہ معراج قدرت الہیہ کا مظہر ہے۔ اگر قدرت الہیہ سے آنحضرت ﷺ لمحوں میں مکہ مکرمہ سے بیت المقدس، آسمانوں اور سدرۃ المنتہی کا سفر کر کے واپس آ سکتے ہیں تو حضرت موسیٰ علیہ السلام کے لیے قدرت الہیہ سے یہ کیوں ممکن نہیں؟ کیا آپ

حضرت موسیٰ کے بارے میں قدرت الہیہ سے انکار کر کے کہیں آنحضرت ﷺ کے معراج جسمانی سے انکار کی راہ تو ہموار نہیں کر رہے؟ کیونکہ معراج جسمانی سے انکار کرنے والے بد نصیبوں نے ایسی ہی ریک و بے ہودہ تاویلات سے کام لیا ہے جبکہ حافظ ابن حجر فتح الباری پ ۱۳ ص ۲۸ میں اور امام بیہقی حیات الانبیاء ص ۱۳ میں اس بات کی وضاحت فرما چکے ہیں کہ شب معراج آنحضرت ﷺ کا مختلف اوقات میں مختلف مقامات پر انبیاء کرامؑ کو دیکھنا عقل سلیم سے متصادم ہے اور نقل صحیح کے منافی ہے بلکہ ان کی حیات جسمانی پر واضح دلیل ہے۔ جناب بند یالوی! حافظ ابن حجرؒ اور امام بیہقیؒ کے اس فرمان کو بنظر صحیح (بشرطیکہ علم و فہم کے ساتھ وہ بھی جواب نہیں دے گئی تو) دیکھیے کہ کہیں آپ عقل سلیم اور نقل صحیح سے محروم تو نہیں؟ اور اگر آپ فتور عقل اور علم ناقص کی بنا پر انبیاء کرامؑ کی یہ جسمانی نقل و حرکت قبول کرنے پر آمادہ نہیں تو کم از کم یہی تسلیم کر لیجیے کہ زمینی قبر میں تو موسیٰ علیہ السلام کا جسد حقیقی نماز پڑھ رہا تھا البتہ دیگر مقامات پر ان کی روح مبارکہ متمثل ہو کر موجود تھی اور جسد مثالی کے ساتھ روح کے متمثل ہو کر مختلف مقامات پر موجود ہونے سے تو سید عنایت اللہ شاہ بخاری صاحب کو بھی انکار نہیں چنانچہ حضرت مولانا قاضی شمس الدین صاحب نقش بندی (ڈیرہ غازی خان) فرماتے ہیں کہ ۱۹۴۳ء میں ڈیرہ غازی خان کے اندر جو بریلوی دیوبندی مناظرہ ہوا، اس میں سید عنایت اللہ شاہ صاحب بخاری نے اپنا عقیدہ اس طرح لکھا کہ

”حضور علیہ السلام کے بعض علوم غیبیہ کا قائل مسلمان ہے اور حضور علیہ السلام کے مثالی وجود اطہر کو بعض اوقات کسی جگہ حاضر سمجھے تو اس کا قائل مسلمان ہے۔“.....
(تحفۃ الموحدين ص ۱۳)

شاہ صاحب کی اس تحریر پر تبصرہ کرتے ہوئے قاضی شمس الدین صاحب فرماتے ہیں کہ:

”پہلے تو یہ تحریر کر دیا کہ مثالی صورت میں بعض جگہ حاضر لیکن ماشاء اللہ اب یہ فرماتے ہیں کہ حضور علیہ السلام روضہ اقدس میں بھی صلوٰۃ و سلام نہیں سن سکتے۔“..... (ایضاً ص ۱۳)

یقیناً بند یالوی صاحب کا عقدہ اب پوری طرح حل ہو چکا ہوگا۔ اور انہوں نے حضرت تھانویؒ کی

الکشف، علامہ عثمانی کی فتح المہم اور تفسیر بیضاوی، روح المعانی، شرح الصدور اور تفسیر مظہری وغیرہ سے جو نقل کیا ہے کہ سفر معراج میں آنحضرت ﷺ نے انبیاء کرام کی مثالی اجسام میں متمثل ارواح کو دیکھا تھا تو اس سے ان کے اجساد حقیقیہ کے ساتھ تعلق کی ہرگز نفی نہیں ہوتی۔

باقی رہا لو کان موسیٰ حیاً ما وسعہ الا اتباعی کی روایت سے موسیٰ علیہ السلام کی عدم حیات پر بند یالوی صاحب کا استدلال تو یہ بھی باطل ہے کیونکہ اس میں اتباعی کا لفظ ہی اس پر دلالت کرتا ہے کہ اس سے مکلف زندگی کی نفی ہے جس میں اتباع احکام و شریعت لازم آتا ہے۔ عالم برزخ کی جسمانی زندگی کی نفی اس سے مراد لینا نری جہالت ہے۔

آخری گزارش !

ہم نے الحمد للہ ٹھوس دلائل کے ساتھ بند یالوی مغالطات کو بے نقاب کر دیا ہے۔ آخر میں ہم بند یالوی صاحب سے دست بستہ گزارش کریں گے کہ خدا را امت مسلمہ کے حال پر رحم فرمائیے اور اسے اپنی انانیت کی بھینٹ چڑھا کر تفریق و انتشار کی فضا پیدا نہ کیجیے۔ آپ امت کو اہل سنت کے اجماعی و متواتر دھارے سے کاٹ کر ایک جدید مکتب فکر کی نشوونما کر رہے ہیں۔ آخر یوم حساب بھی قریب ہے۔ خدا تعالیٰ آپ کو عقل سلیم نصیب فرمائے اور اسلاف امت کے متواتر و اجماعی صراط مستقیم پر چلنے کی توفیق بخشے۔ آمین یا رب العالمین بجاہ النبی الکریم ﷺ۔

میشاقِ انبیاء سے امامِ انبیاء تک (زیر ترتیب)

گنبدِ خضریٰ سے مقامِ محمود تک (زیر ترتیب)

حرمِ نبویؐ سے کربلائے معلیٰ تک (زیر ترتیب)

عقیدہ حیاتِ النبیؐ اور مولانا عطاء اللہ بند یا لوی

قادیانی نبوت کے نشیب و فراز

نماز تراویح اور مذاہبِ اہل حدیث

تنظیم فکر ولی اللہی اپنے افکار کے آئینہ میں

مرزا غلام احمد قادیانی کا فقہی مذہب حقیقت یا غیر مقلدیت

افکارِ سندھی حقائق کے آئینہ میں (زیر ترتیب)

حیاتِ قاضی مظہر حسینؒ (زیر ترتیب)

کیا زندے بھی نہیں سنتے؟ بجواب کیا مردے سنتے ہیں؟ (زیر ترتیب)

تاریخ و مسلک علماء دیوبند (زیر ترتیب)

ترکِ تقلید کی خوفناک تحریک، عبرتناک انجام (زیر ترتیب)